
Xəyal cığırı - I cild 


ÖN SÖZ 


Miskin Abdal - 

Tofiq Hüseynzadənin ulu babası 


Tofiq Hüseynzadənin ulu babası Miskin Abdal: həyatı 
və Qeyb Ərəni (Ricalül-qeyb) Abdalı, Pir, Övliya, «Ocaq» 
sahibi, filosof, sufi şair, Haqq aşiqi, Səfəvilərin dövlət xa¬ 
dimi, diplomat, sərkərdə kimi fəaliyyəti barədə qısa mə¬ 
lumat (Tofiq Hüseynzadənin bu kitabın III cildinə daxil edil¬ 
miş «Miskin Abdal - Qeyb Ərəni, Təsəvvüf Piri» elmi-tədqiqat 
əsərindən) 

Tofiq Hüseynzadənin ulu babası - böyük dövlət xadimi, 
filosof, diplomat, sərkərdə, sufi şair, Azərbaycan aşıq, saz- 
söz dünyasının ilkin mahir ustadı, müqəddəs «Ocaq» sahibi, 
maarifçi insan, gözəl müəllim, müdrik el ağsaqqalı, övliya 
Seyyid Miskin Abdal (əsl adı Hüseyn Məhəmmədoğludur) 
təxminən 1430-cu ildə qədim Göyçə mahalının (Basarkeçər 
rayonunun) keçmiş Zərgərli, sonralar Sarıyaqub adlanan 
kəndində «Zərgərli» tayfasının adlı-sanlı nümayəndəsi Cəfər 
oğlu Məhəmmədin ailəsində doğulmuşdur. Zərgərli kəndi 
Çar Rusiyası dövründə XIX əsrdə Miskin Abdalın şəcərə¬ 
sindən olan «Sarı» ləqəbli Yaqub Ağanın şərəfinə Sarıyaqub 
adlanmışdır. 

Miskin Abdalın ulu babası Yaqub, Səfəvilərin ulu babası 
Şeyx Səfiəddinlə yaxın dostluq, pir-murşid əlaqəsi, təsəv- 
vüf-sufilik ideyasına, «Abdal konsepsiyası»nın bir qolu olan 
«Səfəviyyə» təriqətinə mənsubluq və həmin təriqətin ya¬ 
yılması ilə bağlı sıx münasibətlərdə olduğundan bu dostluq 
ənənələri nəslin sonrakı nümayəndələri tərəfindən də uğurla 
davam etdirilmişdir. 

Miskin Abdal özünün şeirlərində Seyyid olduğunu ifadə et¬ 
mişdir. Məlum olduğu kimi, «Seyyid» ərəbcə «ağa, bəy» demək¬ 
dir, Məhəmməd Peyğəmbərin nəvələri, İmam Əlinin övladları: 
Hüseynin nəslindən olanlara Seyyid, digər nəvəsi Həsənin nəs¬ 
lindən olanlara isə Şərif deyilmişdir. Miskin Abdal şeirlərində 
«Seyyid» olduğunu göstərərək, Məhəmməd Peyğəmbərin Əh¬ 
li-Beyti olan Hüseynin nəslindən olduğuna işarə etmişdir: 

«Seyyid Miskin Abba! mənəm, söz mənim, meydan mənim, 

Qoruyanım, özün qoru, xain dostlardan məni». 

Digər bir şeirində isə o, yuxuda İmam Əlini gördüyünü, 
Haqqdan ona kəramət «Pir», «Seyyid» olduğunun sorağının ve¬ 
rildiyini, müjdələndiyini göstərir: 

«Bu gecə vayğamda gördüm Əlini, 

«Səni pir sahibi görürəm» - dedi. 

Gülüb, kürəyimə vurdu əlini, 

«Ömrünə bir çələng hörürəm» - dedi. 

«Allahın şiriyəm, bir bax, didəmə, 

Qoru din-məzhəbi, olmaz sədəmə, 

Dolan bu dünyanı, yoruldum, demə, 

Dalında dağ kimi dururam» - dedi. 





Xəyal cığırı - I cild 


«Sərində ağıl var, qüvvət qolunda, 
Mələklər qoruyur sağı-solunda, 
Seyyidsən, dərvişsən Haqqın yolunda, 
Abdala Haqq payı verirəm» - dedi». 


Digər bir «Əlif-Lam» adlı şeirində isə özünün təmiz, pak 
nəsildən olduğunu belə ifadə etmişdir: 


«Təmiz əkilmişəm, pak doğulmuşam, 
Atadan-anadan lütfı-halalam. 


Dərsimi Haqq verib, ağdan almışam, 
Dilimdə əzbərdi doxsan min kəlam». 


Miskin Abdalın özündən əvvəlki nəsil şəcərəsində, bizə, 
XIII əsrdə yaşamış, Şah İsmayıl Xətainin babası Şeyx Sə- 
fiəddinin müasiri olmuş Yaqub adlı babasının və ondan son¬ 
rakı oğul, nəvə-nəticələrinin adları məlumdur. Miskin Abdal¬ 
dan əvvəlki nəsil şəcərəsi belədir: ulu babası Yaqub, onun 
oğlu İbrahim, onun oğlu İsmayıl - Xlll əsrdə; İsmayılın oğlu 
Əli, onun oğlu Cəfər, onun oğlu Məhəmməd (Miskin Abdalın 
atası) - XIV-XV əsrlərdə yaşamışlar. Miskin Abdal özü isə 
1430-1535-ci illərdə - XV-XVI əsrlərdə yaşamışdır. 

Miskin Abdalın yeganə oğlu Şadmanın (digər iki oğlu 
Əli və Həsən Dağıstan dağlarında həlak olmuşlar) nəsil şə¬ 
cərəsi barəsində əldə edilmiş məlumatlar belədir: Şadman 
XV-XVI əsrlərdə yaşamışdır. Şadmanın oğlu Qənbər, onun 
oğlu Yağnalı, onun oğlu Yaqub XVI əsrdə, Yaqubun oğlu Hü¬ 
seyn, onun oğlu İsmayıl, onun oğlu Məhəmməd XVII əsrdə, 
Məhəmmədin oğlu Yafəs, onun oğlu Hacı Mehdi, onun oğlu 
Kərbalayi Qənbər XVIII əsrdə, Kərbalayi Qənbərin oğlu 

Məşədi Hasan, onun oğlu Hüseyn, onun oğlu Paşa Həsənov 
XIX əsrdə (Hüseyn və oğlu Paşa həmçinin, XX əsrdə), Paşa 
Həsənovun oğlu Məhəmməd Hüseynov (red. Tofiq və Rafiq 
Hüseynzadələrin atası) isə XX əsrdə yaşamışlar. 

Yaxın dostluq və təriqət qardaşlığı münasibətləri çərçivə¬ 
sində Miskin Abdalın atası Məhəmməd Cəfər oğlunun Şeyx 
Heydərlə yaxınlığı və qarşılıqlı etimadı sayəsində Şeyx Hey¬ 
dərin oğlu İsmayılın hələ uşaq olarkən düşmənləri tərəfindən 
təqib edildiyi illərdə məhz Göyçədə ən çox etibar etdiyi Hü¬ 
seyn Məhəmməd oğlu - Miskin Abdal və atası Məhəmməd 
Cəfər oğlu tərəfindən Göyçə gölündəki Ağdamar adasında 
yerləşən Ağdamar qalasında təqiblərdən gizlədilərək mü¬ 
hafizə edilməsi, ilk tərbiyəsini də Miskin Abdaldan alması 
barədə qaynaqlar mövcuddur. Ona görə də bu münasibətlər 
qardaşlıq-ailə münasibətləri qədər səmimi, yaxın və etibarlı 
olmuşdur. 

Hüseyn (Miskin Abdal) atası Məhəmmədin yaxından 
qayğısı sayəsində kiçik yaşlarından o dövrün ədəbi və rəs¬ 
mi dövlət həyatı üçün zəruri sayılan ərəb və fars dillərinə 
mükəmməl yiyələnmiş, cəng oyunlarını mənimsəmiş, Göy¬ 
çə ozan, qopuz mühitinin sirlərinə yaxından bələd olmuş, 
çox erkən yaşlarından İslam dininin, o cümlədən, «Quran»ın 
incəliklərini dərindən öyrənərək, «Abdallıq nəzəriyyəsi» 
və onun əsasında yaranmış, Səfəvilərin ideya məsləki olan 
«Səfəviyyə» sufilik təriqətinin geniş təbliğinə başlamış, çox 
qısa zamanda yüksək ad-san qazanmışdır. Təsadüfi deyildir 
ki, Miskin Abdal şeirlərində İslamda ən müqəddəs məkanlar¬ 
dan olan Türkiyənin Cizrə şəhərində Nuh Peyğəmbərin qəbri 
üzərində türbəsi (və yanında böyük cami) olan «Günbəz-əl Ciz¬ 
rə» və tarixi Fələstin torpaqlarında - Qüds şəhərinin şərqində 




Xəyal cığırı - I cild 


«Qədim Şəhər» hissəsində yerləşən, Məhəmməd Peyğəmbərin 
meracını gerçəkləşdirdiyi, «Quran»da «ətrafını mübarək etdik» 
kimi şərəfləndirilən «Məscidi-Əqsa»da, özünün «Dür Usta» - 
Pak Ustad kimi tanındığını göstərmişdir ki, bu da onun öz döv¬ 
ründə İslam arealında nə qədər böyük nüfuza və etimada malik 
din xadimi, ilahiyyatçı, mürşid olduğunu sübut edir. 

Miskin Abdal, Sufilik - təsəvvüf yolunda böyük bir yol, 
Təsəvvüfün şəriət, təriqət, mərifət mərhələlərini keçərək, 
Həqiqət mərhələsinə (Abdallıq) qovuşmuş, «Abdallıq kon- 
sepsiyası»na uyğun olaraq «Qırx Abdal» - «Qurxlar piri» 
dərsini almış, ulu babaları kimi ona da Haqqdan hikmət, fə¬ 
zilət, kəramət - İlahi vergi, müqəddəslik, möcüzələr sahi¬ 
bi olmaq - pir, «Ocaq» nazil olmuş, Pir məqamları sayılan 
«Miskin» və «Abdal» zirvələrinə çatmış və tarixdə məhz 
bu adları, hər iki - ən yüksək sufi dərəcələrinin vəhdəti ilə 
tanınmışdır. 

Miskin Abdalın barəsində indiyədək toplanmış çoxsaylı ta¬ 
rixi fakt və məlumatlara əsasən, onun Təsəvvüf - Sufilik mərtə¬ 
bələrinin hər üçünü - Şəriət, Təriqət və Mərifət mərhələlərini 
keçərək, «İlahi vergi» ilə mükafatlandırılaraq, Həqiqət mərhələ¬ 
sinə - Ali Haqq Yaradana qovuşduğu, buna görə də, təsəvvüf 
ordeni kimi «Abdal» adını aldığı təsdiq edilmişdir. Miskin Ab¬ 
dal Azərbaycan və dünya sufi ədəbiyyatının böyük şairi və öv¬ 
liyasıdır. Miskin Abdalın əsl adından (Hüseyn Məhəmmədoğlu) 
kənarda daşıdığı «Miskin» və «Abdal» anlayışları da birmənalı 
olaraq, onun təsəvvüf - sufilik təriqətində qazandığı ən yüksək 
mərtəbə - silsilə adları ilə bağlı olmaqla həmin sözlərin adi mə¬ 
nasından tam fərqli şəkildə qəbul edilir. 

1500-ci ildə təriqət Şahı Şeyx Heydər oğlu İsmayıl «Qı¬ 
zılbaşlar hərəkatı» çərçivəsində Şimali Azərbaycana yürüşlər 

edərkən, Göyçəyə səfər edərək, Zərgərli (Sarıyaqub) kəndin¬ 
də, mürşidi olmuş, bu yerlərdə ən böyük dayağı olan lələsi 
Seyyid Hüseyn - Miskin Abdalı ziyarət edir, onun xeyir- 
duası ilə ətraf ərazilərdən çoxsaylı tərəfdarlar toplanır. 

Bu münasibətlə Miskin Abdal şeirlərində deyir: 

«Vədə verdiyin ilqara, 

Oğul, İsmayıl xoş gəldin! 

Göyçə adlı bu diyara, 

Oğul, İsmayıl, xoş gəldin! 

Sazın-sözün sirri burda, 

İgid olan qalmaz darda, 

Sənə sadiq olan yurda, 

Oğul, İsmayıl, xoş gəldin! 

Baxt yazılıb hər alına, 

Bax Abdalın əhvalına, 

Gözəlliklər mahalına, 

Oğul, İsmayıl xoş gəldin». 

Digər vilayətlərdən zəfərlə qayıdan İsmayıl, yenə də 
Göyçədə Seyyid Hüseynin - Miskin Abdalın qonağı olur. 
Miskin Abdal bu münasibətlə şeirində deyir: 

«Sən getdin hünərlə, gəldin zəfərlə, 

Qurtardın elləri yasdan, İsmayıl! 

Yolların bəzənsin xalıyla, zərlə, 

Adına yazılsın dastan, İsmayıl!». 




Xəyal cığırı - I cild 


İsmayıl, Göyçədəki beş kəndin vergisinin də ustadı Mis¬ 
kin Abdala çatacağına dair göstəriş verir, onun anadan oldu¬ 
ğu Zərgərli (Sarıyaqub) kəndini vergidən azad edir və onu 
özü ilə Təbrizə aparır. 

1501-ci ilin sentyabr ayının 24-də Təbrizdə Şeyx Hey¬ 
dər oğlu İsmayıl şahlıq şərbətini, məhz, Seyyid Hüseynin - 
Miskin Abdalın əlindən alıb, içir, onun Övliya xeyir-duası 
ilə qırmızı geyinib, şahlıq taxtında əyləşir. Bu münasibətlə 
Miskin Abdal şeirlərinin birində deyir: 


«Bu tac, bu taxt qılsın vəfa, 
Şeyx oğlu Şalı İsmayıla! 
Xıdır Nəbi, ol Mustafa, 
Olsun pənah İsmayıla. 


Abdal telə mizrab vurar, 


Gün gələr ki, dastan qurar, 


Yerdə Əli kömək durar, 
Göydə Allah İsmayıla». 


Qızılbaşlar şahının məsləhəti ilə Miskin Abdal Səfə- 
vilərin xarici əlaqələrinin qurulması və inkişafında misilsiz 
xidmətlər göstərir, bu məqsədlə Səfəvilərlə qonşu dövlətlərə 
səfərlərə gedib, diplomatik görüşlər keçirir, danışıqlar apa¬ 
rır, Səfəvilərin beynəlxalq səviyyədə mövqelərinin güclən- 
dərilməsi və tərəfdar dövlətlərin dəstəyini daha da artırmaq 
missiyasını yerinə yetirir. Eyni zamanda, o, 1501-ci ildə 
Səfəvilərin şimal sərhədlərində - Dağıstan ərazilərində ya¬ 
şayan əhali arasında Qızılbaşlar (Səfəviyyə) ideologiyasının 
yayılması məqsədilə dövlət elçisi, səlahiyyətli səfir qismində 

xidmətlər göstərir. Orada əsas dayaq məntəqəsi kimi indi¬ 
ki Axtı rayonunun Miskincə kəndində məskən salır. Həmin 
kənd məhz onun şərəfinə yerli əhali tərəfindən «Miskincə» 
- yəni «Miskinli» adlanır. Maraqlı faktdır ki, həmin kənd Da¬ 
ğıstanın ləzgilər yaşayan ərazisində İslamın «Şiə» məzhəbin¬ 
də olan yeganə kənddir. 

Hüseynin (Miskin Abdalın) atasının adı Məhəmməd, baba¬ 
sının adı Cəfər olmuşdur. Hüseynin ulu babalarının və törəmələ¬ 
rinin adları peyğəmbərlərin, atasının adı Məhəmməd Peyğəm¬ 
bərin, özü isə onun nəvəsi, eyni zamanda İmam Əlinin oğlu 
İmam Hüseynin adını daşımışdır. Hüseynin ilk həyat yoldaşı 
Təbrizli Mahmudun («Miskin Abdal və Sənubər» dastanında o, 
«İlan Mahmud» adlanır) qızı Sənubər olmuş, onunla evlilikdən 
cəmi bir neçə ay sonra Sənubər vəfat etdiyindən, o 50 yaşına- 
dək evlənməmiş, yalnız 50 yaşında İrəvandan tacir qızı Həlimə 
adlı qadınla evlənmiş, Həbmədən 4 övladı olmuş - oğlanlarının 
adı Şadman, Əli və Həsən, qızının adı Məleykə olmuşdur. Mis¬ 
kin Abdal ilk övladının adını Şadman qoymuşdur ki, bunun da 
çox hikmətli tarixçəsi vardır. «Şad» (Şadman) adı Azərbaycan 
xalqının genezisində başlanğıc və əsas rol oynamış qədim Azər 
(As, Az) tayfalarında, Altay, Mesopotomiya və Misir türklərin¬ 
də Tanrı adı olmuş, eyni zamanda, buna müvafiq olaraq, Göy- 
türk və Xəzər xaqanlıqlarında ən yüksək Türk hökmdarı Titulu 
(Xaqan kimi) da olmuş, Xəzər Xaqanının oğlunun da adı Şad 
olmuşdur. Təsəvvüfdə də «Şad» sözü çox yüksək dərəcə, məna 
ifadə etmişdir. «Şad» sözü təsəvvüf mənasında Miskin Abdalın 
Təsəvvüf Şeyxi kimi Sufi yolçuluğunda ən yüksək pillələrindən 
birinə qovuşması anlamını daşıyır. Belə ki, «Şad» sözü Türk di¬ 
lindən bir çox dillərə keçdiyi kimi, fars dillərinə də keçmiş və 
onlarda «sevinc, bəxtiyarlıq, xoşbəxtlik, nəşə» mənalarını verir. 

Təsəvvüfdə Sufinin Qəbz (İlyas) halından Bast (Xızır) halına 
keçməsinə «Şad» deyilir. Bast halı - Xızırı, Qəbz halı - İlyası 
tərənnüm edir. Xızır, Hz.Musa zamanında yaşamış, Vəli və ya 
Peyğəmbər olması bilinməyən mübarək Zatdır. «Abi-həyat» de¬ 
yilən əbədilik suyunu Hz.İlyas ilə tapıb içdiyi üçün hər ikisinin 
qiyamətə qədər diri olduqlarına inanılır. 

Təsəvvüfdə «Bast» halına Xızır, «Qəbz» halına İlyas deyi¬ 
lir. «Qəbz» - «bir şeyi barmaq ucları ilə tutub almaq» mənasını 
verir. «Qəbz» halı Allaha qovuşmaq yolunda sufini çətin vəziy¬ 
yətə salır, qəlbində sıxıntı hiss etdirir, lakin bunun səbəbinin nə 
olduğu bilinməz. Sufilər bu hala tabe olmaq lazım gəldiyini söy¬ 
ləyərlər. Çünki zamanın hökmünə boyun əyən, səbr edən sıxın¬ 
tıdan, «Qəbz»dən qısa müddətdə qurtulur. «Bast» isə - «yay¬ 
maq, sərmək, döşəmək» mənalarını verir, təsəvvüfdə «Həvf», 
«Qəca» və «Qəbz» hallarından sonra gəlir, «Qəbz» halından 
daha şiddətlidir, «Qəbz» halında döş qəfəsinin sıxışdırıldığı və 
daraldığı hiss edildiyi halda, «Bast» halı bunlardan «qurtuluş, 
açılma və həfıfləmə, yüngülləşmə» halıdır. Təsəvvüf kitabları 
Həqiqət əhlinin «Qəbz» və «Bast» hallarından Allaha sığındıq¬ 
larını ifadə edirlər. Zamanın Qütbünə həm də «Xızırı-Vaxt» adı 
verilir. 

Göründüyü kimi, böyük Təsəvvüf Şeyxi ilk övladını sufilik 
yolunda əldə etdiyi böyük uğurun, yəni sufiliyin ən keşməkeşli, 
əzablı mənəvi yolçuluğunu qət edərək, ən şərəfli sayılan mər¬ 
hələsinə qədəm qoyması - Xızır, yəni əbədi diri olmaq halına 
keçməyi münasibəti ilə «Şadman» adlandırmışdır, yeni doğulan 
oğluna da Xızır məqamına yüksəlməyi, Haqqın dərgahında əbə¬ 
di var olmağı arzulamışdır. «Şadman», bu mənada «Şad adam» 
mənasını daşımaqla, «Şad» - «şadlıq», «Man» isə qədim Türk 
dillərində «Mən», «Man» variantlarında mənsubiyyət, həmçinin 

«şəxs, adam» mənalarında işlənilmiş və əksər linqvistlərin qə¬ 
naətlərinə görə, qərb dillərinə də bu söz, «Man» olaraq məhz 
Türk dillərindən keçmişdir. Xalq arasında «Ruhu Şad olsun!» 
deyimi də, bəsit mənada ruhun «şadlığı»nı, «şənliyini» deyil, 
əslində ruhun təsəvvüfdə qəbul olunduğu kimi, çətinlikdən, ağ¬ 
rı-əzablardan qurtularaq «Şad» mərhələsinə, yüngüllüyə, yəni 
Xızır məqamına, həmişə diri olmaq məqamına, başqa sözlə, 
əbədiyyətə qovuşmasının arzu olunmasını ifadə edir. 

Miskin Abdal, həmçinin digər övladlarına da təsəvvüfdə 
yüksək mənəvi mənalar ifadə edən adlar qoymuş - ikinci oğ¬ 
luna, İslam təsəvvüfündə «Şahi-Mərdan», «Şahi-Nəcəf», «Şa- 
hi-Vilayət», «Sultanül-Övliya», «Qurani-Natiq» (Danışan Qu¬ 
ran), «Əsədulla» (Allahın aslanı), «Şiri-Yəzdan», «Seyfulla», 
«Heydəri-Kərrar», «Murtaza», «Əmirəl-Möminin» kimi uca 
adları olan, 10 yaşında İslamı qəbul edən İmam Əlinin, digə¬ 
rinə isə onun sevimli oğlu Həsənin adını qoymuşdur. Tarixdən 
məlumdur ki, Əlinin Hz.Fatimədən üç oğlu: Həsən, Hüseyin 
və Möhsün (hər üç ad «hüsn» sözündəndir, mənası hərfi olaraq 
«gözəl» mənasını verir) və iki qızı: Zeynəb və Ümmü Gülsüm 
olmuşdur. Hz.Əlinin künyələrindən biri də «Əbu Həsən» olmuş, 
yəni «Həsənin atası» kimi tanınmışdır. Miskin Abdal qızının 
adını isə Allahın yaratdığı ən pak məxluq, ucalıq, saflıq, ülvilik 
rəmzi olan varlığın şərəfmə Məleykə qoymuşdur. Təsəvvüfdə 
Şadman, Əli, Həsən və Məleykə adları çox yüksək idealları sim- 
volizə edir. 

Müəyyən səbəblər üzündən Miskin Abdal, 1503-cü ildə 
diplomatik missiyasını başa vurub geri qayıdarkən Dağıstan 
dağlarında ailəsi ilə birlikdə güclü borana düşür. Boranda 
özü, arvadı Həlimə, böyük oğlu Şadman, qızı Məleykə xi¬ 
las olsalar da, kiçik yaşlı oğlanları Həsən və Əli bu köçün 

qurbanı olurlar. Bu barədə o, məşhur «Dağlar» və «Dünya, 
səndə nəyim qaldı» adlı şerlərində həmin bədbəxt hadisəni 
də qələmə almışdır: 

«Nəs illərdən satın aldın pis günü, 

Çağırıb dumanı, tökdün çiskini, 

Gözii yaşlı qoydun Ciida Miskini, 

Eylə gülə-gülə tamaşa, dağlar.»; 

«Ərşə-gürşə bəlli əslim, 

Yaradana ollam təslim, 

Adnan, sannan olan nəslim, 

Bir oğlum, bir qızım qaldı. 

Şadman könlüm tari-mardır, 

Şanda balım zəhrü-mardır, 

Günüm, gecəm ahu-zardır, 

Şirin-şirin söziim qaldı». 

Miskin Abdal 1514-cü ilə qədər Azərbaycanla qonşu olan 
dövlətlərdə diplomatik missiyasını ləyaqətlə yerinə yetirir, 
yüksək səfirlik məharəti göstərir. Uzaq məmləkətlərdə oldu¬ 
ğu müddətlərdə Göyçə həsrəti onun qəlbini qübar etmiş, tez- 
tez şeirlərində bu həsrəti nəzmə çəkmişdir: 

«Qürbət eldə yanar ömür sürənlər, 

Yasa batdı bu halımı görənlər.»; 

«Həsrət qaldım Göyçə kimi elimə, 

Əl uzatdım, əl çatmadı əlimə.»; 

«Ya Rəbb, görən, kimlər yetər dadıma!? 

Həsrət qaldım ocağıma, oduma, 

Miskinəm, ərənlər diişdii yadıma, 

Didəm yaşı selə döndü, ağlaram». 

Miskin Abdal 1514-cü ildə Cənubi Azərbaycanın Maku 
şəhəri yaxınlığında Osmanlılarla Səfəvilər arasında baş vermiş 
«Çaldıran döyüşü»ndə bir sərkərdə kimi iştirak etmiş və bu 
barədə şeirlərində göstərmişdir: 

«Qoymaynan, Miskin Abdal qəzada həlak olacaq, 

Ey könül, gəl düş havadan, axırın xak olacaq!»; 

«İslam bada gedir cəllad əlində, 

Paşam, mürvət eylə, belə kar olmaz». 

1515-ci ildə Səfəvilər şahı I Şah İsmayıl Xətai Miskin Ab¬ 
dalın adına, onun məhz «Ricalül-qeyb»ə (Qeyb ərənləri) daxil 
olan müqəddəs Abdal - Övliya, Haqqdan kəramət, fəzilət, hik¬ 
mət verilmiş şəxs olması kimi xüsusiyyətlərini ehtiva edən fər¬ 
man imzalamışdır. Fərmanın məzmunu belədir: «Ey mömin in¬ 
sanlar, Miskin Abdal mötəbər şəxsdir, ona sidq ürəklə inanın, nə 
mətləbiniz varsa ondan diləyin!». Bu fərmanda, Abdalların «Ri- 
calül-qeyb» iyerarxiyasında malik olduğu kəramət, ilahi hikmət, 
mistik qüvvə, metafizik xüsusiyyətlər - «Abdalların Allahdan 
nə istəsələr, Allahın onu yerinə yetirəcəyi, onların yer yüzündə 
Allahın sevimli bəndələri və peyğəmbərlərin xələfi olması və 
sair möcüzələrə sahib olması»na dair inamların nə qədər təsirli 
olduğu özünü göstərir. Həmin fərman adi bir fərman deyildi. Bu, 

sufi mərtəbələrinin ən ali məqamlarına qovuşmuş qüdrətli bir 
Sufi Mürşidinin Təriqət Şahı tərəfindən, «Abdal»lıq doktrinası¬ 
na aid müqəddəs «Abdal», «Pir» elan olunması demək idi, onun 
peyğəmbərlərin mənəvi Xələfi (ruhunun daşıyıcısı) - Haqqa qo¬ 
vuşmuş Abdal olması təsdiq olunurdu. Məhz bu fərmanda, «40 
Abdal», «Qırxlar piri», müqəddəs şəxsiyyətlər, Peyğəmbərlərin 
xələfləri olan Abdalın mistik, metafizik qüdrətə sahib olması 
öz əksini tapmışdır. «Abdabnn malik olduğu qeyri-adi, mistik 
məziyyətləri barədə, bu kitabın 111 cildinə daxil edilmiş, Tofiq 
Hüseynzadənin «Miskin Abdal - Qeyb Ərəni və Təsəvvüf Piri» 
elmi-tədqiqat əsərində ətraflı məlumat verilmişdir. 

Miskin Abdalın tarixin yaddaşında qalan, haqqında yaradıl¬ 
mış dastanlarda və xalqın hafizəsində daşlaşıb qalan, dillərdən 
düşməyən çoxsaylı kəramətləri, mistik - metafizik, fəvqəladə 
qabiliyyətləri və möcüzələri vardır ki, onlardan bir neçəsini təq¬ 
dim edirik: 

- Göyçədə, yaşadığı Zərgərli kəndində əhali içməli sudan 
əziyyət çəkdiyinə görə, Miskin Abdal hamının yanında bir neçə 
rükət namaz qılaraq, Allaha dərin zikrdə bulunaraq, dua etmiş, 
«Allahın qüdrəti və qüvvəti qarşısında hər şey acizdir» - demiş, 
Allah onun duasını qəbul edərək, göy üzü tutulmuş, möhkəm 
ildırım çaxmış, ildırım Miskin Abdalın yaşadığı evin arxasında¬ 
kı böyük qayaya düşüb qayanı ikiyə parçalamış, möcüzə olaraq 
həmin qayanın yarılan hissəsindən bir bulaq fışqırmışdır, həmin 
bulaq oğlunun adı ilə «Şadmanlı bulağı» adlanmışdır. Bu hadisə 
«Bibliya»da (Əhdi-Ətiq) «Saylar» kitabının 20-ci bölməsində 
xalqın sussuz qalaraq Musa Peyğəmbərə və qardaşı Haruna su¬ 
dan əziyyət çəkmələrini bildirmələri, Musa və Harunun Alla¬ 
ha səcdəyə qapanaraq bu xahişi Allaha çatdırmaları və Allahın 
i z ni ilə və Musaya bildirdiyi kimi, Musanın əsasını qayaya iki 

dəfə vurması nəticəsində qayadan bol su fışqırması, xalqın su¬ 
suzluğunu aradan qaldırması əhvalatını xatırladır. «Şadmanlı 
bulağı»nın dibində boy atan ağacın dibində müqəddəs günlər¬ 
də gecələr şam yanmasına bənzər nur şölələnmişdir. XX əsrin 
başlanğıcında bir naxələf şəxs deyilənləri eşitməyərək, bu ağacı 
kəsib, odun etmişdir. Bir il keçməmiş, həmin ailədən ancaq bir 
xarabalıq nişanə qalmışdır; 

- Miskin Abdal Qərbi Azərbaycanın Axta (Razdan) rayo¬ 
nunun Miskin (sonradan «Qayğı ocağı» (yaxud Qayıb ocağı, 
Qeyb ocağı - bu adın, Miskin Abdalın Qeyb Ərəni - «Ricalül 
Qeyb» olması ilə əlaqədar verilməsi ehtimal edilir) və daha son- 
ralar M.F.Axundovun adı ilə «Axundov» adlanmışdır) kəndində 
olarkən yerli əhali onun müqəddəsliyinə inanmayıb, sınamaq 
məqsədilə gur ocaq qalamış, Miskin Abdal qucağında qumral 
bir quzu ocağın içinə girmiş, ocaq yanıb qurtarmış, lakin nə özü, 
nə də quzu heç bir zərər görməmiş, bundan sonra əhali ona inam 
gətirmiş və kəndi onun adına «Miskin» adlandırmış, sonradan 
SSRİ dövründə həmin kənd «Qayğı ocağı» və «Axundov» ilə 
əvəzlənmişdir. Bu əhvalat «Quran»da «əl-Ənbiya» surəsinin 
68-70-ci, «Səffat» surəsinin 97-98-ci və «əl-Ənkəbut» surəsi¬ 
nin 24-cü ayasində göstərilən İbrahim Peyğəmbərin Nəmrud 
tərəfindən yandırılması üçün odun içərisinə atılması, lakin Al¬ 
lahın onu qoruması və zərər çəkmədən xilas olması əhvalatını 
xatırladır; 

- Miskin Abdalın Göyçədə Zərgərli kəndindəki evinin həyə¬ 
tinə qeybdən marallar gəlmişdir; bundan başqa, bir dəfə oğlu 
Şadman quldurları öldürdüyünə görə həyətdə arvadı Həlimənin 
qaladığı ocağa qazanda qoyulmuş maral südü qan kəsmiş, bu 
əlamətə əsasən, ona, oğlu Şadmanın haradasa «qan salması» - 
adam öldürməsi əyan olmuş, Şadman evə qayıtdıqda quldurları 

öldürməsini atasına bildirmiş, Miskin Abdal hirslənərək, əlində¬ 
ki çəliyi burum-burum olmuş (hazırda da həmin çəlik saxlanı¬ 
lır), o, ocaqdan höyüş bir odun götürüb, Şadmana tərəf atmış, la¬ 
kin Allah Şadmanı, günahı olmadığı üçün, atasının qəzəbindən 
qorumuş, odun ona çatmamış yerə sancılaraq, «Yanıq armud» 
ağacına çevrilmiş, ağac hər axşam, sanki yanırmış kimi, özün¬ 
dən nur saçmış, yerli əhali tərəfindən ziyarət edilmişdir. Həmin 
əhvalat Sarıyaqub kənd əhalisinin uşaqdan-böyüyə hamısının 
dilinin əzbəridir. Qərbi Azərbaycanın indiki Qarakilsə (Quqark) 
rayonunun Haydarlı və Hollavar kəndləri və Axta (Razdan) ra¬ 
yonunun Miskin (Axundov) kəndlərinin əhalisi arasında «Yanıq 
armud» ağacı ilə bağlı maraqlı əhvalatlar indi də yaşayır; 

- Gədəbəy rayonunda 11 kəndi əhatə edən Miskinli oba¬ 
sında da Miskin Abdal bir müddət yaşamış, orada da onun 
ocaq çatdığı, namaz qıldığı yerlər müqəddəs sayılmışdır. Orada 
Miskin Abdalın adına bir neçə «Ocaq» yeri hazırda da insanlar 
tərəfindən ziyarət edilir, həmin obanın əhalisi də Miskin Abdalı 
mənəvi cəhətdən «ulu baba»ları sayırlar; 

- Dağıstanın Axtı rayonunun «Miskinci» kəndi də Miskin 
Abdalın bir müddət yaşadığı yerlərdən olmuş, həmin kənddə də 
onun adına çoxsaylı (19 ədəd) ziyarət yerləri olmaqla, bu gün də 
həmin kəndin əhalisi Miskin Abdalı özlərinin mənəvi cəhətdən 
ulu babası kimi yad edirlər; 

- Qərbi Azərbaycanın indiki Qarakilsə (Quqark) rayonunun 
Mollaqışlaq, Haydarlı və Hollavar kəndlərinin ərazisində Mis¬ 
kin Abdalla bağlı 8 ziyarət - Ocaq yeri vardır. Həmin kəndlərin 
əhalisi arasında bu gün də yaşayan rəvayətlərə görə, bir dəfə 
Miskin Abdal Maymaq dağının başına çıxmış, oradakı cahil, 
gənc şəxslər Miskin Abdaldan bir möcüzə göstərməsini xahiş 
etmiş, Miskin Abdal Allaha dua edib, çəliyini yerə möhkəm 

vurmuş, həmin yerdə həmin vaxtadək heç bir su mənbəyi, bulaq 
olmamasına və bulaq çıxması üçün ehtimal belə olmadığı, yəni 
çox uca yer olmasına baxmayaraq, çəlik dəyən yerdən su, bu¬ 
laq qaynamağa başlamış, içindəki xırda daşlar da rəngarəng ol¬ 
muşdur. Həmin gündən bu bulaq «Miskin bulağı» adlanmışdır. 
Sonrakı əsrlərdə ora köçürülən ermənilər bulağı murdarladıqları 
üçün bulaq qurumuşdur; 

- Qarakilsə (Quqark) rayonunun Mollaqışlaq kəndinin 
ərazisində Cəbrayıl, Şorax və Xamoy dağlarının arasında Şo- 
rax dərəsində XVI əsrdən yadigar qalan «Miskin Abdal ocağı» 
1988-ci ilin məlum hadisələrinə qədər dini ziyarətgah kimi in¬ 
sanların ümid, pənah yeri olmuşdur. Həmin kəndlərin əhalisi, 
hamısı Miskin Abdalı özlərinin mənəvi cəhətdən «ulu baba»sı 
hesab edirlər; 

- Miskin Abdal Təbrizdə sarayda olduğu vaxtlarda, Allahın 
lütfü olaraq verilmiş - gözə görünə bilməmək («Tayyi məkan» 
və «Tayyi zaman») kəramətinə görə, Şah İsmayıl Xətainin sara¬ 
yında Şahın otağına keçərkən saray mühafizəçiləri onu görmə¬ 
miş, yəni onların gözünə görünməmiş, ona görə də mühafizə¬ 
çiləri Şahı xəbərdar edə bilməmiş, içəri daxil olduqda Şah bu 
işə heyran qalmış, mühafizəçilərini çağırtdırıb, soruşmuş, onlar 
Miskin Abdalın içəri keçməsini görməmələrini demişlər. Bu ha¬ 
disə «Miskin Abdal və Şah İsmayıl Xətai» dastanında, habelə, 
Miskin Abdal və Şah İsmayıl Xətainin şeirlərində öz əksini tap¬ 
mışdır (Miskin Abdalın törəmələrindən olan, T.Hüseynzadənin 
babası Paşanın qardaşı - XX əsrdə yaşamış Həsənov Abuzər 
Hüseyn oğlunda da eyni qəbiliyyətlər olmuşdur); 

- Səfəvilərin apardığı döyüşlərin birində Miskin Abdal 
sərkərdə kimi iştirak edərkən, qoşunun azuqəsi qurtarmış, çıxıl¬ 
maz vəziyyətdə qalmış, Miskin Abdal qoşunu yeməklə təmin 

edəcəyini bildirib, Allahı zikr edərək, çoxsaylı dualar edərək 
kömək istəmiş, Allah onun duasını qəbul buyurmuş, o, bir badya 
qatıq və bir kömbə çörəklə bütün qoşunu doydurmuş, yeyildik¬ 
cə, qatıq qabda bulaq kimi qaynayıb, artmış və çörək də yeyil¬ 
dikcə artmış, hələ artıq da qalmışdır. Bunu görən Şah İsmayıl və 
qoşunu çox heyrətlənmiş və onun böyük kəramət sahibi olduğu¬ 
na qəti iman etmişlər. Miskin Abdalın həmin badyası (qab) indi 
də «Ocağ»ında saxlanılır. Bu əhvalat «Bibliya»nın tərkib hissəsi 
olan «İncil»də İsa Peyğəmbərin bir dəfə göyə baxaraq Allaha 
dua edib 5.000 nəfər kişini (qadın və uşaqlar istisna olmaqla) 5 
çörək və 2 balıqla doyurması, 12 dolu səbətin də artıq qalması, 
bir dəfə isə «şükran duası» edərək 3 gündür ac qalan 4.000 kişi¬ 
ni (qadın və uşaqlar istisna olmaqla) 7 çörək və bir az da balıqla 
doyurması, 7 dolu zənbil yeməyin də artıq qalması əhvalatlarını 
xatırladır; 

- Şadmanın, atası Miskin Abdalın vəsiyyətinə uyğun olaraq, 
atasının əşya və sənədlərini - «Ocağ»ı saxlamaq üçün bacısı Mə¬ 
leykəyə verərkən atasının burum əsasının evdə qalması, qalan 
əşya və sənədləri isə verməsi, həmin gecə «Ocaq»dakı əşya və 
sənədlərin Məleykənin evindən, taxçada qoyduğu yerdən qeyb 
olması, yəni Şadmanın evinə qayıtması, Şadmanın «Ocağ»ı 
qaytarsa da, yenə də bir neçə gün həmin halın təkrarlanması, 
sonradan, atası Miskin Abdalın Şadmanın yuxusuna girməsi, 
Şadmana, evində atasından yadigar saxladığı, «harma»ya taxdı¬ 
ğı burum əsasını da həmin «Ocağ»ın içərisinə qoyub, bacısına 
qaytarmasını bildirməsi və bundan sonra bir daha «Ocağ»ın geri 
qayıtmaması - Göyçədə ən çox yayılmış rəvayətlərdən biri idi; 

- «Miskin Abdal» dünyadan köçdükdən sonra da onun 
«Ocağı» daim ona inam bəsləyənlərin ümid, pənah yeri olmuş, 
dara düşən, darlıqda qalan, bədbəxt tale və hadisə ilə üzləşən 

hər kəs onun vasitəsilə Allahı köməyə çağırmış, Göyçədə istə¬ 
nilən bədbəxt hadisənin qarşısının alınması üçün əhali Miskin 
Abdalın «Ocağı»nı ziyarət etməklə, Allahdan kömək diləmiş, 
Allah da onların dua və çağırışlarını eşidərək kömək etmişdir. 
Son illərdə - 1986-cı ildə Sarıyaqub kəndinə dəhşətli sel fəlakə¬ 
tinin itkisiz ötüşməsi və 1988-ci ilin dekabr ayında əhalinin er¬ 
mənilər tərəfindən doğma yurdlarından zorla çıxarılarkən, qışın 
ən sərt çağında Kiçik Qafqazın keçilməz dağ yollarından bütöv 
bir elin, mahalın sağ-salamat keçməsi vaxtı da hamı Miskin Ab¬ 
dalın ocağı vasitəsilə Allahı köməyə çağırırdı, Miskin Abdalı öz 
imdad şahpərini, elə bil ki, doğmalarının üstünə çəkmişdi. 

- Miskin Abdal cismən doğmalarının yanında olmasa da, 
Qeyb Ərəni - «Ricalül Qeyb» kimi onun həmişə diri olan 
müqəddəs ruhu və mistik qüvvəsi doğmalarının yurdunda, oca¬ 
ğında dolaşırdı. Bu müqəddəsliyin təzahürü kimi vaxtilə Miskin 
Abdalın, sonra isə oğlu Şadman və törəmələrinin, 1988-ci ilin 
məlum hadisələrinə qədər isə, Tofiq Hüseynzadənin ailəlikcə 
yaşadığı ocaqda - evin həyətində həmişə bir «Ocaq ilanı» ya¬ 
şayırdı. Bundan başqa, 1988-ci ilin məlum hadisələrindən son¬ 
ra bir dəfə Sarıyaqub kəndinə gedən Tofıqin əmisi, qonşuluqda 
yaşayan Lətif Hüseynov çox maraqlı bir faktın şahidi olmuşdu. 
Lətif Hüseynov 1988-ci ilin dekabr ayınadək Sarıyaqub kənd 
orta məktəbində təsərrüfat müdiri vəzifəsində işlədiyindən, 
1988-ci ilin məlum hadisələri ilə əlaqədar, kəndin Azərbaycanlı 
əhalisi doğma yurdlarını tərk etdikdən sonra dövlət xətti ilə kənd 
orta məktəbinin maddi vəsaitlərinin təhvil-təslimi üçün 1989-cu 
ildə Sarıyaqub kəndində qayıtmalı olmuş, orada kəndə yenicə 
köçmüş bir yaşlı erməni ona vaxtilə Miskin Abdalın yaşadığı, 
Tofıqin isə 1988-ci ilədək yaşadığı həmin «Ev damı» deyilən 
yerin «Pir» olduğunu demiş (ermənilər ziyarətgahlara, «Ocağa» 

«Pir» deyirdilər), əmisi L.Hüseynov bu müqəddəs yurdun - evin 
ermənilər tərəfindən murdarlanacağından və ya dağıdılacağın¬ 
dan çəkinərək, orada Pir olmasnı inkar etməyə çalışmış, lakin 
həmin erməni, bu evdə gözünə «Nur» göründüyü və digər çox 
təsirli möcüzə faktları ilə qarşılaşdığını («Nur» görməsindən 
başqa, digər nələrin şahidi olması barədə əmisi L.Hüseynova 
danışmaqdan imtina etmiş) israrla bildirərək, evin «Pir», yəni 
«Ocaq» olduğunu demişdir. Məhz, həmin faktdan sonra ermə¬ 
nilər həmin evlərə, yəni Tofıqin yaşadığı və qonşuluqda, ona bi¬ 
tişik olan əmisi Lətifin evlərinə toxunmamış və orada yaşamaq¬ 
dan çəkinmişdilər. Allahın izni ilə, Miskin Abdalın müqəddəs 
ruhu öz möcüzəsi ilə naxələf erməniləri «Ocağı»na ayaq basıb, 
orada yurd salmağa imkan verməmişdir. 

Göstərilənlərdən başqa, Miskin Abdalın çoxsaylı kəramət¬ 
ləri, möcüzələri barədə 2005-ci ildə nəşr olunmuş, T.Hüseyn- 
zadənin müəllifi olduğu «Səfəvilərin böyük övliyası - Miskin 
Abdal» kitabında daha ətraflı məlumat verilmişdir. 

Əməkdar rəssam, Miskin Abdalın portretini yaratmış Cab¬ 
bar Quliyev Miskin Abdalla bağlı bir möcüzəni belə danışır: 
«Xoşbəxtəm ki, Miskin Abdal kimi bir dahi şəxsiyyətin ilk 
əzəmətli portretini yaratmaq mənə nəsib oldu. Bu portreti yarat- 
mazdan əvvəl çox düşünüb-daşındım. Nəhayət, 15 gündən son¬ 
ra yuxumda Miskin Abdalı gördüm və ayılıb, gördüyüm kimi 
eskizini verdim və portreti yaratmağa başladım. «Miskin Ab¬ 
dal» mənim şah əsərimdir». 

Vaxtilə Miskin Abdalın olduğu, bir müddət yaşadığı, mö¬ 
cüzələr göstərdiyi yerlər indiyədək onun adı ilə tanınmışdır. 
Tədqiqatçı Yaqub Babayev 18 aprel 1991-ci il tarixdə «Kom¬ 
munist» qəzetində «Miskin Abdalın söz gülüstanı» məqaləsin¬ 
də bildirmişdir ki, «Miskin Abdalın bir müddət indiki Gədəbəy 

rayonunun ərazisində yaşadığını söyləmək olar». Miskin Abda¬ 
lın adı ilə Gədəbəyin 11 kəndini əhatə edən, mərkəzi isə əvvəlki 
adı Qarabulaq və ya Böyük Qarabulaq, (red. 25.10.2011-ci il 
tarixdən rəsmi adı «Miskinli») olan böyük bir oba - «Miskinli 
obası» adlanır. Həmin kənd «Miskinli çuxuru» adlanan coğrafi 
ərazinin ən böyük yaşayış sahəsidir. Bu kənd son tunc dövrü¬ 
nü əhatə edən Xocalı-Gədəbəy mədəniyyəti ərazisinə daxildir. 
Kəndin cənub-qərb hissəsini əhatə edən yüksəklikdə «Koroğlu 
qalası» adlandırılan müdafiə tikilisi vardır. Həmin kənddən olan 
məşhur şair-aşıq Miskinli Vəli, Fəzail Miskinli məhz Miskinli 
obasından olduqları üçün həmin təxəllüsü götürmüşlər. Gədə¬ 
bəy rayonu ilə həmsərhədd olan Şəmkir rayonunda da, Şəmkir 
çayının sahilində Plankənd inzibati-ərazi vahidliyində Miskinli 
kəndi vardır. 

Bundan başqa, Dağıstanın ləzgilər yaşayan ərazisində yeganə 
Şiə məzhəbində olan, Dağıstanın Axtı (Doqquzpara) rayonunda 
ən böyük yaşayış məntəqəsi olan «Miskinci» («Miskinli») kəndi 
də Miskin Abdalın adını daşıyır. Miskin Abdal bir müddət həmin 
kənddə yaşamış, çoxsaylı möcüzələr göstərmiş, kənd əhalisi Mis¬ 
kin Abdal sayəsində Sufizmin Səfəviyyə təriqətinə (mənbələrdə, 
həmçinin, Şiəlik) keçmiş, Miskin Abdalın möcüzələr göstərdiyi 
yerlər indi də ziyarətgah kimi onun adını daşıyır və ziyarət olunur. 
Tarixi mənbələrdə olan məlumatlara görə, həmin kəndin əhalisi 
Qacar elinin böyük icması sayılmışdır, Türk soyludur, kənd daxi¬ 
lində 7 yaşayış məntəqəsi (qazmalar) xüsusi müdafiə-təsərrüfat 
funksiyalarını yerinə yetirmişdir. Kəndin tarixi Dağıstan ərazisin¬ 
də müharibələrlə zəngin olmuşdur. Bu kəndin əhalisi son dərəcə 
igid, döyüşkən və mərd olmaqla Rusiya İmperiyasının tərkibin¬ 
də olduqları müddətdə dövlətin apardığı müharibələrdə rəşadət¬ 
lə vuruşmuş, böyük itkilər vermiş, Rusiya İmperatoru və Cənubi 

Qafqazda rus ordusunun komandanlığı tərəfindən mükafat olaraq 
kənd əhalisinə Şalbuzdağın bütün qərb yamacları verilmiş, Sa- 
mur çayının üzərindən körpü salaraq, əks tərəf əraziləri istifadə 
etməyə icazə verilmişdir. 11 Dünya müharibəsində kənddən 330 
nəfər döyüşlərdə iştirak etmiş, onlardan 196 nəfəri qəhrəman¬ 
casına həlak olmuşdur. Kənd çoxsaylı tarixi şəxsiyyətləri, elm 
adamları - alimləri ilə də məşhurdur. Ərazisində - Şalbuzdağın 
ətəklərində Çexi Pir, Miski Ərənlər, Mir-Süleyman Piri kimi 19 
müqəddəs ziyarətgah olması Şalbuzdağa «Şeyx» statusu vermiş, 
həmin ziyarətgahların olduğu yaşayış məntəqəsi isə «Miskidin 
çkyar» adını almışdır. Son dərəcə maraqlı və əhəmiyyətli faktlar¬ 
dır ki, Şalbuzdağa gedən yolun üstündə kəndin ətrafında İmam 
Əlinin abidə daşları vardır: qılıncın gücünü göstərən daş, onun 
namaz qıldığı daş və İmam Əlinin and içib, vəd verdiyi yer. 19 
ziyarət yeri (Pir) və məscidlər, İmam Əlinin abidə yerləri, müqəd¬ 
dəslərin məşhur məzarları bütün müsəlmanlar üçün müqəddəs is¬ 
nadlara çevrilmişdir. 

Qeyd etdiyimiz kimi, Qərbi Azərbaycanın (Ermənistanın) 
Axta (Razdan) rayonunun Miskin kəndi də Miskin Abdalın şərə¬ 
finə o cür adlanmışdır. Qərbi Azərbaycanın Qarakilsə (Quqark) 
rayonunun Hollavar kəndində də əhali arasında Miskin Abdalın 
kəramətləri ilə bağlı çoxsaylı əhvalatlar indi də yaşamaqdadır. 
Həmçinin, Miskin Abdalın Oğuz rayonunun Xaçmaz kəndində 
da bir müddət olması, 20-yə qədər tərəfdarlarının qəbirlərinin 
orada olmasını da irəli sürənlər vardır. Hazırda Yevlax rayonu¬ 
nun Yuxarı Bucaq kəndində də «Miskin Baba piri» mövcuddur. 
Kənd əhalisi arasında həmin babanın pir olması haqqında çox¬ 
saylı rəvayətlər indi də dolaşmaqdadır. Göründüyü kimi, Miskin 
Abdalın olduğu, ocaq çatdığı, möcüzələr göstərdiyi hər yerdə 
onun adı müqəddəsləşmiş, xalqın ziyarətgahına çevrilmişdir. 

Miskin Abdal Səfəvilər dövründə təkcə diplomatik fəa¬ 
liyyəti ilə kifayətlənməyib, Azərbaycan ədəbiyyatşünaslığı¬ 
na çox dəyərli töhfələr verməklə, onu zənginləşdirmişdir. O, 
sağlığında Azərbaycan folklorşünaslığı üçün çox qiymətli in¬ 
cilər sayılan «Yetim Hüseyn» və Şeyx Heydər övladlarının, 
o cümlədən, Şah İsmayıl Xətainin mərhum qardaşı İbrahi¬ 
min şərəfinə «Aslan şah və İbrahim» dastanlarını yaratmış¬ 
dır. Tədqiqatçıların qənaətinə görə, bu dastan Şeyx Heydər 
övladlarının taleyinə həsr olunmuş, dastanda Şah İsmayıl - 
Aslan şah, Miskin Abdal isə Şah İsmayılın qardaşı İbrahim 
kimi, Ağqoyunlu ögey dayı isə Rey padşahı - Ata Zülal şah 
kimi verilmişdir. Rəvayətlərə görə, Şah İsmayıl Xətai Mis¬ 
kin Abdala o qədər böyük məhəbbət və hörmət bəsləmişdir 
ki, onu qardaşı İbrahimə əvəz saymış, çox vaxt ona «qarda¬ 
şım İbrahim», «şahim İbrahim» deyə xitab etmişdir. Əslində, 
«Şah İsmayıl dastanı»nm süjet xətti ilə «Aslan şah və İbra¬ 
him dastanı»nm süjet xətti o qədər yaxındır ki, əksər folklor- 
şünaslar onu «əkiz qardaşlar», eyni kökdən olan dastanlar 
hesab edirlər. Tanınmış folklorşünas Abbas Vəfadağlının kita¬ 
bında oxuyuruq: «Miskin Abdal məktəbinin dərin köklərə malik 
olmasına şübhə ola bilməz. Bu məktəbin Şah İsmayıl Xətaiyə 
təsiri öz izlərini açıq-aydın göstərir. Şah İsmayılın Miskin Abda¬ 
la hüsn-rəğbətinin səbəbi də bu keyfiyyətlərdən irəli gəlmişdir.» 

Miskin Abdal şeirlərində bir çox təxəllüslərdən istifadə et¬ 
mişdir ki, bunlardan, «Miskin», «Abdal», «Qulam» (Miskin Ab¬ 
dal, Miskin Qulam və ya sadəcə Miskin, Abdal) onun təsəvvüf- 
də tutduğu ən yüksək dərəcəsi, mövqeyi ilə əlaqədardır. Digər 
təxəllüsləri, yəni «Qərib» və «Cüda» (Qərib Hüseyn, Qərib Mis¬ 
kin, Cüda Miskin) təxəllüsləri isə onun həyatının böyük hissə¬ 
sinin doğma Vətəni - Göyçədən uzaqlarda keçməsi səbəbindən, 

doğma yurdundan, elindən, obasından, doğmalarından uzaqda 
qalması nəticəsində Vətən niskili, həsrəti ilə yaşaması ilə bağlı 
olmuşdur. Miskin Abdal şeirlərinin birində «Ocaqzadə» olduğu¬ 
nu qeyd edir: 


«Ocaqzadə bir təb əhli nökərəm, 

Kuyində qələndər, sinə dəftərəm, 

Mimnən Məhəmmədəm, cimnən Cəfərəm, 

Ləqəbi çox olan Miskin Abdalam.» 

«Ocaqzadə» termini təsəvvüf terminidir. Hərfi mənada 
«ocaq» - içində odun, kömür yandırılan, dumanı üst bacadan 
çıxan xüsusi od yandırma yerinə deyilir. Məcazi olaraq, «Ocaq» 
- «quruluş, boy, soy, kök, dirlik, düzənlik» mənalarını verir. 
Ocaqzadə, bu baxımdan, «Ocaq oğlu» deməkdir. Sufi cərəyanı 
olan «Ələvilər»də «Dədə» deyilən mürşidin Seyyid nəslindən 
gəlməsi, yəni Məhəmməd Peyğəmbərin, onun nəvəsi Hüseynin 
nəslindən olması şərt sayılmışdır. Onlara görə, Bəktaşi ənənə¬ 
sinə girmiş, Tofiq Hüseynzadənin ana tərəfdən ulu babası olan 
Sarı Saltuq, Pir Sultan Abdal və sair də Seyyiddirlər. Onların 
soyundan gələn Dədələr də o Ocaqdandır. Buna görə də Ələ- 
vilərdə «Dədə»lərə «Ocaqzadə» deyilmişdir, hazırda da belədir. 
Ələvilər də bu Ocaqlardan birinin talibi - tələbəsi sayılırlar. Bu 
Ocağa mənsub olanlar da bir başqa Ocağı «Pir» adlandırırlar. 
«Ocaq» sözü «Bəktaşi» cərəyanında da istifadə edilmişdir. Bək¬ 
taşi təkkələrində meydan odalarında (Göyçənin Sarıyaqub kənd 
orta məktəbində məhz «müəllimlərin oturduğu» otağa - «Müəl¬ 
limlər odası» deyilirdi) qiblənin olduğu yerdəki Ocağı nəzərdə 
tutmuşdur. Ocaq olmayan meydandakı guşənin biri ocaq halına 
salınırdı. Ocağın bir tərəfində Seyyid Əli Sultan postu (məqamı), 

digər tərəfində Xorasan postu (məqamı) olurdu. Miskin Abdalın 
şeirində özünün təsəvvüf anlayışı kimi «Ocaqzadə» olması ilə 
bağlı misra, həm onun Seyyid olması - İmam Hüseynin nəs¬ 
lindən olması, həm də, «Qırxlar piri», «Qırxlar ocağı»nın nü¬ 
mayəndəsi olduğunu göstərən bir anlayışdır. 

1524-cü ildə Şah İsmayılın ölümü Miskin Abdalı bərk 
sarsıdır. O, sarayla biryolluq vidalaşaraq, doğma Göyçə¬ 
sinə, Zərgərli (Sarıyaqub) kəndinə qayıdır. Burada məktəb 
açıb, maarifçilik işləri ilə məşğul olur, xalqının övladlarının 
elm, təhsil alması qayğısına qalır. Onun Sarıyaqubda açdığı 
ilk məktəb Göyçənin elm, ürfan və sənət dünyasında qazandığı 
bütün sonrakı uğurlarda çox mühüm və həlledici rol oynamışdır. 

Miskin Abdal, təxminən, 1535-ci ildə 105 yaşında dün¬ 
yasını dəyişir, Zərgərli (Sarıyaqub) kənd qəbristanlığında öz 
ulularının yanında hörmətlə dəfn olunur. Özündən sonra Zər¬ 
gərli (Sarıyaqub) kəndində Miskin Abdalın adı ilə iki tayfa: 
«Şadmanlı» - oğul və «Ocaqlı» - qız tayfaları qalır. «Şadman- 
һ» tayfası, eyni zamanda, Tofiq Hüseynzadə və Rafiq Hüseyn¬ 
zadə qardaşlarının mənsub olduğu «Məşədihasanlı», həmçinin 
«Barxudarlı», «Yaqublu», «Abdullauşağı», «Məşədi Qədimli» 
və digər qollardan - nəsillərdən ibarətdir. Miskin Abdal vəfatın¬ 
dan əvvəl, oğlu Şadmanın vaxtilə 10 qulduru öldürdüyünə görə, 
hər bir halda «qan» etdiyini bildirərək, özündən sonra əşya və 
sənədlərinin qorunub-saxlanılmasını paklıq, təmizlik mücəs- 
siməsi sayılan qızı Məleykəyə tapşırır və bu barədə oğlu Şad¬ 
mana vəsiyyət edir, Şadman atasının vəsiyyətinə əməl edir. 

Sarıyaqub kəndində hamıya məlum olan fakt idi ki, Mis¬ 
kin Abdalın qızı Məleykə həmin kənddə yaşayan əmisi oğlu 
ilə evlənmişdir. Zərgərli (Sarıyaqub) kəndində 1988-ci ilin mə¬ 
lum hadisələrinə qədər də Miskin Abdalın oğlu Şadman və qızı 





Xəyal cığırı - I cild 


Məleykənin törəmələri, yəni hər iki - nəslinin ata evləri qon¬ 
şuluqda yerləşməklə ailələr də qonşuluqda yaşamışlar. Miskin 
Abdal və oğlu Şadmanın yaşadığı ev 1988-ci ilədək Tofiq Hü¬ 
seynzadənin ailəsi tərəfindən «Ev damı» adı ilə qorunub saxla¬ 
nılırdı və zəruri əşyaların saxlanılması məqsədilə istifadə olu¬ 
nurdu. Həmin «Ev damı»nın yanında Tofiq Hüseynzadənin atası 
Məhəmməd tərəfindən ona bitişik tikilmiş müasir evdə də Tofiq 
Hüseynzadənin ailəsi 1988-ci ilin dekabr ayınadək yaşamışdır. 

Qeyd etdiyimiz kimi, Miskin Abdalın vəfatından sonra ye¬ 
ganə oğlu Şadman, atasının vəsiyyətinə uyğun olaraq atasından 
qalan dəyərli əşya və sənədləri qorunub-saxlanılması üçün ba¬ 
cısı Məleykəyə (həm də onun həyat yoldaşı olan əmisi oğlu¬ 
na) verir. Bu səbəbdən ona məxsus əşya və sənədlər indiyədək 
«Miskin ocağı» adı ilə qorunduğu «Ocaqlı» tayfasına məxsus, 
Miskin Abdalın qız nəslindən - Məleykədən olan törəmələrində 
saxlanılır və «Miskin ocağı» kimi ziyarət edilir. Bununla bağ¬ 
lı baş vermiş, dildən-dilə keçib, bu günədək xalqın yaddaşında 
qalan çox maraqlı möcüzə faktı - Şadmanın «Ocağ»ı bacısına 
verərkən atasının burum əsasının evdə qalması, qalan əşya və 
sənədləri verməsi, həmin gecə «Ocaq»dakı əşya və sənədlərin 
qeybdən Məleykənin evindən, taxçada qoyduğu yerdən qeyb 
olması, yəni Şadmanın evinə qayıtması, Şadmanın «Ocağ»ı 
qaytarsa da, yenə də bir neçə gün həmin halın təkrarlanması, 
sonradan, Şadmanın yuxusuna atası Miskin Abdalın girməsi, 
Şadmana, evində atasından yadigar saxladığı, «harma»ya tax¬ 
dığı burum əsasını da həmin «Ocağ»ın içərisinə qoyub bacısı¬ 
na qaytarmasını bildirməsi və Şadmanın onun sözlərinə əməl 
edərək atasının əsasını «Ocağ»ın içinə qoyub bacısına vermə¬ 
si, bundan sonra bir daha «Ocağ»ın geri qayıtmamasına dair 

rəvayət barədə Tofiq Hüseynzadənin «Səfəvilərin böyük övliya¬ 
sı - Miskin Abdal» (Bakı 2005) kitabında ətraflı məlumat veril¬ 
miş, onun «Şadman» poemasında da bu fakt nəzmə çəkilmişdir. 

Bundan sonra Miskin Abdalın oğul nəsli Şadmanlı, qızı 
Məleykənin nəsli isə Miskin Abdala məxsus əşya və sənədlərin 
saxlanıldığı, xalqın ziyarətinə çevrilmiş «Miskin Ocağı» kimi 
«Ocaqlı» tayfası adlanmışdır. İndinin özündə də həmin nəslin 
nümayəndələri «Şadmanlı» və «Ocaqlı» tayfaları kimi tanınır. 

Miskin Abdal «Dünya səndə nəyim qaldı» adlı çox məşhur 
şeirində bu barədə deyir: 

«Ərşə-gürşə bəlli əslim, 

Yaradana ollam təslim, 

Adla-sanla olan nəslim, 

Bir oğlum, bir qızım qaldı. 

Bir şəcərəm, bir kəşkülüm, 

Gur ocağım, odum, külüm, 

Yığın-yığın varım, mülküm, 

Al qumaşım, bezim qaldı». 

1988-ci ilin məlum hadisələrindən sonra tarixi Azərbay¬ 
can torpaqlarında yaradılmış «Ermənistan» adlanan qondarma 
dövlətin apardığı soyqırım siyasəti nəticəsində Azərbaycanlılar 
tarixi yurdlarından növbəti dəfə kütləvi surətdə qovuldu. Kənd 
əhalisi kimi, Miskin Abdalın qız nəslindən olan həmin ailə də 
Goranboy rayonunun Qaradağlı kəndində məskunlaşdı. Mis¬ 
kin Abdala məxsus çox dəyərli tarixi əşya və sənədlər, həmçi¬ 
nin 1515-ci ildə Səfəvilər şahı I Şah İsmayıl Xətai tərəfindən 
Miskin Abdala verilmiş, «Ey mömin insanlar, Miskin Abdal 

mötəbər şəxsdir, ona sidq ürəklə inanın, nə mətləbiniz varsa 
ondan diləyin!» məzmunlu fərman da orada saxlanılır və qəlbi 
Allaha imanla dolu insanlar tərəfindən tarixi-dini abidə kimi zi¬ 
yarət edilir. 

Miskin Abdalın «Ocağındakı» əşyalar və sənədlər bunlardır: 
1515-ci ildə Şah İsmayıl Xətai tərəfindən Miskin Abdalın adına 
verilmiş fərman, üzərində ay və səkkizguşəli ulduz təsviri olan 
möhür daşı, «Haçadil» atının bədnəzər duası, əl əsası, canamazı, 
qələmdanı və qələmləri, çuxası, sənədləri saxlamaq üçün taxta 
mücrü, müxtəlif tarixi və adi sənədlər, sənədlərin Səfəviyyə təs- 
diqləməsi, xörək yediyi taxta qab, ağacdan düzəldilmiş kiçik təh- 
nə, İrəvan xanlığı qazisinin şəhadətnaməsi, «Qurani-Kərim»dən 
müxtəlif xətt üslubları ilə yazılmış dualar, müxtəlif zamanlarda 
Məkkədən, Mədinədən və Məşhəddən qiymətli və əziz xatirə 
kimi gətirilən müxtəlif dini hədiyyələr və digər müxtəlif əşyalar. 

Bu kitabın 111 cildinə daxil edilmiş, Tofiq Hüseynzadənin 
«Miskin Abdal - Qeyb Ərəni, Təsəvüf Piri» adlı elmi-tədqiqat 
əsərində Miskin Abdalla bağlı son dərəcə dəyərli, obyektiv ta¬ 
rixi, elmi məlumatlar verilmişdir. 

Miskin Abdal 

(Tofiq Hüseynzadənin ulu babası) 
(1430 - 1535 ) 

Səfəvilər şahı I Şah İsmayıl Xətai 
( 17 . 07.1487 - 23 . 05 . 1524 ) 

I Şah İsmayıl Xətai 
tərəfindən Miskin 
Abdalın adına verilmiş 
1515-ci il tarixli fərman 


Fərmanın məzmunu: 
«Ey mömin insanlar, 
Miskin Abdal mötəbər 
şəxsdir, ona sidq ürək¬ 
lə inanın, nə mətləbiniz 
varsa ondan diləyin!» 

Şah İsmayıl Xətainin 1515-ci ildə Miskin Abdalın adına 
verdiyi fərman 1820-ci ildə Göyçədəki Çaxırlı kənd 
kəndxudası tərəfindən yenidən təsdiq edilmişdir. 

Qədim Göyçə mahalında Basarkeçər rayonunun 
Sarıyaqub kəndində Miskin Abdalın yaşadığı evin yerində 
tikilmiş, Tofiq Hüseynzadənin yaşadığı ev (foto - 1986) 

Qədim Göyçə mahalında Basarkeçər rayonunun 
Sarıyaqub kəndində Miskin Abdalın qızı 
Məleykənin yaşadığı - «Miskin Abdal ocağı» olan 
evin ön divarındakı yazılı daş (foto - 1986) 

Miskin Abdalın oğlu Şadman 

Təbrizli Sənubər 

(Miskin Abdalın ilk həyat yoldaşı) 

Tofiq Hüseynzadənin soykökü 

Tofiq Hüseynzadə - 20 sentyabr 1946-cı il tarixdə Qər¬ 
bi Azərbaycanın Göyçə mahalının Basarkeçər (11.06.1969-cu 
il tarixdən Vardenis adlanır) rayonunun Sarıyaqub kəndində 
doğulmuşdur. 

Sarıyaqub kəndinin XIX əsrədək adı, Tofiq Hüseynzadənin 
ulu babası, Səfəvilərin böyük dövlət xadimi, diplomat, təsəwüf 
- sufi ideologiyası olan «Səfəviyyə» təriqətinin böyük Pir və Öv¬ 
liyası, hərbi sərkərdə, sufi şair, Haqq aşiqliyinin (aşıqlığın) əsasını 
qoymuş, qopuzdan saza, ozandan aşığa keçidin banisi, çoxsay¬ 
lı təsəwüf məqam və hallarını rəmzləşdirən musiqi bəstələri¬ 
nin - aşıq havalarının müəllifi, Allahdan ilahi hikmət, fəzilət və 
kəramətlər verilmiş, möcüzələr sahibi - «Ocaq» kimi tanınmış, 
«Ricalül-Qeyb» - «Qeyb Ərəni» Miskin Abdalın (əsl adı Hüseyn 
Məhəmməd oğludur) mənsub olduğu «Zərgərli» tayfasının adı ilə 
Zərgərli olmuşdur. Miskin Abdal da 1430-cu ildə həmin kənddə 
doğulmuş və 1535-ci ildə kənd qəbristanlığında dəfn olunmuşdur. 
Kənd I Şah İsmayıl Xətai tərəfindən Miskin Abdala bağışlanmış¬ 
dır. Miskin Abdalla bağlı kitabın III cildində daha ətraflı məlu¬ 
mat verilmişdir. Kənd XIX əsrdən Miskin Abdalın oğlu Şadma¬ 
nın, onun oğlu Kərbalayi Qənbərin, onun oğlu Yağnalının, onun 
oğlu Yaqubun, onun oğlu Hüseynin, onun oğlu İsmayılın, onun 
oğlu Məhəmmədin, onun oğlu Yafəsin, onun oğlu Hacı Mehdi¬ 
nin, onun oğlu Kərbalayi Qənbərin oğlu - XIX əsrdə yaşamış, 
rəngi sarı olduğuna görə «San» ləqəbi ilə tanınmış Yaqub Ağanın 
adı ilə «Sarıyaqub» adlanmışdır. Tofiq Hüseynzadənin ulu babası 
Məşədi Hasan isə Sarı Yaqubun qardaşı olmuşdur. 

Kənd Basarkeçər şəhərindən 13 km cənub-şərqdə yerləşmiş, 
kəndi Məzrə çayı iki yerə bölmüşdür. Məzrə çayı öz mənbəyini 
Yelli dərə, Keyti dağı, Əyriqar və Şah İsmayıl Xətainin oylaq¬ 
larından olan, çox heyran olub, sevib, gəzdiyi «Sarıyer» yayla¬ 
ğından götürürdü. 19.04.1991-ci ildən Sanyaqub kəndinin adı 
dəyişdirilərək «Çaxkadzor» adlanır. Sarıyaqub Göyçə gölünün 
şərqində Kiçik Qafqaz silsiləsinin ətəyində yerləşirdi. Kənd Bö¬ 
yük Qaraqoyunlu, həmçinin, ölü kənd olan Kiçik Qaraqoyunlu, 
Aşağı Şorca, Daşkənd, Qoşabulaq, Qayabaşı, Nərimanlı kəndləri 
və qismən Basarkeçər şəhərinin ərazisi ilə həmsərhəd idi. Kəndin 
eni təxminən 2, uzunluğu çay, dərə boyu təxminən 4 km idi. 

Kəndin məşhur yerləri Miskin Abdalın vaxtilə yaşadığı evin 
arxasında onun duası ilə bir ildırım çaxması - möcüzə nəticə¬ 
sində böyük qaya parçalanmasından qayanın içindən fışqıran 
və yeganə oğlu Şadmanın adı ilə adlanan «Şadmanlıların bula¬ 
ğı», həmin bulağın üstündə olan qaya - «Şadmanlıların qayası», 
«Miskin Abdalın həyətinə qeybdən gələn maralların bölündüyü 
yeri bildirən «Buğabölünən», həmçinin «Daraman», «İlan qaya¬ 
sı», «Qızıl qaya», «Ağ daşlar», «Şirvi təpəsi», «Xəlvir təpəsi», 
«Qüzey», «Güney dərəsi», «Uğuz (Göyçədə «Oğuz»a «Uğuz» 
deyilirdi) qəbristanlığı» və sair yerlər idi. 

Kəndin əhalisi, əsasən Miskin Abdalın yeganə oğlu Şad¬ 
manın adı ilə «Şadmanlı»lar tayfası, yeganə qızı Məleykənin 
(həyat yoldaşı əmisi oğlu olmuşdur) törəmələrindən olanların 
adı ilə (Miskin Abdalın vəsiyyətinə əsasən, qızı Məleykədə sax¬ 
lanılan şəxsi əşya və sənədləri «Ocaq» kimi ziyarət edildiyin¬ 
dən) «Ocaqlı» tayfası, həmçinin kəndə - Miskin Abdal Ocağına 
müxtəlif yerlərdən, o cümlədən Qərbi Azərbaycanın Qarakilsə 
rayonundan (Quqark rayonunun Hollavar və sair kəndlərindən) 
və digər bölgələrdən pənah gətirmiş «Töstülü» (o cümlədən 
Mövlaverdilər) və sair nəsillərdən ibarət olmuşdur. 

1873-cü il siyahıya alınmasına əsasən, Sarıyaqub kəndinin 
əhalisinin sayı 294, 1886-cı ildə 416, 1897-ci ildə 436 nəfər ol¬ 
muşdur. Qafqaza heç bir aidiyyatları olmayan, Balkan yarıma¬ 
dasından Van gölünün ətrafına köçüb gəlmiş frigiyalıların bir 
kantonu olan, Fridiya dövləti dağıldıqda indiki Suriya ərazisinə 
köçmüş, bizim eranın əvvəllərində isə çox az sayda olmaqla Ər- 
mən bölgəsinə də gəlmiş (Heredota görə), XIX əsrdən Rusiya 
İmperiyası tərəfindən İran və Osmanlı ərazilərindən Qərbi Azər¬ 
baycan (indiki Ermənistan) torpaqlarına, o cümlədən Göyçə ma¬ 
halına köçürülmüş ermənilərin törətdikləri qırğınlar nəticəsində 
kəndin əhalisi digər kəndlərin əhalisi kimi qaçqın vəziyyətinə 
düşərək, Azərbaycanın bölgələrinə pənah gətirmişdir. Təsadüfi 
deyildir ki, ermənilər Azərbaycanın Dağlıq Qarabağ ərazilərinə 
İranın Marağa şəhərindən köçürülmələrinin 150 illiyi münasibə¬ 
tilə 1978-ci ildə Ağdərə rayonunun Şıxarx qəsəbəsi ərazisində 
«Marağa- 150» adlı abidə də ucaltmışdılar ki, münaqişə zamanı 
- 1988-ci ildə həmin abidəni qəsdən dağıtmışlar. Ermənistan ad¬ 
lanan ərazilərdən Azərbaycanlıların ilk kütləvi köçü 1905-ci ildə 
olmuşdur. Sonradan kənd əhalisinin bir hissəsi doğma vətəninə 
qayıtmışdır. 1908-ci ildə kənddə 385, 1914-cü ildə 675, 1916- 
cı ildə 651 nəfər yaşamışdır. 1918-1919-cu illərdə baş vermiş 
yeni «erməni-müsəlman müharibəsi» nəticəsində 1919-cu ilin 
13-20 aprel tarixlərində kəndin əhalisi doğma yurdlarını tərk et¬ 
məyə məcbur olmuş, 1920-ci ildə Sovet hakimiyyəti qurulduq¬ 
dan sonra əhalinin yalnız bir hissəsi kəndə qayıtmışdır. 1922-ci 
ildə kənddə 343, 1926-cı ildə 377,1931-ci ildə 471, 1987-ci ildə 
1780 nəfər yaşamışdır. Bundan başqa, 1946-cı ilin köçürmə si¬ 
yasəti nəticəsində həmin və sonrakı illərdə kənddən ayrı-ayrı 
ailələr Azərbaycanın müxtəlif rayonlarına köçmüş, sonuncu dəfə 
1988-ci ilin məlum hadisələri nəticəsində kəndin 1800-ə yaxın 

sakini doğma yurdlarını tərk etməyə və Azərbaycanın rayon və 
kəndlərinə pənah aparmağa məcbur olmuşlar. 

Tofiq Hüseynzadənin mənsub olduğu Zərgərli - Şadmanlı 
tayfası Göyçə mahalında ən tanınmış, ziyalı, çox nüfuzlu tayfa¬ 
lardan biri olmuşdur. Tofiq «Şadmanlılar»ın «Məşədi Hasanlı» 
nəslindən olmuşdur. Məşədi Hasanın oğlu - ulu babası Miskin 
Abdalın (Hüseyn Məhəmməd oğlunun) adını daşıyan Hüseyn 
1836-cı ildə Sarıyaqub kəndində doğulmuş, Göyçənin çox nü¬ 
fuzlu şəxslərindən olmuş, 110 il ömür sürmüş, 1946-cı ildə vəfat 
etmiş və kənd qəbristanlığında dəfn olunmuşdur. Hüseynin 17 
övladı (oğlu) olmuş, ilk 12 oğlan uşağının heç biri həyatda qal¬ 
mamış, körpə yaşlarında vəfat etmiş, 5 oğlu, o cümlədən 13-cü 
oğlu - Paşa və ondan sonra 4 oğlu: Hasan, Abuzər, Ziyad və 
İsrafil isə sağ qalmışlar. Oğlanlarının hamısı öz dövründə məsul 
dövlət vəzifələrində çalışmış, Göyçə mahalında böyük hörmət 
və nüfuz sahibi olmuşlar. 

Tofiqin babası Həsənov Paşa Hüseyn oğlu - 1903-cü ildə 
Basarkeçər rayonunun Sarıyaqub kəndində doğulmuşdur. Paşa 
evin böyük övladı olmuş, əvvəllər ticarətlə məşğul olmuş, 
sonralar Basarkeçər rayon poçt və rabitə şöbəsində işləmiş, 
28.03.1942-ci il tarixdə II Dünya müharibəsi ilə əlaqədar keçmiş 
SSRİ-nin «Qızıl Ordu» sıralarına çağırılıb, cəbhəyə yollanmış, 
Şimali Qafqaz cəbhəsində döyüşlərdə böyük şücaətlər göstərərək 
müxtəlif orden və medallarla təltif olunmuş, sonuncu xidmət yeri 
19 saylı hərbi hissə olmuş, 04.12.1942-ci il tarixdə faşistlərlə qız¬ 
ğın döyüşlərin birində onlarla faşist hərbi qulluqçusunu məhv 
edərək, qeyri-bərabər döyüşdə özü də qəhrəmancasına həlak ol¬ 
muş, Rusiyanın Şimali Osetiya Respublikasının Darkqox rayo¬ 
nunun Darq-Kox stansiyasından 2 km cənubda böyük ehtiramla 
dəfiı olunmuşdur. Paşanın 4 övladı olmuş, oğlanları: Məhəmməd 

(Tofıqin atası) və Lətif, qızları isə Sürəyya və Lalə olmuşlar, on¬ 
ların hamısının nəvə, nəticə və kötücələri vardır. 

Paşanın kiçik qardaşları Hasan, Abuzər, Ziyad və İsrafil 
olmuşlar. Hasan və İsrafil də 11 Dünya müharibəsində iştirak 
edərək, hər biri çoxsaylı faşist hərbi qulluqçularını məhv edərək, 
böyük qəhrəmanlıqlar göstərməklə müxtəlif orden və medallar¬ 
la təltif olunmuş, düşmənlə açıq döyüşlərdə qəhrəmancasına hə¬ 
lak olmuşlar. 

Belə ki, Həsənov Hasan Hüseyn oğlu - 1904-cü ildə Sa- 
rıyaqub kəndində doğulmuş, çox savadlı mühasib olmuş, əv¬ 
vəlcə Basarkeçər rayonunun Zod kəndində mühasib, sonra¬ 
dan Basarkeçər rayon maliyyə şöbəsində baş mühasib işləmiş, 
28.08.1942-ci il tarixdə səfərbərliklə əlaqədar Qızıl Ordu sıra¬ 
larına çağırılaraq, Şimali Qafqaz cəbhəsində döyüşlərdə iştirak 
etmiş, sonuncu xidmət yeri 131 saylı hərbi hissə olmuş, 1943- 
cü ilin dekabr ayında faşistlərə qarşı döyüşdə qəhrəmancasına 
həlak olmuş, Krasnodar vilayətinin Slavyansk rayonunun «Ot- 
rub-7» məntəqəsindən 400 metr qərbdə dəfn olunmuşdur. İki 
qız övladı olmuşdur. 

Həsənov Abuzər Hüseyn oğlu - 1907-ci ildə Sarıyaqub kən¬ 
dində doğulmuş, II Dünya müharibəsi illərində Sarıyaqub kənd 
kolxozunda briqadir vəzifəsində çalışmışdır. Ulu babası Mis¬ 
kin Abdalda olduğu kimi, Abuzərdə də Allahın ən sevimli bən¬ 
dələrinə, Peyğəmbərlərə, onların yer üzündə mənəvi varisləri, 
xələfləri sayılan Vəlilərə - Abdallara əta etdiyi böyük kəramət 
olan, təsəvvüfdə - sufizmdə «Tayyi-zaman» və «Tayyi-məkan» 
adlandırılan, zaman və məkan sərhədlərini aşaraq, eyni vaxtda 
iki zaman daxilində və ya iki yerdə görülə bilmək qabiliyyətləri 
- möcüzələri olmuşdur. Bu barədə Sarıyaqub kənd ağsaqqalları 
və ağbirçəklərinin söyləmələrinə əsaslanaraq Göyçə folkloruna 

dair kitablarda məlumatlar verilmişdir. O, evli olmuş, Əvəz adlı 
1 uşağı olub, qısa müddət sonra vəfat etmiş, özü də 1940-cı ildə 
vəfat etmişdir. 

Həsənov Ziyad Hüseyn oğlu - 1910-cu ildə Sarıyaqub kən¬ 
dində doğulmuş, Basarkeçər rayon partiya komitəsində təlimat- 
çı, müharibə illərində isə bir neçə kənddə: Basarkeçər rayonu¬ 
nun Zod, Zərzibil (sonrakı adı Zərkənd), Ağkilsə və Qayabaşı 
kəndlərinin kolxoz sədri vəzifələrində çalışmaqla, müharibənin 
gətirdiyi dözülməz çətinliklər şəraitində, həm cəbhənin taxıl və 
digər ərzaq məhsulları ilə təmin edilməsində böyük işlər görmüş, 
həm də arxa cəbhədə qalan ailələrin yaşayışının, maddi vəsait¬ 
lərlə təminatının qarşılanmasında son dərəcə qeyrətli, məğrur, 
əməlisaleh, xeyirxah, səxavətli, qayğıkeş bir rəhbər kimi mi¬ 
silsiz xidmətlər göstərmiş, Göyçədə bütün mahal əhalisinin se¬ 
vimlisinə çevrilmiş, Göyçə mahalında ona, ən hörmətli şəxslər 
barəsində işlədilən, yüksək ehtiram əlaməti olaraq, «Lələ» deyə 
müraciət olunmuş, əhali tərəfindən ona şeirlər qoşulmuş, xalqın 
hafizəsinə əbədi həkk olunmuşdur. Ziyad 1967-ci ildə ailəlikcə 
Qazax rayonunun Barxudarlı kəndinə köçmüş, 10.11.1986-cı 
ildə vəfat etmişdir. Oğlu Qədir 1937-ci ildə, Eldar isə 1942- 
ci ildə doğulmuş, Qədir subay olmuş, 1969-cu ildə bədbəxt bir 
hadisənin qurbanı olaraq vəfat etmiş, Eldar isə ailəlikcə həmin 
kənddə yaşamış, 1992-ci ildə Barxudarlı kəndi mənfür qonşu¬ 
lar, Ermənistan tərəfindən işğal edildikdən sonra Qazax şəhə¬ 
rinə köçüb orada yaşamış, Eldar 2013-cü ildə vəfat etmiş, onun 
övladları Qazax şəhərində yaşayırlar. 

Həsənov İsrafil Hüseyn oğlu - 1912-ci ildə Sarıyaqub kən¬ 
dində doğulmuş, ayrı-ayrı tarixlərdə Basarkeçər rayon ticarət 
təftiş idarəsinin müdiri, Basarkeçər rayon prokurorluğunda pro¬ 
kuror köməkçisi, rayon məhkəməsində də məsul vəzifələrdə 

çalışmış, 23.06.1941-ci il tarixdə Ordu sıralarına çağırılmış, bir 
müddət zabit kursu keçdikdən sonra, zabit rütbəsində komandir 
kimi cəbhəyə yollanmış, peşəkar komandir olmaqla Berlinə¬ 
dək şərəfli döyüş yolu keçmiş, 28.04.1945-ci il tarixdə, Böyük 
Qələbənin elan edilməsinə 10 gün qalmış Berlin şəhərində küçə 
döyüşləri zamanı qəhrəmancasına həlak olmuş və yəqin ki, elə 
Berlin şəhərində də dəfn olunmuşdur. Hazırda, onun qəbrinin 
konkret harada yerləşməsi barədə dəqiq məlumat əldə etmək 
mümkün olmamışdır. O, cəbhəyə getməmişdən bir neçə ay əv¬ 
vəl evlənmiş, övladı olmamışdır. 

Tofiqin əmisi Hüseynov Lətif Paşa oğlu - 22.07.1929-cu 
ildə Sarıyaqub kəndində doğulmuş, əvvəl kənd kitabxanasında, 
daha sonra uzun müddət kənd orta məktəbində müəllim işləmiş, 
ahıl yaşlarında isə məktəbin təsərrüfat müdiri vəzifəsində ça¬ 
lışmışdır. Lətif Hüseynov da 1988-ci ilin məlum hadisələri ilə 
əlaqədar doğma vətəni - Sarıyaqub kəndindən Sumqayıt şəhə¬ 
rinə köçmüş, 12.12.2009-cu ildə vəfat etmiş, Mehdiabad qəb- 
ristanlığında dəfn olunmuşdur. Onun 5 övladı olmuş, Elyar adlı 
oğlu doğulduqdan bir müddət sonra vəfat etmiş, Səadət, Nəcibə, 
Leyla və Kəmalə adlı 4 qız övladından nəvə və nəticələri vardır. 

Tofiq Hüseynzadənin atası Hüseynov Məhəmməd Paşa oğlu 
(18.06.1927 - 11.10.1981) çox nüfuzlu, istedadlı, xarizmatik 
şəxsiyyət kimi nəinki Göyçə mahalı və Qərbi Azərbaycanda 
(Ermənistanda), həmçinin Azərbaycanda da yaxşı tanınmışdır. 
Məhəmməd Sarıyaqub kəndində yaşadığı müddətdə Basarkeçər 
rayonunda əvvəllər tikintidə sürücü kimi çalışmış, həmçinin bir 
müddət Sarıyaqub kənd məktəbində müəllimlik etmiş, 1964-cü 
ildə Qazax rayonunun Barxudarlı kəndinə köçdükdən sonra isə 
orada «Didvan» gölünün tikintisində mütəxəssis kimi çalışmış, 

1969-cu ildə ikinci dəfə ailə qurmuş və Yevlax şəhərində yaşa¬ 
mış, orada yaşadığı müddətdə «Yevlax rayon yunun ilkin emalı 
və tədarükü fabriki»ndə müxtəlif məsul vəzifələrdə çalışmış, 
ikinci evliliyindən də iki oğlu - 1970-ci ildə Ərəstun, 1977-ci 
ildə Hüseyn doğulmuş, hazırda ailələri ilə birlikdə Ərəstun Yev¬ 
lax şəhərində, Hüseyn isə Ukrayna Respublikasında yaşayırlar. 

Tofiqin anası Məsimova (Hüseynova) Firəngiz Budaq qızı 
(1920-2016) isə tarixdə böyük Övliya kimi tanınmış, məşhur 
«Sarı Saltuq Ocağı»ndan - «Qızılhacılı» tayfasından olub, hə¬ 
min rayonun Daşkənd kəndindəndir. 

Tofiq Hüseynzadə ailədə iki övlad olmuşlar. Qardaşı Rafiq 
Hüseynov (Hüseynzadə) 1948-ci ilin fevral ayında (sənədlərə 
əsasən 01.06.1948-ci il tarixdə) doğulmuş, 1965-1971-ci illərdə 
Azərbaycan Dövlət Tibb İnstitutunun müalicə-profilaktika fa¬ 
kültəsində təhsil almış, 1971-ci ildə oranı onkoloq-cərrah ixtisa¬ 
sı üzrə əla qiymətlərlə bitirmiş, 02.08.1971-ci il tarixdən Qazax 
rayon mərkəzi xəstəxanasında onkoloq-həkim kimi fəaliyyətə 
başlamış, 02.12.1971-ci il tarixdə onkoloji xəstəlikdən vəfat et¬ 
mişdir. Rafiqin 1967-1971-ci illərdə qələmə aldığı, sağlığında 
Bakı şəhərində nəşr olunan «Tibb kadrları uğrunda» qəzetində 
dərc olunmuş, habelə dərc olunmasa da əlyazmalar şəklində 
qorunub-saxlanılan, mənəviyyat xəzinəsinin inciləri olan gözəl 
şeirləri, özündən sonra həyatda qalan yeganə xatirələridir. Ra¬ 
fiq Hüseynzadənin həmin şeirləri, qardaşı Tofiq Hüseynzadənin 
oğlu Mehdi Hüseynzadə tərəfindən toplanılaraq, 2018-ci ilin 
mart ayında «Bu günümdən sabahıma xatirə» adlı şeirlər kita¬ 
bında nəşr olunmuşdur. Tofiqin Şərqiyyə adlı bacısı və Xalid 
adlı qardaşı da uşaq yaşlarında vəfat etmişlər. 

Qeyd etdiyimiz kimi, Tofiq Hüseynzadənin, hər iki tərəfdən 
soykökü Seyyid övliyalara bağlıdır. 

Paşa Hüseyn oğlu Həsənov (Tofiqin babası) 

(1903 - 04 . 12 . 1942 ) 

Abuzər Hüseyn oğlu Həsənov (Paşanın qardaşı) 

( 1907 - 1940 ) 

Ziyad Hüseyn oğlu Həsənov (Paşanın qardaşı) 

( 1910 - 10 . 11 . 1986 ) 

İsrafil Hüseyn oğlu Həsənov (Paşanın qardaşı) 

( 1912 - 28 . 04 . 1945 ) 

Lətif Paşa oğlu Hüseynov (Tofiqin əmisi) 

( 22 . 07 . 1929 - 12 . 12 . 2009 ) 

Məhəmməd Paşa oğlu Hüseynov (Toflqin atası) 

( 18 . 06 . 1927 - 11 . 10 . 1981 ) 

Firəngiz Budaq qızı Məsimova (Hüseynova) (Tofiqin anası) 

( 1920 - 25 . 08 . 2016 ) 

Rafiq Məhəmməd oğlu Hüseynzadə (1948 - 1971) 
(Tofiq Hüseynzadənin qardaşı) 

Tofiq Hüseynzadənin həyatı haqqında 
qısa məlumat 

Tofiq Hüseynzadə 1954-1962-ci illərdə Basarkeçər rayo¬ 
nunun Sarıyaqub kənd orta məktəbinin 1-8-ci siniflərində təh¬ 
sil almış, 1962-1964-cü illərdə həmin rayonun Daşkənd kənd 
orta məktəbində 9-cu sinfi, Sumqayıt şəhərində isə 16 saylı orta 
məktəbin 10-cu sinfini bitirmiş, parlaq zəkası, fitri istedadı ilə 
həmyaşıdlarından seçilmişdir. 1964-cü ildə atası Məhəmməd 
ailəlikcə, Sarıyaqub kəndindən bir neçə ailə ilə birlikdə Qazax 
rayonunun Barxudarlı kəndinə köçmüş, 1972-ci ilədək, 8 il ora¬ 
da yaşamışlar. Tofiq qəlbinin dərinliyində «aktyorluq» peşəsinə 
yiyələnmək arzusunda olduğundan, ilk dəfə, Bakı şəhərində ali 
məktəbə müvafiq ixtisas üzrə qəbul zamanı ixtisas fənnlərindən 
müvəffəqiyyət qazansa da, qabiliyyət imtahanı zamanı məqbul 
həddi aşa bilməmiş, bundan sonra Qazax rayonunda yaşadığı 
1966-1971-ci illərdə Azərbaycan Dövlət Pedaqoji İnstitutunda 
ali təhsil almış, həmin müddətdə, eyni zamanda 11.08.1970- 
19.07.1972-ci il tarixlərində Qazax rayonunun Barxudarlı kənd 
məktəbində müəllim işləmişdir. 

1970-ci ildə həmin kənddən Musayeva (Hüseynova) Zen- 
fira İsgəndər qızı ilə evlənmişdir. 1972-ci ilin iyulunda ailəsi 
və valideynləri ilə birlikdə Qazax rayonundan Basarkeçər rayo¬ 
nunun Sarıyaqub kəndində köçmüş və 1988-ci ilin məlum ha¬ 
disələrinə qədər orada yaşamışdır. 

23.08.1972-ci il tarixdən, doğulduğu Sarıyaqub kənd orta 
məktəbində müəllim işləmişdir. 

1971- ci ilin noyabr ayının 6-da böyük oğlu Xəyyam dünya¬ 
ya gəlmişdir. 

1972- ci ilin noyabr ayının 6-da Tofiq Hüseynzadənin oğlu 
Vüqar doğulmuşdur. 

Tofiq Hüseynzadə 1972-ci ildən anadan olduğu Sarıyaqub 
kəndində müəllimlik fəaliyyətini davam etdirmişdir. Müəllim¬ 
liklə yanaşı 1979-cu ilin noyabr ayının 5-dən Basarkeçər rayon 
qəzetində («Vardenis» qəzeti) ədəbi işçi işləmişdir. 1982-ci il¬ 
dən Kommunist Partiyasına üzv qəbul olunmuşdur. 1986-cı ilin 
noyabr ayının 1-dən isə qəzetin kənd təsərrüfatı şöbəsinin mü¬ 
diri vəzifələrində çalışmışdır. 

19.05.1976-cı ildə oğlu Mehdi, 01.08.1977-ci ildə qızı Nu¬ 
ranə, 19.03.1980-ci ildə kiçik oğlu Rafiq (mərhum qardaşı Ra¬ 
fiqin adını qoymuşdur) doğulmuşdur. 

11.10.1981-ci il tarixdə Tofıqin atası Məhəmməd Paşa oğlu 
Hüseynov (18.06.1927-11.10.1981) vəfat etmişdir. 

1987-ci ildə Tofiq Hüseynzadə SSRİ Jurnalistlər Birliyinə 
üzv qəbul olunmuşdur. 

Ermənistanın Azərbaycana qarşı ərazi iddiaları nəticəsində 
Tofiq Hüseynzadə 1988-ci ilin dekabr ayında ailəlikcə əvvəlcə 
Qazax rayonuna, 1989-cu ildə isə Bakı şəhərinə köçmüş, Bakı 
şəhərində 143 saylı orta məktəbdə müəllim işləmiş, eyni zaman¬ 
da jurnalist kimi fəaliyyət göstərmiş və elmi araşdırmalarını da¬ 
vam etdirmiş - Yeni Azərbaycan Partiyasının mətbuat orqanı olan 
«Yeni Azərbaycan», həmçinin «Millət», «Haqq yolu» və digər 
qəzetlərdə jurnalist kimi fəaliyyət göstərmiş, Milli Elmlər Akade¬ 
miyasının Folklor İnstitutunda Göyçə folklorunun toplanılması və 
araşdırılması istiqamətində ciddi elmi-tədqiqat işləri aparmışdır. 

Tofiq Hüseynzadə 2006-cı ilin noyabrın 13-də ömrünün 60 
yaşında vəfat etmiş, Mehdiabad qəsəbə qəbristanlığında dəfn 
olunmuşdur. 

Anası Hüseynova (Məsimova) Firəngiz Budaq qızı 2016-cı 
ilin avqust ayının 25-də vəfat emişdir. 

Tofiq Hüseynzadənin 4 oğlu, 1 qızı vardır. Onlardan başqa, 
1974-cü ildə Nuranə adlı qızı doğulmuş, o, 7 aylığında vəfat 
etmişdir. Həmçinin, 20.02.1975-cü ildə doğulan oğluna babası 
Paşanın adını qoymuş, o, 2 aylığında vəfat etmişdir. 

Tofiq Hüseynzadənin 9 nəvəsi vardır. Həyat yoldaşı Zenfıra 
Hüseynova evdar qadındır. Tofiq Hüseynzadə yüksək mənəviy¬ 
yata malik ziyalı, şair, müəllim, jurnalist, tədqiqatçı folklorşü- 
nas, elm xadimi, xarizmatik şəxsiyyət, ailə başçısı kimi həyatını 
övladlarının təlim-tərbiyəsinə həsr etmiş, bu işə xüsusi əhəmiy¬ 
yət vermiş, bu səbəbdən bütün övladları gözəl tərbiyə və təhsil 
almış, sayılıb-seçilən şəxsiyyətlər olmuşlar. 

Böyük oğlu Xəyyam Hüseynzadə 06.11.1971-ci il tarixdə 
doğulmuşdur, Azərbaycan Dövlət Neft Akademiyasını baka¬ 
lavr və magistr pillələrində fərqlənmə diplomları ilə bitirmişdir, 
Binəqədi Neft-Qaz çıxarma idarəsində mühəndis işləyir, 2 oğlu 
var. Onun böyük oğlu Xalid Bakı Dövlət Universitetinin hüquq 
fakültəsinin 1-ci kursunda, kiçik oğlu Xanlar orta məktəbin 10- 
cu sinfində oxuyur. 

Oğlu Vüqar Hüseynzadə 06.11.1972-ci il tarixdə doğul¬ 
muşdur, Bakı Dövlət Universitetinin hüquq fakültəsini bitirmiş¬ 
dir, ədliyyə orqanlarında zabit kimi mayor rütbəsində xidmət et¬ 
miş, hazırda təqaüddədir. Onun oğlu İlqar orta məktəbin 10-cu 
sinfində oxuyur. 

Oğlu Mehdi Hüseynzadə 19.05.1976-cı il tarixdə do¬ 
ğulmuşdur, Bakı Dövlət Universitetinin hüquq fakültəsini 
bitirmişdir, Azərbaycan Respublikası Hərbi Prokurorluğunun 
Ağır cinayətlərə dair işlər üzrə istintaq idarəsinin rəisi vəzifə¬ 
sində işləyir. Şadman və İlham adlı iki oğlu, Nigar adlı qızı var, 
orta məktəbdə oxuyurlar. 

Qızı Nuranə Hüseynzadə 01.08.1977-ci il tarixdə doğul¬ 
muşdur, Azərbaycan Dövlət Tibb Universitetinin müalicə işi 
fakültəsini bitirmişdir, Elmi-Tədqiqat Ağ ciyər xəstəlikləri İns¬ 
titutunda şöbə müdiri vəzifəsində işləyir. Onun Sevil adlı mək¬ 
təbli qızı var. 

Oğlu Rafiq Hüseynzadə 19.03.1980-ci il tarixdə doğul¬ 
muşdur, Azərbaycan Dövlət Tibb Universitetinin müalicə işi 
fakültəsini bitirmişdir, hazırda Azərbaycan Dövlət Tibb Univer¬ 
sitetinin urologiya kafedrasının müəllimidir. Onun Sevinc adlı 
məktəbli qızı və Toğrul adlı azyaşlı oğlu var. Tofiq Hüseynzadə 
oğlu Rafiqə sevimli qardaşının adını qoymuş, həmçinin qardaşı¬ 
nın nakam qalmış həyatı üçün təsəlli almaqdan ötrü uşaqlıqdan, 
oğlu Rafiqə həkimlik peşəsini seçməyi məsləhət bilmiş, Rafiq 
həm öz daxili arzusu və istedadı, həm də atasının məsləhəti 
ilə həkimlik peşəsini seçmiş, əmisinin həyat yolunu davam et¬ 
dirərək urologiya ixtisasına yiyələnmişdir. Rafiq savadlı və is¬ 
tedadlı həkim kimi elmi-tədqiqat işləri üzərində gərgin və səylə 
çalışaraq, gənc yaşlarında - 2008-ci ildə, 28 yaşında tibb elmləri 
namizədi («tibb üzrə fəlsəfə doktoru»), 2017-ci ildə, 37 yaşında 
isə «tibb üzrə elmlər doktoru» elmi dərəcələrinə layiq görülərək, 
Azərbaycan Dövlət Tibb Universitetinin urologiya kafedrasında 
müəllim vəzifəsində fəaliyyət göstərməklə yanaşı, hazırda da 
elmi-tədqiqat işlərini də uğurla davam etdirir. 

Tofiq Hüseynzadənin ədəbi yaradıcdığı 

Tofiq Hüseynzadə ədəbi yaradıcılığa məqalə və şeirlər yaz¬ 
maqla başlamışdır. O, hələ Sarıyaqub kənd orta məktəbində 
oxuduğu illərdə sinif və məktəb divar qəzetlərinin buraxılma¬ 
sında, məqalələrin yazılmasında yaxından iştirak etmiş, həmin 
illərdə Basarkeçər rayonunda nəşr olunan «Bolluq uğrunda» (ilk 
adı «Qırmızı Basarkeçər», sonuncu adı «Vardenis» olmuşdur) 
qəzetində məqalələrlə çıxış etmişdir. 

Bundan sonra Tofiq, ulu babası Miskin Abdaldan ötürülən 
genetik və ruhi-mənəvi informasiya yükünün daşıyıcısı kimi 
gənc yaşlarından şeirlər yazmağa başlamış, özü tərəfindən qo¬ 
runub saxlanılan və hazırkı kitaba daxil edilən yüzlərcə (750- 
dən çox) şeirləri isə 1966-cı ildən - 20 yaşından yazdığı şeirlər 
olmaqla keçmiş SSRİ dövründə ədəbi tənqid və senzuranın tüğ¬ 
yan etdiyi bir dövrdə tezliklə mətbuata ayaq açmış və çoxsaylı 
şeirləri mətbuatda dərc olunmaqla gənc şair kimi tanınmış, Bakı 
şəhərində gənc şair, sonradan xalq şairi olmuş Xəlil Rza, İrəvan 
şəhərində isə şair Hidayətlə (Hidayət Orucov) dostluq etmişdir. 
Tofiq Hüseynzadənin şeir yaradıcılığı barəsində bundan sonrakı 
ayrıca bölmədə geniş bəhs edildiyindən onun nəzmdən (şeirdən) 
kənar, bir folklorşünas tədqiqatçı kimi Azərbaycan, o cümlədən 
Göyçə folkloru, aşıq yaradıcılığı, həmçinin ulu babası, tarixi 
şəxsiyyət Miskin Abdalla bağlı apardığı təqdirəlayiq, ciddi elmi 
araşdırmalar barəsində danışmaq istərdim. 

Tofiq Hüseynzadə, 1988-2006-cı illər ərzindəki ədəbi fəa¬ 
liyyəti çərçivəsində 1430-1535-ci illərdə yaşamış ulu babası 

Miskin Abdalın şeirləri və həyatı əsasında ona həsr edilməklə 
sonradan yaradılmış («Miskin Abdal və Şah İsmayıl», «Miskin 
Abdal və Sənubər») və bilavasitə onun özü tərəfindən sağlığın¬ 
da yaradılmış («Aslan şah və İbrahim» və «Yetim Hüseyn») 
dastanlarını - uzun müddət aşıqların repertuarında olmadığı 
üçün pərakəndə şəkildə, yalnız müəyyən el ağsaqqalları və aşıq¬ 
larının yaddaşlarında qalan şifahi dastan mövzularını toplayıb, 
onların üzərində gərgin və səylə çalışmaları nəticəsində müasir 
ədəbiyyatşünaslığın bütün parametrlərinə, janr və ölçülərinə ca¬ 
vab verən «Miskin Abdal və Şah İsmayıl», «Miskin Abdal və 
Sənubər», «Aslan şah və İbrahim» və «Yetim Hüseyn» yazılı 
dastanları səviyyəsində cilalayaraq, folklorşünaslığımıza və ya¬ 
zılı ədəbiyyatımıza çox qiymətli töhfələrini vermişdir. 

Tofiq Hüseynzadə Milli Elmlər Akademiyasının Folklor 
İnstitutunun apardığı elmi tədqiqatlar çərçivəsində, əsrlərdir 
Göyçə şifahi xalq ədəbiyyatında mövcud olsa da, yazılı ədə¬ 
biyyat səviyyəsinə yüksələ bilməmiş digər çoxsaylı folklor 
nümunələri - nağıllar, hekayə, rəvayət və sair ədəbi nəsr möv¬ 
zu növləri üzərində gərgin tədqiqat işləri aparmaqla, Göyçə, 
eyni zamanda, Azərbaycan folklorşünaslığına dəyərli qatqılar 
bəxş etmişdir. Həmin əsərlər folklorşünaslığa aid nəşr olunmuş 
müxtəlif kitablarda, o cümlədən «Azərbaycan folkloru anto¬ 
logiyası» silsiləsindən nəşr olunmuş «Göyçə folkloru antologi¬ 
yası», 2001-ci ildə Milli Elmlər Akademiyası Nizami adma 
Ədəbiyyat İnstitutunun Elmi Şurasının qərarı ilə nəşr olunmuş 
«Miskin Abdal», 2005-ci ildə, sağlığında işıq üzü görmüş, özü¬ 
nün müəllifi olduğu «Səfəvilərin böyük övliyası - Miskin Ab¬ 
dal» kitabında və sair kitab və jurnallarda, mətbuat səhifələrin¬ 
də şifahi xalq ədəbiyyatı inciləri qismində geniş ictimaiyyətə 
təqdim olunmuşdur. 

Həmçinin, Tofiq Hüseynzadə 2003-cü ildən Milli Elmlər 
Akademiyasının Folklor İnstitutunun dissertantı olaraq, həmin 
dövrə qədər ümumiyyətlə tədqiq olunmamış, ədəbiyyatşünas¬ 
lığımız üçün çox ciddi problematik mövzunun ağır yükünü öz 
çiyinlərinə götürərək, «Aşıq deyişmələrinin poetikası» mövzu¬ 
sunda dissertasiya işini yazmağa başlamışdır. Tofiq Hüseynzadə 
kimi ciddi üslubu, zəngin təcrübəsi olan bir ziyalımızın bu prob¬ 
lemə maraq göstərməsi təsadüfi deyildi. Yaxından tanıdığım 
üçün belə düşünürdüm. Folklorşünas alimimiz, mərhum pro¬ 
fessor Mürsəl Həkimovla aşıq yaradıcılığı, deyişmələr ətrafında 
aparılan fikir mübadilələri, təhlillər, ustad sənətkarların yaradı¬ 
cılığından gətirilən nümunələr bu problemin bir daha işlənmə 
gərəkliyini ortaya qoyurdu. Çoxlu söhbətlərdən sonra mərhum 
professorumuzun məsləhəti ilə aşıq deyişmələrinin dissertasiya 
səviyyəsində işlənməsi qərarlaşdırıldı. Azərbaycan Milli Elmlər 
Akademiyasının Folklor İnstitutu bu problem mövzunu folklor¬ 
şünas tədqiqatçı Tofiq Hüseynzadənin adına təsdiqlədi. Daxilən 
alqışladım və gərəkli problemin işlənməsi ilə bağlı sevindim. 
Yadımdadır, mənbələrdə, ayrı-ayrı kitablarda verilən fikir və 
mülahi z ələri Tofiq müəllim nə qədər böyük sevgi və maraqla iz¬ 
ləyirdi. Hətta tez-tez zəngləşib görüşlərimiz, diskussiyalarımız 
da olurdu. Onun elmimizə, xalq ədəbiyyatımıza bələdliyinə, bir 
ziyalı kimi vətəndaşlıq mövqeyinə həmişə rəğbətlə yanaşmış və 
sevinmişdim. Böyük sufi şairi və mütəfəkkiri Mövlanə Cəlaləd¬ 
din Ruminin bir sözünü xatırlatmaq yerinə düşər: «Unutmamaq 
lazımdır ki, kim özünü necə göstərirsə göstərsin, onun könül 
kuzəsində nə varsa, çölünə də töküləcək odur. Elə xas qullar var¬ 
dır ki, təvazökarlıq içində gizlənib xaricdən boş bir kuzə zənn 
edilsə də, könüllərindəki damlaların içərisində dibsiz və sahil¬ 
siz ümman olmuşlar. Allah onları yanıb, susamış olan aşiqlərə 

bir Kövsər suyu kimi ikram etmişdir». Tofiq Hüseynzadə xalq 
ruhunun, milli-mənəvi yaddaşın ifadəsi və daşınışı anlamında 
əvəzsiz idi. Elə, ruhunda, varlığında da bunları daşıyırdı. Tofiq 
Hüseynzadə həmin mövzunu 2 il ərzində müvəffəqiyyətlə araş¬ 
dıraraq, 2005-ci ildə başa çatdırmışdı. Lakin ömrünün zirvəsin¬ 
də, 60 yaşında -13.11,2006-cı ildə vaxtsız vəfatı onu həmin dis¬ 
sertasiya işinin müdafiəsini başa çatdırmağa, habelə zəngin elmi 
yaradıcılığını davam etdirməyə imkan vermədi. Tofiq Hüseyn¬ 
zadənin vaxtsız vəfatından sonra, mənim təşəbbüsüm ilə mər¬ 
humun «Aşıq deyişmələrinin poetikası» mövzusunda disserta¬ 
siya işi «Gənclik» nəşriyyatı tərəfindən 22.09.2017-ci il tarixdə 
monoqrafiya qismində nəşr olunmuş, elm ictimaiyyətinə təqdim 
olunmuş, «Xalq qəzeti»nin 15.10.2017-ci il tarixli 226-cı sayın¬ 
da bu barədə məqalə verilmiş, «Azərbaycan dövlət radiosu»nun 
«Xeyirə qənşər» verilişinin 20.02.2018 və 27.02.2018-ci il ta¬ 
rixli buraxılışları da həmin kitaba həsr olunmuşdur. Həmin əsər 
aşıq deyişmələrinin tarixi təşəkkülünü, mətn sistemini, poetik 
mahiyyətini bütün tərəfləri ilə tədqiq edərək, Azərbaycan ədə¬ 
biyyatşünaslığı tarixində həmin mövzuda ilk və mükəmməl el¬ 
mi-tədqiqat əsəri olmaqla, geniş ictimaiyyət, xüsusilə bu sahədə 
elmi-tədqiqat işləri aparan elmi işçilər, filologiya, folklorşü¬ 
naslıq və aşıq sənəti sahəsində çalışan müəllimlər, magistrant, 
aspirant, doktorant və tələbələr (bakalavrlar) üçün dəyərli elmi 
vəsaitdir. Həmin əsər Respublikamızda olan bütün əsas kitabxa¬ 
nalarda, həmçinin «İnternet» saytında («anl.az» (kitab-2017) 
saytında «Tofiq Huseynzade—Asiq deyişmelerinin poetikasi. 
indd» başlığı ilə) oxucuların istifadəsindədir. 

Tofiq müəllimin ayrı-ayrı vaxtlarda mətbuat səhifələrində 
nəşr olunan şeirləri və məqalələrini oxumuşdum. Sistemli şəkildə 
izlədiyim ziyalılarımızdan idi. Xüsusilə, onun folklorşünaslığa, 

xalq ədəbiyyatının ayrı-ayrı problemlərinə həsr olunmuş təh¬ 
lil yazıları böyük əhəmiyyət daşıyırdı. Tofiq Hüseynzadənin 
XV-XVI əsrlərdə yaşamış ulu babası - Səfəvilərin dövlət xadi¬ 
mi və böyük övliyası, Səfəvi hökmdarı 1 Şah İsmayıl Xətainin 
yaxın silahdaşı olmuş, Səfəvilərin apardığı müharibələrdə güc¬ 
lü sərkərdə kimi ad çıxarmış, böyük sufi şairi, diplomat, Səfə¬ 
vilərin vahid ideologiyasına çevrilmiş böyük sufi cərəyanı olan 
«Səfəviyyə» təriqətinin mürşidi və mütəfəkkiri, böyük övliya, 
Pir, «Ocaq sahibi» (Miskin Ocağı) kimi məşhurlaşmış, həmçi¬ 
nin, aşıq (musiqi) sənətinə, təsəvvüfün məqam və hallarını sim- 
volizə edən çoxsaylı Haqq aşiqi musiqi bəstələrinin - sonrakı adı 
ilə aşıq havalarının («Baş divani», «Osmanlı divanisi» («Ayaq 
divani») və sair) yaradıcısı kimi daxil olaraq, həmin dövrün 
Azərbaycan (Səfəvilər) mühitində ozan sənətindən Haqq aşiqli¬ 
yi - aşıq sənətinə keçidin əsasını qoyaraq, aşıq sənətinin banisi 
kimi tarixə düşən Miskin Abdalla əlaqədar apardığı təqdirəlayiq 
tədqiqatlar folklorşünaslığımız üçün daha çox önəm daşıyırdı. 
Demək olar ki, onun bütün araşdırmalarının, düşüncəsinin mü¬ 
hüm bir hissəsini XV-XVI əsr Azərbaycan ədəbi-mədəni fikri¬ 
nin əvəzsiz istedadlarından biri sayılan Miskin Abdalın həyatı 
və yaradıcılığı ilə bağlı olanlar təşkil edirdi. «Miskin Abdalın 
qısa tərcümeyi-halı», «Səfəvilərin böyük övliyası - Miskin Ab¬ 
dal», «Miskin Abdalın sənət dünyası», «Miskin Abdal və onunla 
bağlı həqiqətlər», «Seyyid Miskin Abdal mənəm, söz mənim, 
meydan mənim» və sair çoxsaylı məqalələrini oxumuşdum. XVI 
əsrin böyük tarixi şəxsiyyətlərindən, dövlət xadimlərindən olan 
Miskin Abdalla bağlı elmi-nəzəri fikrimizdə bir informasiya ka¬ 
sadlığı həmişə özünü göstərmişdi. Miskin Abdalın dövlətçilik, 
diplomatik, fəlsəfi, təsəvvüf-təriqətçilik, ədəbi yaradıcılıq, hər¬ 
bi-sərkərdəlik və sair çoxşaxəli fəaliyyətləri içərisində, sadəcə 

təsəvvüf bəstələri - aşıq musiqisinə bəxş etdiyi musiqi bəstələ¬ 
ri - «Baş (Şah) divani», «Ayaq divani», «İsmayıli», «Sultani», 
«İbrahimi», «Heydəri», «Şah qalxdı», «Şah İsmayıl gəraylısı», 
«Şah sarayı», «Şahsevəni», «Miskini», «Abdalı», «Sənubəri», 
«Hüseyni», «Dərbəndi», «Göyçə gözəlləməsi», «Göyçə çuxu¬ 
ru», «Göyçə döndərməsi», «Göyçə şikəstəsi», «Göyçə gülü», 
«Atlandırma», «Paşa köçdü», «Misri», «Oxşarı», «Yedəkləmə», 
«Dərvişi» və sair havaları onun Azərbaycan və bütövlükdə Türk 
musiqi dünyasına, aşıq yaradıcılığına verdiyi misilsiz bəstəkar¬ 
lıq töhfələri olmaqla aşıq yaradıcılığını, musiqisini zirvələrə 
qaldırmışdır. 

Göyçə Türkün mədəniyyət beşiyi olan məkanlardandır. 
Sözün, sazın ruhunun göyərdiyi, boy göstərdiyi ocaqlardandır. 
Milli-mənəvi yaddaşımızın qaynaqlarından biri olaraq zəngin 
məişəti, maddi və mənəvi abidələri ilə həmişə geniş marağa sə¬ 
bəb olmuş və araşdırmalara imkan yaratmışdır. Ozan Cəlil, Ozan 
Heydər, Ozan İbrahim, Miskin Abdal, Ağ Aşıq, Aşıq Ah, Aşıq 
Ələsgər, Şişqayalı Aydın, Şair Məmmədhüseyn, Mirzə Bəylər, 
Hacı Əliş ağa, Usta Abdulla, Aşıq Məhəmməd, Daşkəndli Aşıq 
Nəcəf, Ağkilsəli Aşıq Nəcəf, Növrəs İman, Şair Əbdüləzim və 
onlarla digər ustad sənətkarlar Göyçə mühitini bir mədəniyyət 
ocağı kimi Azərbaycana, Türk dünyasına tanıtmışlar. Tofiq Hü¬ 
seynzadə də bu ocağın layiqli və sanballı nümayəndəsi kimi 
sözlə, sənətlə yaşamış və ona böyük dəyər vermişdir. 

Tofiq müəllimin gördüyü işlər, öz ata-babalarından, el ağ¬ 
saqqallarından, yaddaş adamlarından, şəcərə ilə daşınanlardan 
çıxış etməklə Miskin Abdal kimi böyük övliya haqqında mə¬ 
lumatlarımızı xeyli dərəcədə zənginləşdirmişdi. Əlbəttə, tarixi 
proses, müharibələr, təbii fəlakətlər maddi, mənəvi mədəniyyət 
abidələrimizin, ədəbiyyat və incəsənət nümunələrimizin itkisinə 

gətirib çıxarmışdı. Bəzən, tariximizin ayrı-ayrı dövrləri, böyük 
sənətkarlarımızın yaradıcılığı haqqında əsaslı mənbələrə rast 
gəlməyin çətinliyini yaşayırıq. Məxəzlər, təzkirə və cünglər bizə 
çox az informasiyaları gətirib çatdırır. Miskin Abdal kimi böyük 
şəxsiyyətimiz də eyni aqibətlə üzləşmişdir. Məlum olduğu kimi, 
XVI əsr Azərbaycan xalqının ictimai, siyasi, mədəni həyatında 
mühüm mərhələdir. Bu dövrü M.Füzuli, Ş.İ.Xətai, Qurbani əsri 
kimi də səciyyələndirənlər vardır. Hətta, Azərbaycan intibahının 
yeni mərhələsi olaraq da mənbələrdə özünə yer tapır. Təbiidir, 
çünki bu əsrin verdiyi töhfələr əvəzsizliklədir. Sonrakı yüzillik¬ 
lər, daha çox bu əsrin ənənələri üzərində pərvəriş tapır. Məhz 
XVI əsri zinətləndirənlər içərisində mühüm rol oynayanlardan 
biri də Miskin Abdal olmuşdur. Xalqımızın, ədəbiyyatımızın, 
mənəvi düşüncəmizin yaddaşında Miskin Abdal adı bir milli 
mənsubluq hadisəsi kimi daşlaşmışdır. Tofiq Hüseynzadə də bu 
ocağın nümayəndəsi, Miskin Abdalın genetikası və mənəviyya¬ 
tının, ruhunun daşıyıcısı, nəslinin davamçısı, vətənpərvər, təəs¬ 
sübkeş Azərbaycan vətəndaşı olaraq həmişə ideallara sədaqət 
göstərmiş, elmimizin, ədəbiyyatımızın keşiyində mərdliklə 
dayanmışdır. 

Miskin Abdalla bağlı tarixi fakt, məlumat və rəvayətlər, həm¬ 
çinin onun zəngin ədəbi yaradıcılıq nümunələri: yaratdığı çoxlu 
sufı-təsəvvüf məqam və hallarını rəmzləşdirən bəstələri, sonra¬ 
kı adı ilə «aşıq-musiqi» havaları, özünün yaratdığı və haqqında 
sağlığında və ya vəfatından sonra yaradılmış dastanlar, özünün 
yazdığı müxtəlif janrda çoxsaylı şeirləri - zəngin ədəbi irsinin 
toplanılıb, nəşr edilməsi nə qədər məsuliyyətli və ağır zəhmət 
tələb edən iş idisə, Tofiq Hüseynzadə bu işi çox böyük həvəs 
və peşəkarlıqla yerinə yetirərək, öz ulu babası və Azərbaycan 
tarixi, ədəbiyyatı qarşısında misilsiz xidmətlər göstərmişdir. 

Tofiq Hüseynzadənin ulu babası Miskin Abdalla bağlı araş¬ 
dırmaları, gərgin zəhməti onun zəngin irsinin toplanılması və 
onunla bağlı əsl həqiqətlərin üzə çıxmasında misilsiz rol oy¬ 
namışdır. Tofiq Hüseynzadə ilə bağlı kitab və jurnallarda nəşr 
olunmuş aşağıdakı fikirləri oxuculara çatdırmağı özümə borc 
bilirəm: 

Hüseyn İsmayılov (Azərbaycan Milli Elmlər Akademiyası¬ 
nın Folklor İnstitutunun sabiq direktoru, filologiya elmləri dok¬ 
toru): «Böyük el sənətkarı ilə bağlı ən böyük həqiqətlərin yeganə 
qaynağı və ünvanı əsrlərdən bəri göyçəlilərin müqəddəs ziyarət¬ 
gahı, iman, güman yeri olan Miskin Abdal ocağıdır, Göyçənin 
Sarıyaqub kəndində Miskin Abdalın doğulduğu, övladlarının 
1988-ci ilin məlum hadisələrinə qədər yaşayıb-yaratdığı doğma 
ocaqdır. Məhz bu səbəbdəndir ki, Miskin Abdal nəslinin həqiqi 
varislərindən olan Tofiq Hüseynzadənin öz ulu babası ilə bağlı 
son illərdə apardığı axtarışlar diqqəti daha çox cəlb etməkdədir. 
O, Sarıyaqub kəndinin dünya yorub, yola salmış nurani, pirani 
ağsaqqal və ağbirçəklərinin dillərindən düşməyən əfsanələri, rə¬ 
vayətləri, şeir və dastanları, «Ocağa» sahiblik edən qohum-əqrə¬ 
balarının Miskin Abdalla bağlı zaman-zaman, nəsillərdən-nəsil¬ 
lərə ötürdükləri ölməz həqiqətləri böyük məhəbbətlə toplayıb, 
bir araya gətirmiş, bir çox qaranlıq mətləblərin obyektiv elmi 
şərhinə gözəl imkanlar yaratmışdır. Sənətkarla bağlı söylənilən 
fikirlərin, mübahisəli məqamların dürüstləşdirilməsində onun 
apardığı axtarışların mühüm əhəmiyyəti vardır». (Azərbaycan 
Milli Elmlər Akademiyasının Ədəbiyyat İnstitutunun Elmi Şu¬ 
rasının qərarı ilə 1999-cu ildə çap olunmuş «Azərbaycan şifahi 
xalq ədəbiyyatına dair tədqiqlər» kitabındakı (VIII cild, s.104) 
«Miskin Abdalın şəxsiyyəti və taleyi (uydurmalar, həqiqətlər) 
başlıqlı elmi-tədqiqat yazısından). 

Azad Ozan Kərimli: «Miskin Abdalın oğul törəməsi Tofiq 
Hüseynzadənin dərin, qeyrətli çalışmaları və fıloloji elmlər dok¬ 
toru, professor Hüseyn İsmayılovun araşdırmaları nəhayət ki, 
siyasi və saz-söz mədəniyyət tariximizdə ən böyük qondarma- 
çılıqlarından birinə son qoydu. Miskin Abdal tariximizdə Dədə 
Qorqud səviyyəli azman şəxsiyyətlərdən biridir və bəlkə də, on¬ 
dan üstündür. Miskin Abdalı çağdaş anlamda professional, yük¬ 
sək səviyyəli Göyçə aşıq məktəbinin ilki, bir növ mürşidi, xe¬ 
yir-dua verəni, ustadlar ustadı saya bilərik» («Musiqi dünyası» 
jurnalının 2000-ci il tarixli 1 №-li sayında (s.68) dərc olunmuş 
«Göyçə aşıq məktəbi» adlı məqaləsindən). 

Gülxani Pənah: «Azərbaycan müstəqillik əldə etdikdən 
sonra Miskin Abdalın yaradıcılığının toplanılmasında «canlan¬ 
ma» yaranmış və Miskin Abdal nəslinin layiqli davamçısı, təkcə 
genetik deyil, həm də ruhani bağlılığı, mənəvi-əxlaqi kamilliyi 
ilə ulu babasının yolunu davam etdirən Tofiq Hüseynzadənin 
ulu babası haqqında gərgin araşdırmaları, professor Hüseyn İs¬ 
mayılovun və digər folklorşünasların zəhməti sayəsində onun 
çoxsaylı şeirləri və ədəbi yaradıcılığı (dastanları, aşıq mahnıları 
- bəstələri və sair) toplanılaraq nəşr edilmişdir.» (Gülxani Pə¬ 
nah «Saz-söz sənətkarları - Dədə Şəmşir» Bakı, 2013). 

Tofiq Hüseynzadənin «Səfəvilərin böyük övliyası - Mis¬ 
kin Abdal» (Bakı, «Şəms» 2005, 386 səh.) kitabı bunun bariz 
nümunəsidir. Burada uzun illərin zəhməti, bir folklorşünas əz- 
mkarlığı boy göstərir. Müəllifin bir qeydini veririk: «Böyük 
dövlət xadimi, filosof, diplomat, sərkərdə, sufi şair, Azərbaycan 
aşıq, saz, söz dünyasının ilkin mahir ustadı, müqəddəs ocaq sa¬ 
hibi, maarifçi insan, gözəl müəllim, müdrik el ağsaqqalı, övliya 
Miskin Abdal (əsl adı Hüseyn Məhəmmədoğludur) təxminən 
1430-cu ildə qədim Göyçə mahalının keçmiş Zərgərli, sonralar 

Sarıyaqub adlanan kəndində «Zərgərli» tayfasının adlı-sanlı nü¬ 
mayəndəsi Cəfər oğlu Məhəmmədin ailəsində doğulmuşdur» 
(səh.21). Olduqca maraqlı, həm də gərəkli informasiya yükü 
ilə səciyyələnən bu mətn Miskin Abdal yaradıcılığını müxtəlif 
istiqamətlərdə araşdırmağa şərait yaradır. Bir məsələni vurğu- 
layaq ki, bu böyük şəxsiyyətlə bağlı mənbələr günümüzə qə¬ 
dər elə də çoxlu fakt bolluğu gətirib çıxarmamışdır. Lakin xalq 
arasında yaşanan hadisə, əhvalatlar, yarıəfsanə, yarıhəqiqət xa¬ 
rakterli söylənilənlər bizə dəqiqləşmələr aparmağa, həyatı və 
şəxsiyyəti ilə bağlı müəmmaları aydınlaşdırmağa imkan verir. 
Tofiq Hüseynzadənin adı çəkilən kitabı bu istiqamətdə ən əsaslı 
mənbələrdəndir. 

Tofiq Hüseynzadə həmin kitabın nəşrindən sonra da 2005- 
ci ilin may ayından başlayaraq, ulu babası Hüseyn Məhəmməd 
oğlunun tanındığı «Miskin» və «Abdal» adlarının daşıdığı yük¬ 
sək təsəvvüf-sufı mərtəbə-anlayışları ilə bağlı çox ciddi elmi 
araşdırma aparmağa başlamışdı. Bunun da ciddi səbəbləri var 
idi. Həmin anlayışların təsəvvüfdə daşıdığı əsl mənaları ilə bağlı 
bu günə qədər folklorşünas, ədəbiyyatşünas və tarixçi alimlər 
arasında birmənalı mövqe olmamışdır. Bəziləri həmin anlayışla¬ 
rın daşıdığı adi mənalarından uzağa gedə bilməmiş, bəziləri isə 
onun təsəvvüfdə daşıdığı mənaları az-çox ifadə edə bilsələr də, 
onun əsaslı elmi izahını verə bilməmişlər. Ona görə də bu məsələ 
Tofiq Hüseynzadəni çox narahat edir, ulu babasının təxəllüslə¬ 
rinin əsaslı elmi izahını çox vacib sayaraq, buna isə, ancaq və 
ancaq təsəvvüf - sufi nəzəriyyəsini dərindən öyrənməklə nail 
olmağı mümkün sayırdı. Məhz bu səbəbdən, o, təsəvvüf, sufi 
nəzəriyyələrinin tarixi, təşəkkülü, inkişaf mərhələlərinə aid çox¬ 
saylı ədəbiyyatları araşdırmağa və mövzunu daha dərindən dərk 
etməyə baş vurmuşdu. Bununla bağlı bizim tez-tez görüşlərimiz 

və diskussiyalarımız olurdu və mən onun bu işə nə dərəcədə 
həvəslə yanaşdığının şahidi olduqca, ədəbiyyatşünaslığımızın 
qaranlıq səhifəsi sayılan bu məsələyə onun bir gün aydınlıq 
gətirəcəyinə qətiyyətlə inanırdım. «Miskin» və «Abdal» anla¬ 
yışlarını, nəhayət ki, Tofiq Hüseynzadənin sayəsində öz «adları 
ilə» çağıracağımıza, yəni o sözlərin əsl mənaları ilə anlaşılacı- 
ğına dair sanballı bir tədqiqat əsəri əldə edəcəyimizə əmin idim. 
Onun necə zəhmət bahasına, çoxsaylı təsəvvüf - sufilik nəzə¬ 
riyyələri ilə bağlı mənbələri (Azərbaycan, türk, fars, ərəb və rus 
mənbələrindən, Azərbaycan, türk və rus dillərində) yüksək səy¬ 
lə araşdırıb Miskin və Abdal anlayışlarının Təsəvvüfdə, Sufilik 
nəzəriyyəsində tutduğu yer, məna, məzmun yükü, həmçinin o 
sözlərin tarixdə daşıdığı digər mənalar barədə də çox dəyərli 
elmi yazısını 1 il ərzində dərindən araşdırmaqla «Miskin Abdal 
- Qeyb Ərəni, Təsəvvüf Piri» adlı elmi əsər qismində 2006-cı 
ilin may ayının sonlarına yaxın başa çatdırdığını bilirdim. 

Tofiq Hüseynzadənin hazırkı şeirlər kitabının çapa hazır¬ 
landığını biləndə onun oğlu Mehdi Hüseynzadədən atasının bu 
mövzuda, yəni Miskin və Abdal anlayışlarının təsəvvüfdə daşı¬ 
dığı mənalar barədə elmi araşdırmasının olduğunu bildirdim və 
həmin, «Miskin Abdal - Qeyb Ərəni, Təsəvvüf Piri» əsərinin də 
onun yadigarı kimi gələcəkdə nəşr edilməsi məsələsini müza¬ 
kirə etməyimiz üçün mənə təqdim etməsini xahiş etdim. Meh¬ 
di Hüseynzadə atasının «Miskin Abdal - Qeyb Ərəni, Təsəv¬ 
vüf Piri» başlıqlı əsərinin əlyazmasını mənə təqdim etdi. Mən 
həmin əlyazmaları oxuduqca onun son dərəcə mükəmməl el¬ 
mi-tədqiqat əsəri olmasının şahidi oldum. Həmin əsər Miskin və 
Abdal anlayışlarının təsəvvüf mənaları ilə bağlı əhatəli, komp¬ 
leks yanaşma metoduna, dərin təhlillərə və müqayisələrə əsas¬ 
lanmaqla, hazır dissertasiya işi səviyyəsində, bu mövzuda ilk 

obyektiv elmi-tədqiqat əsəridir - desəm, yanılmaram. O, Miskin 
və Abdal anlayışlarının tarixin müxtəlif mərhələlərində, fərqli 
aspektlərdə daşıdıqları bütün məna çalarları ilə bağlı ən xırda 
incəlikləri də tədqiq etmiş və hər iki anlayışın Sufizm nəzəriy¬ 
yəsində, Təsəvvüfün anlayışlar (Sufizm mərhələləri, dərəcələ¬ 
ri, səviyyələri, məqam və halları) iyerarxiyasında ən yüksək 
mövqedə dayandıqlarını elmi dəlillərlə sübuta yetirmişdir. 

Mən Mehdi Hüseynzadə ilə atası Tofiq Hüseynzadənin 
«Miskin Abdal - Qeyb Ərəni, Təsəvvüf Piri» əsərinin də oxu¬ 
cular və tədqiqatçılar, folklorşünaslığımız, ədəbiyyat tariximiz 
üçün son dərəcə dəyərli və maraqlı olacağını nəzərə alıb, mər¬ 
humun nəşr ediləcək «Xəyal cığırı» adlı 3 cildlik şeirlər kita¬ 
bına daxil edilməsinin, bu kitabda işıq üzü görməsinin gərək¬ 
liyini təklif etdim və o mənimlə razılaşdı. Mən mərhum Tofiq 
Hüseynzadənin bu elmi-tədqiqat əsərinin də Miskin Abdalın 
həyatı, fəaliyyəti və yaradıcılığını məhz təsəvvüf - sufilik nəzə¬ 
riyyəsi kontekstində araşdırmalı olan tədqiqatçılar üçün bir lo- 
komativ olacağına əminəm. 

Tofiq Hüseynzadənin jurnalist kimi 
ictimai-siyasi fəaliyyəti 

Tofiq Hüseynzadənin elmi-ədəbi yaradıcılığı bununla məh¬ 
dudlaşmır. Onun jurnalist kimi çoxşaxəli fəaliyyəti də ayrıca bir 
istiqamətdir. 

Onun hələ orta məktəbdə oxuduğu illərdən başlayaraq mət¬ 
buat səhifələrində dərc olunmuş, o cümlədən Basarkeçər rayon 
partiya komitəsinin qəzeti, Ermənistanda nəşr olunan cəmi 4 qə¬ 
zetdən biri olan, həm Azərbaycan, həm də erməni dillərində nəşr 
olunan, ilk adı «Qııımzı Basarkeçər», sonra dəyişdirilərək «Bol¬ 
luq uğrunda», daha sonra isə «Vardenis» adlanan qəzetdə həm 
ədəbi işçi, həm də sonradan şöbə müdiri vəzifələrində çalışarkən 
nəşr olunmuş saysız-hesabsız məqalələri, habelə Ermənistan SSR- 
də ən nüfuzlu dövlət qəzeti olan, yenə də həm Azərbaycan, həm 
də erməni dillərində nəşr olunan «Sovet Ermənistanı» qəzetində 
ictimai xadim kimi dərin məzmunlu məqalələrlə çıxışları - dövlə¬ 
tin ictimai-siyasi həyatında fəal iştirakı xüsusilə vurğulanmalıdır. 
Təsadüfi deyildir ki, T.Hüseynzadə 1987-ci ildə SSRİ Jurnalistlər 
Birliyi kimi mötəbər quruma üzv qəbul olunmuşdu. 

Həmin dövrdə o, 1982-ci ildən hakim Kommunist Partiyası¬ 
nın üzvü olmuş, 1990-cı ilin yanvar ayında Bakı şəhərində SSRİ 
qoşunları tərəfindən mülki - dinc əhaliyə qarşı çoxsaylı ölüm¬ 
lərlə nəticələnən vəhşilik aktı törədiləndən dərhal sonra partiya 
üzvlüyündən xaric edilmək barədə müraciət edərək, üzvlükdən 
çıxmışdır. Bundan sonrakı ictimai fəaliyyətində Tofiq Hüseyn¬ 
zadə heç bir siyasi partiyaya üzv olmasa da, bir vətəndaş kimi 

Azərbaycan dövlətçiliyinin möhkəmləndirilməsi üçün folk- 
lorşünas, jurnalist və pedaqoq kimi - öz gücü daxilində səylə 
çalışmışdır. 

Belə ki, 1988-ci ilin məlum hadisələrindən sonra o, Azər¬ 
baycana köçdükdən sonra Qazax rayonunda yaşayarkən həmin 
rayon qəzeti olan «Qalibiyyət bayrağı»nda məqalələrlə çıxış et¬ 
miş, 1989-cu ildə Bakı şəhərinə köçdükdən sonra isə pedaqo¬ 
ji, elmi-tədqiqat fəaliyyətləri ilə yanaşı, «Yeni Azərbaycan», 
«Haqq yolu» və «Millət» qəzetlərində jurnalist kimi fəaliyyət 
göstərərək dövrünün ictimai-siyasi hadisələrinə dərin təhlil¬ 
lər vermiş, ictimai rəyin dövlətçilik, müstəqillik və ədalətlilik 
prinsipləri üzərində formalaşması istiqamətində faydalı işlər 
görmüşdür. O, həmçinin digər mətbuat orqanlarında, o cümlə¬ 
dən «Azərbaycan», «Xalq qəzeti», «Respublika», «Ulu Göy¬ 
çə», «Palitra», «Paritet», «Ədalət», «Ekspress», «Günaydın» 
və digər qəzetlərdə, habelə «Dirçəliş» və sair jurnallarda da 
ictimai-siyasi mövzularda çoxsaylı məqalələrlə, mərkəzi döv¬ 
lət radio və televiziyasında, folklorşünaslıqla bağlı, xüsusilə ulu 
babası Miskin Abdalla bağlı təşkil olunan verilişlərdə çıxışlar 
etmişdir. 

Tofiq Hüseynzadənin tədqiqatçı ziyalı kimi araşdırma is¬ 
tiqamətlərindən biri də II Dünya müharibəsində misilsiz rəşadət¬ 
lər göstərmiş Azərbaycan xalqının qəhrəman oğlu, Sovet İttifaqı 
Qəhrəmanı Mehdi Hüseynzadənin döyüş yolu haqqında onun 
bilavasitə cəbhə yoldaşlarının, hər hansı təhriflərə, saxtalığa yol 
vermədən, ilk mənbədən səhih məlumatların toplanılaraq, mət¬ 
buatda geniş işıqlandırılması olmuşdur. Tofiq Hüseynzadə tərə¬ 
findən mətbuatda dərc edilmiş silsilə məqalələrdə «Mixaylo»- 
nun silahdaşı olmuş və ondan rəssamlıq sənətini öyrənmiş Qər¬ 
bi Azərbaycanın Zəngibasar (Masis rayonu) bölgəsindən olan, 

Miskin Abdalın portretinin müəllifi, əməkdar rəssam Cabbar 
Quliyevin Mehdi Hüseynzadənin saysız-hesabsız və əfsanəvi 
qəhrəmanlıqları ilə bağlı, həmin vaxtadək ictimaiyyətə məlum 
olmayan xatirələri, xüsusilə dəyərlidir. 

Təsadüfi deyildir ki, Tofiq Hüseynzadə oğullarından birinə 
də məhz əfsanəvi partizan «Mixaylo»nun - Mehdi Hüseyn¬ 
zadənin şərəfmə, onun adını qoymuş, oğlu Mehdi Hüseynza¬ 
dəyə həsr etdiyi «Oğluma» adlı şeirində (09.02.1979) ona da 
vətənpərvərlikdə, igidlik və şücaətdə «Mixaylo»ya bənzəməyi 
arzulamışdır: 


«Qurban olum adına, 
Adınla yaşa, oğlum. 
Həyat çatsın dadına, 
Ömrii vur başa, oğlum. 

Hər elmi öyrən dərin, 
Ulduzu ol səhərin. 

Oxu, çalış günlərin, 
Keçməsin boşa, oğlum. 

Yaratmağa hazır ol, 

Nə tənbəlləş, nə yorul, 
Vətənində sən, vurul 
Torpağa-daşa, oğlum. 

Bağça sal çətir-çətir, 
Əməlin saçsın ətir. 

Bir yeni bahar gətir 
Hər gələn qışa, oğlum. 

Böyü, siilhə dayaq ol, 

Sərhədlərdə oyaq ol. 

Mehdi kimi layiq ol 
Min-min alqışa, oğlum. 

Dünya, əzizdir bu ad, 

Düşünmə, demə heyhat. 

Yaşadığın bu həyat 
Deyil tamaşa, oğlum. 

Ad almaq deyil asan, 

Ölümdən qorxmaz insan. 

Çəkilsin zaman-zaman 
Adınız qoşa, oğlum!». 

Tofiq Hüseynzadənin sevimli oğlu Mehdi Hüseynzadə də 
atasının arzularını yerinə yetirərək, ikiqat məsuliyyəti - Azər¬ 
baycan xalqının qəhrəman oğlu «Mixaylo»nun adını, həmçinin 
ulu babası Miskin Abdaldan, babalarından və atasından ötürülən 
genetik varisliyi ləyaqətlə daşımağı, yaşatmağı, bu adı yüksək¬ 
lərdə saxlamağı bacardı. 

Tofiq Hüseynzadənin şeir (nəzm) yaradıcılığı 

Tofiq Hüseynzadənin zəngin ədəbi irsinin - çoxsaylı şe¬ 
irlərinin toplanılıb, nəşr olunması istiqamətində oğlu Mehdi 
Hüseynzadənin zəhməti çox təqdirəlayiqdir. O, 2017-ci ilin 
sentyabr ayında atasının «Aşıq deyişmələrinin poetikası» möv¬ 
zusunda dissertasiya işi monoqrafiya qismində nəşr olunduqdan 
sonra, atasının hələ gənclik illərindən qələmə aldığı, gənc yaş¬ 
larında və sonradan qəzetlərdə, jurnallarda və kitablarda nəşr 
olunmuş, həmçinin nəşr olunmasa da, müəllifin əlyazmaları 
şəklində ayrı-ayrı dəftərlərində saxlanılan şeirlərini toplayıb, bir 
araya gətirərək, onların bir kitab şəklində nəşr olunması məqsə¬ 
dilə ədəbiyyatşünas kimi oxuyub, rəyimi bildirməyim üçün on¬ 
ları mənə təqdim etdi. 

Mən bu müddət ərzində Tofiq Hüseynzadənin bütün şeirlə¬ 
rini diqqətlə və böyük həvəslə oxudum. Açığını deyim ki, çox 
zəngin, böyük və əsrarəngiz bir şeriyyət dünyasına qapılmışdım. 
Onun şeirlərinin hər biri Azərbaycan ədəbi dilinin bütün incəlik¬ 
lərini, ülviyyətini özündə xüsusi məharətlə əks etdirməklə yana¬ 
şı, ən əsası, bədii, fəlsəfi ideya məzmunu ilə çox fərqli, seçilən 
nəzm nümunələri kimi dəyərlidir. Şeirlərinin yüksək ümum¬ 
bəşəri ideallara - mənəvi, ədəbi, əxlaqi, həmçinin vətənpərvər¬ 
lik, milli, dini dəyərlərə tabe olmaqla vahid süjet xətti təşkil et¬ 
məsi - vahid ideya məzmununa malik olması hər bir ədibə, şairə 
xas olan xüsusiyyət deyildir. 

Heç şübhəsiz, Göyçə mahalı ta qədimdən şifahi xalq ədəbiy¬ 
yatının beşiyi kimi bu sahədə öncül yerini qoruyub, saxlamışdır. 

Göyçə bəşəriyyətin ən qədim yaşayış məskənlərindən biri ola¬ 
raq sivilizasiyaların qovuşduğu, boy göstərib artdığı, dünyaya 
səpələndiyi məkandır. Tövrat (Bibliya), habelə digər tarixi səl- 
namələrə və faktlara əsasən, Nuh zamanında baş vermiş Böyük 
Daşqından sonra Nuhun gəmisi Göyçənin ətrafında Ağrı dağı¬ 
nın zirvəsinə toxunub dayanmış, bəşəriyyətin yeni sivilizasiyası 
məhz bu torpaqlardan dünyaya yayılmışdır. Deməli, bəşəriyyə¬ 
tin yeni beşiyi məhz Göyçə və ətraf əraziləri olmuşdur. Nuhun 
oğulları, nəvə-nəticələrindən törəyən dünyanın indiki xalqları¬ 
nın uluları da bu torpaqlarda artıb-çoxalmış, tədricən sonrakı 
dövrlərdə ətrafa səpələnmişlər. Təsadüfi deyildir ki, norveçlilə- 
rin, qədim vikinqlərin və başqa xalqların məhz Azərbaycan əra¬ 
zilərindən həmin ölkələrə yayılmasına dair təkzibedilməz tarixi 
faktlar həmin xalqların öz tarixçi alimlərinin, o cümlədən dün¬ 
yaca məşhur norveçli səyyah, dünya şöhrətli alim Tur Heyerda- 
lın tədqiqat əsərləri ilə də təsdiq olunmuşdur. 

Dərin qatlarında Göyçə və onun müqəddəs torpağı özün¬ 
də tarixin çox sirrlərini yaşatmaqdadır. «Kitabi Dədə Qorqud» 
dastanlarında Göyçə Türk boylarının qədim yurd yeri kimi 
vəsf olunur. Göyçə Nuhun oğlu Yafəsin və onun oğlu Türkün 
Ata yurdu, Oğuz Xanın vətəni olmaqla özündə Türkün və bü¬ 
tün bəşərin mənəviyyatını, əxlaqını, saz-söz sənətinin ən dərin 
sirrlərini yaşatmışdır. Göyçə məşhur ozanlar: Ozan Cəlil, Ozan 
Heydər, Ozan İbrahim, ozanlıqdan aşıqlığa keçidin ən görkəmli 
nümayəndəsi, Tofiq Hüseynzadənin ulu babası Miskin Abdal, 
həmçinin məşhur aşıqlar: Ağ Aşıq, Aşıq Ah, Aşıq Ələsgər kimi 
onlarla digər ustad sənətkarların vətənidir. Göyçə Türk mədə¬ 
niyyətinin beşiyi - Ocağı kimi Azərbaycana, Türk dünyasına və 
bütün dünya mədəniyyətinə dəyərli töhfələr vermişdir. 

Miskin Abdal nəslinin, şəcərəsinin tanınmış nümayəndəsi 
Tofiq Hüseynzadə də bu böyük Ocağın nümayəndəsi kimi ulu 
babaları kimi sözlə, sənətlə yaşamışdır. O, irsi olaraq ulu babası 
Miskin Abdaldan ötürülən övliyalıq, sufilik, pirlik, şairlik infor¬ 
masiyasının daşıyıcısı, həm də yaşadığı Göyçə ədəbi mühitinin 
zəngin ruhi aləminin fəal nümayəndəsi kimi bu böyük ədəbiyyat 
ənənəsini davam etdirməyə «borclu» idi. 

Tofiq Hüseynzadənin şeir yaradıcılığına dair qalaq-qalaq 
dəftərləri və materialları təhlil etdikcə, qarşımda bir-birindən 
maraqlı yeni-yeni səhifələr açılırdı. Onun gənc yaşlarında mət¬ 
buatda işıq üzü görmüş şeirləri ilə tanış oluram. Tofiq Hüsey¬ 
nzadə hələ gənc yaşlarından, tələbə olduğu vaxtlarda - Bakı 
şəhərində yaşadığı illərdə qələmə aldığı şeirlərinin nəşr olunma¬ 
sı və gələcək yaradıcılıq istiqamətlərinin müzakirə edilməsi ilə 
bağlı Azərbaycanın xalq şairi Rəsul Rza ilə dəfələrlə görüşüb, 
fikir mübadiləsi aparmışdır. «Ədəbiyyat və İncəsənət» qəzeti¬ 
nin 15.02.1969-cu il tarixli sayında «Gənc yazıçıların Ümumit- 
tifaq müşavirəsi ərəfəsində» bölməsində xalq şairi Rəsul Rza, 
məqaləsində digər gənc şairlərlə yanaşı Tofiq Hüseynzadənin 
«Mən insanam» adlı şeirini də çoxsaylı şairlərin şeirləri içərisin¬ 
dən bəyənib, seçərək onu lirik şeir kimi yüksək qiymətləndirmiş, 
rəy vermiş və həmin bölmədə adı çəkilən şeir dərc olunmuşdur. 

Tofiq Hüseynzadənin, ədəbi fəaliyyəti çərçivəsində həmin 
dövrün şairlərindən, xüsusilə, eyni ruhlu vətənpərvər şair Xə¬ 
lil Rza ilə çox yaxın, dostluq münasibətləri yaranmış, dəfələrlə 
Xəlil Rzanın yaşadığı mənzildə də şeir məclisləri təşkil etmiş¬ 
lər. Xəlil Rzanın Tofiq Hüseynzadəyə bağışladığı kitabları onun 
şəxsi kitabxanasında indi də saxlanılır. O, Tofiq Hüseynzadəyə 
özünün və başqa şair və yazıçıların bir neçə kitabını, o cümlə¬ 
dən 1971-ci ildə Bakıda nəşr olunmuş «Yeni zirvələrə», 1967-ci 

ildə Bakıda nəşr olunmuş «Krasnodon qartalları» kitabını, 
24.03.1971-ci ildə Mirvarid Dilbazinin «Bənövşələr üşüyəndə» 
kitabını hədiyyə etmişdir. Xəlil Rza hədiyyə etdiyi «Krasno¬ 
don qartalları» kitabında «Böyük arzular ilə yaşayan şair qar¬ 
daşım Tofiq Hüseynə dostu Xəlil Rzadan nişanə. 09.01.1968», 
24.03.1971-ci ildə hədiyyə etdiyi Mirvarid Dilbazinin «Bənöv¬ 
şələr üşüyəndə» kitabında «Bu dəyərli kitabı şair dostumuz To¬ 
fiq Hüseynli bəyə yadigar verirəm. Qoy Mirvarid xanımın incə 
və qüdrətli poeziyası səni daim yaradıcılıq axtarışlarına səslə¬ 
sin! Xəlil Rza Odsevər, 24 mart 1971, (Bakı Vidadi, 88, otaq 11, 
tel: 92-78-94)» ürək sözlərini və qeydlərini yazmışdır. 

Eyni zamanda, onun ədəbi yaradıcılığı ilə bağlı İrəvanda 
yaşayan şair Hidayətlə (sonradan Azərbaycan Respublikası Pre¬ 
zidentinin müşaviri və səfir vəzifələrində çalışmış yazıçı, şair 
Hidayət Orucov) də çox yaxın münasibətləri olmuş, İrəvanda 
Azərbaycan poeziyası günlərində, şair və yazıçıların mütəma- 
di təşkil olunan yığıncaqlarında və konfranslarında yaxından 
iştirak və əməkdaşlıq etmiş, (19-21 may 1982-ci il tarixlərdə 
İrəvan şəhərində Ermənistanda yaşayan Azərbaycanlı yazıçıla¬ 
rın Respublika müşavirəsində, 29.03.1983-cü il tarixdə İrəvan 
şəhərində Ermənistan Yazıçılar İttifaqının Böyük Salonunda 
təşkil olunmuş Azərbaycan poeziyası gecəsi»ndə və sair) onla¬ 
rın fəaliyyəti mərkəzi mətbuat orqanı olan «Sovet Ermənista¬ 
nı» və digər mətbuat orqanları, Ermənistan dövlət televiziyası 
və radiosunda geniş işıqlandırılmışdır. Hidayət Orucovun Tofiq 
Hüseynzadəyə hədiyyə etdiyi 1982-ci ildə İrəvanda «Sovetakan 
qroğ» nəşriyyatı tərəfindən nəşr olunmuş «Zirvə cığırı» kitabın¬ 
dakı yazısını oxuyuram: «Gələcəyinə ümidlə baxdığım şair qar¬ 
daşım Tofiq Hüseynova yadigar qalsın. 1983, yanvar, İrəvan». 


88 




Xəyal cığırı - I cild 


iu.3uusu.u> wnjbbPh иһпмз-зид, ^.агапыз-зпһх, 

ПРАВЛЕНИЕ C01O3A ПИСАТЕЛЕИ АРМЕНИИ 

Лерматли ^офиг Һусејнов . 

19-21 may 1982-ci il tarixlərdə İrəvan şəhərində Ermənistan 
Yazıçdar İttifaqının Böyük Salonunda təşkil olunmuş «Azərbay¬ 
can poeziyası gecəsi»nə dəvət məktubu 

Уважаемыи товаршд 



Приглашаем Bac на вечер азер- 
баиджанскои поззии, которыи со- 
стоитсн 29-го марта 1983 года в 
болыном зале Дома литераторов 
Армении- 


Начало в 19—30. 


Совет по азербаиджанскои 
литературе СП Армении 

Тип. ЕГУ, з. 424, т. 400. 


29.03.1983- 
cü il tarixdə 
İrəvan şəhərində 
Ermənistan 
Yazıçdar 
İttifaqının Böyük 
Salonunda təşkil 
olunmuş «Azər¬ 
baycan poezi¬ 
yası gecəsi»nə 
dəvət məktubu 



hopsam İİSgsJjäfcf/ 

Ы1ДАЈӘТ 

Зирвә чығыры 


Yazıçı, şair 
Hidayət Orucovun 
T. Hüseynzadəyə 
1983-cü ildə 
bağışladığı kitab 


■%Ofacı 


faf> ı . 


«Советакан гроғ» нөшријјаты, 

ЈЕРБВАН— 1982. 

Xalq şairi 
Xəlil Rzanın 
T. Hüseynzadəyə 
1968-ci ildə 
bağışladığı kitab 

Xəlil Rzanın 
T.Hüseynzadəyə 
1971-ci ildə 

ӘДӘБИ ЕРМӘНИСТ AH—83 


АЛМАНАк 


«Совегакан гроғ> нәшрвјЈагы 
Јереван—1985 


Tofiq Hüseynzadənin şeirləri 1985-ci ildə İrəvan şəhərində nəşr 
olunmuş Ermənistanda yaşayıb-yaradan Azərbaycanlı şairlərin, 
yazıçıların və tədqiqatçıların əsərlərinin toplusuna - «Ədəbi Er- 
mənistan-83» kitabına daxil edilmişdir. 






TOFİQ HÜSEYNZADƏ - AŞ/ä DEYİŞMƏLƏRİNİN POETİKAS / Səhvilərin böyük övliyas, - Miskin Abdal 

Tofiq Hüseynzadənin sağ¬ 
lığında 2005-ci ilin may 
ayında nəşr olunmuş «Səfə- 
vilərin böyük övliyası - Mis¬ 
kin Abdal» kitabı 


Tofiq Hüseynzadənin 2003- 
2005-ci illərdə yazdığı, 
2017-ci ilin sentyabr ayında 
nəşr olunmuş «Aşıq deyiş¬ 
mələrinin poetikası» kitabı 

Tofiq Hüseynzadənin şeriyyət xəzinəsi çoxçalarlı, çoxcəhətli 
olub, demək olar ki, bütün mövzuları: şəxsi, milli və ümumbəşə¬ 
ri ölçülərdə mədəni, əxlaqi, tarixi, ümumiyyətlə, sosial - ictimai 
həyatın bütün sahələrini əhatə edən məsələləri, həmçinin, xüsu¬ 
si istiqamət kimi pak, saf, təmiz eşqini, sevgi münasibətlərini 
əhatə etməklə böyük bir mənəviyyat ümmanını xatırladır. Onun 
şeir yaradıcılığı forma baxımından da zəngin və rəngarəngdir. 
O, Azərbaycan ədəbiyyatına xarakterik şeirin müvafiq növ və 
ölçülərinə - qoşma, gəraylı, təcnis, məsnəvi, həmçinin, sərbəst 
şeir, poema formalarına üstünlük vermiş, habelə, təmsil, baya¬ 
tı, rübai və qəzəl, mədhiyyə, mərsiyə janrlarında da gözəl, na¬ 
dir nümunələr yaratmışdır. Onun çoxsaylı şeirləri, hələ keçmiş 
SSRİ dövründə, əsasən, Qərbi Azərbaycanda (Ermənistan) nəşr 
olunan «Vardenis», «Sovet Ermənistanı» qəzetlərində, «Ədəbi 
Ermənistan-83» kitabında (1985), Azərbaycanda isə Qazax ra¬ 
yonunda nəşr olunan «Qalibiyyət bayrağı», Sumqayıt şəhərində 
nəşr olunan «Sosialist Sumqayıtı», Bakı şəhərində nəşr olunan 
«Tibb kadrları uğrunda», «Gənc müəllim», «Ədəbiyyat və İn¬ 
cəsənət», «Azərbaycan müəllimi», «Ulu Göyçə» qəzetlərində, 
«Kirpi» jurnalında «Tofiq Hüseynzadə», «Tofiq Hüseynov», 
«Tofiq Məmmədoğlu», «Tofiq Məhəmmədoğlu» imzaları ilə 
dərc olunmuş (əlyazma şeirlərində, əsasən «Tofiq Qəmli» və ya 
sadəcə «Qəmli» təxəllüslərindən isitifadə etmişdir), 1991-ci ildə 
Azərbaycan müstəqillik əldə etdikdən sonra isə Bakı şəhərində 
nəşr olunan ayrı-ayrı qəzet, jurnal və kitablarda, həmçinin müəl¬ 
lifi olduğu «Səfəvilərin böyük övliyası - Miskin Abdal» kita¬ 
bında dərc olunmuş, lakin indiyədək bütün şeirləri vahid kitab 
şəklində nəşr olunmamışdır. 

Onun şeirləri və özündən sonra qoyub getdiyi zəngin ədəbi 
irsi ilə yaxından tanış olub, təhlil etdikcə, elmin bütün sahələrinə 




Xəyal cığırı - I cild 


aid əsas əsərləri, habelə, dini-ilahi kitabların hamısını - Bibliya¬ 
nı (Tövratı, Zəburu, İncili və sair) və Quranı, çoxsaylı dini ədə¬ 
biyyatları, fəlsəfi əsərləri mütamadi olaraq mütaliə etdiyinin, 
dünyanın ən görkəmli filosoflarının, dünyaca tanınmış yaradıcı 
şair və nasirlərinin dünya ədəbiyyatının inciləri sayılan nəzm və 
nəsr əsərlərini, Azərbaycan və dünya ədəbiyyatını, tarixini, coğ¬ 
rafiyasını, psixologiya, sosiologiya və sair elmlərə aid sanballı 
əsərləri, demək olar ki, bütün humanitar və texniki elmləri zəruri 
və dərin səviyyədə yaxşı mənimsədiyinin şahidi olursan. Onun 
fərdi kitabxanasında öz dövrünün ən dəyərli əsərləri - kitabları 
olmuş, o, babalarından genetik olaraq ötürülən fitri, irsi daxili 
dünyasını öz zəhməti, istedadı ilə də daha da kamilləşdirmişdir. 
Məhz bunun nəticəsidir ki, onun şeirlərində hər cür xırda hiss və 
duyğulardan, yarımçıq, qərəzli prinsiplərdən, dağıdıcı, bölücü 
niyyət və məramlardan çox uzaq, ümumbəşəri dəyərlər sistemi 
- bütöv insani, fövqəl-insani əxlaq kodeksi təşəkkül tapmışdır. 

Tofiq Hüseynzadə şeirlərində, dəfələrlə, Göyçədən və Mis¬ 
kin Abdalın nəslindən olduğunu böyük fəxarətlə qeyd edərək, 
şeriyyət ilhamını, əsasən, aşıq ədəbiyyatının zirvəsi sayılan, ulu 
babası Miskin Abdalın ruhani varislərindən olan Göyçəli Aşıq 
Ələsgərin yaradıcılığından aldığını göstərir. Onun Aşıq Ələs¬ 
gərə həsr etdiyi bir neçə böyük həcmli şeirləri də bunu sübüt 
etməkdədir. 

Tofiq Hüseynzadə 13.11.1993-cü il tarixdə yazdığı «İn¬ 
cimə» adlı şeirində yazır: 

«Mən Tofıqəm, Miskin Abdal nəsliyəm, 

Həqiqətin, ədalətin əsliyəm, 

Nəğməkaram, ulu Göyçə səsliyəm, 

Şübhə etməz buna heç kəs, incimə». 

Şair, «Mən səndən ilham aldım» adlı şeirində (20.12.1968), 
şeriyyət ilhamını həmyerlisi, Göyçəli Aşıq Ələsgərdən aldığını, 
birmənalı olaraq təsdiq edir: 

«Əlimə aldım qələm, 

Hər xəyalım bir aləm. 

Yüyürüb, yıxılanda, 

Yıxılanda, qalxanda, 

Ey Aşıq Ələsgərim, 

Mən səndən ilham aldım». 

1967-ci ilin iyul ayında qələmə aldığı, Aşıq Ələsgərə həsr et¬ 
diyi «Sənət ustasına» adlı şeirində A.Ələsgərə müraciətlə deyir: 

«Ey, mənim qəlbimin sirli dastanı, 

Şairlik eşqinin böyük sultanı. 

Doğuldun, zamanda yaratdın nələr, 

Dil açdı önündə lal qərinələr. 

Qələmsiz söz açdın neçə əsrdən, 

Sən nələr demədin eşqi-hünərdən...» 

«Yaxşıdı» adlı şeirində (16.07.1968) Ələsgərin bir misrası¬ 
nın çox əsərdən dəyərli olduğunu bildirir: 

«Yazıq Qəmli dilə gəldi, alışdı, 

Həqiqəti söyləməyə çalışdı. 

Şair, küsmə! Ələsgərin, nə işdi, 

Bir misrası çox əsərdən yaxşıdı?..» 

Tofiq Hüseynzadə «Sənət ustasına» adlı şeirində (1967-ci il 
iyul) Aşıq Ələsgərin daim çağlayan şeriyyət ruhunun onun fiziki 
yoxluğundan sonra da əbədi var olaraq, özündə təcəlla etdiyini, 
«özünün ömrünə calandığını», onun mənəvi, şeriyyət dünyası¬ 
nın layiqli davamçısı, xələfi olduğunu, onun tarixi missiyasını 
davam etdirəcəyini bildirir: 

«Qələm nitqə gəldi: «Gör neçə dastan, 

Qələmsiz yaratdı o, böyük insan, 

Ölmədi, yaşayır. O, ölən zaman, 

Qəmlinin ömrünə calandı, getdi». 

«Məndədir» adlı şeirində (14.09.1969) də qəlbində doğma 
yurdunun sönməz od-alovunu, Aşıq Ələsgərin sözünü yaşatma¬ 
sını bəyan edir: 

«Vətənim, Vətənim - Azərbaycanın 
Sönməz, od-alovlu közii məndədir 
...Eşitsin dünyada hər qardaş elim, 

Aşıq Ələsgərin sözü məndədir. 

...Yazıram, sətirlər düzülür çin-çin, 

Hər sadə kəlməmdən bir məna seçin, 

Yaxşı bilirsiniz niyə, nə üçiin, 

Neçə sənətkarın gözü məndədir!?.» 

T.Hüseynzadə, «Hardasan?» adlı şeirində (27.04.1971) də 
«hər adi misrasının da Aşıq Ələsgərin eşqi ilə qanadlanacağını» 
vurğulayır: 

«Mənim əməllərim, mənim varlığım, 

Gələcək, ən böyük bəxtiyarlığım, 

Hər adi misram da, ancaq və ancaq 
Sənin eşqin ilə qanadlanacaq!». 

1968-ci ilin iyul ayında yazdığı «Mənim ünvanım» adlı şei¬ 
rində şair bunu açıq qeyd edir: 

«Mənim ünvanımı soruşan dostlar, 

Eşidin, nə böyük hekayətim var. 

Mənim ilk nəfəsim, mənim ilk səsim, 

Uşaqlıq illərim, gənclik həvəsim, 

Aşıq Ələsgərin ömrü, iqbalı, 

Göyçə mahalıdır - Göyçə mahalı». 

T.Hüseynzadə 1968-cı ilin fevralında qələmə aldığı «Dura 
bilmərəm» adlı şerində şeriyyətə bağlılığını belə tərənnüm edir: 

«Qoymaram həsrətdə şeri, sənəti, 

Vermişəm mən ona ilk məhəbbəti. 

Dostlar! Qınamayın, deyirəm qəti, 

Şeirsiz bircə an dura bilmərəm». 

«Məcnunam» adlı şeirində (07.07.1970) də şeiri Leyliyə, 
özünü Məcnuna bənzədərək, bu müqayisədə şeriyyətə olan öl¬ 
məz və sonsuz sevgisindən söz açır: 

«Mən ki Məcnunuyam dövrün, zamanın, 

Sənətin yolları biyabanımdır. 

Var olsun şeriyyət Azərbaycanım, 

Leyli tək sevgilim ilk dastanımdır». 

1967-ci ilin may ayında qələmə aldığı «Söz və mən» adlı 
şeirində, şeriyyət aləmi ilə özünü qarşılaşdıraraq ədəbi təsvir 
yaradır: 


«Söz insan hökmünün sirli yarıdır, 

Mənsə bu sözləri uyduran şair». 

«Dostuma giley» adlı şeirində (11.12.1968) şeriyyətə gəlişi¬ 
nin səbəblərini İlahi ilhamla bağlayır, «şöhrət və ad üçün deyil, 
tarixin, taleyin hökmü ilə İlahi ilhamla» şeirə gəlişini belə təsvir 
edir: 


«Mən qələm almadım şöhrət, ad üçün, 

Yaşadım, yaratdım bir, həyat üçiin. 

İlhamsız yazmadım bircə kəlmə də, 

Hər sadə xəyala cummadım, həm də. 

Nə vaxt ki, mən girdim şeir donuna, 

Baxıb təbiətin sonsuzluğuna, 

Dedim: 

- Tarix hökm eləsin, alım qələmi, 

Orda nəzmə çəkim gözəl aləmi». 

«Mən nələr görmədim» adlı şeirində (1967 noyabr) şeriyyət 
dünyasına könlünün ilhamı ilə gəldiyini, həyatının onunla da 
sona çatacağım bildirir: 

«Bilirəm, bu günlər coşan qələmi, 

Mən yox. Götürmüşdür əlinə könlüm. 

Onunla başlamış ömrümün dəmi, 

Onla qurtaracaq sonuncu günüm». 

«Qələm» adlı şeirində (1967 dekabr) isə qələmin qüdrəti, gücü 
ilə yaşadığını, qələmin qəlbinə sevinc bəxş etdiyini vurğulayır: 

«Bəzən, düşünəndə mən aram-aram, 

Üşüyür, ağrıyır sinəmdə yaram. 

Sənin qüdrətinə, gücünə varam, 

Könlümə sən, sevinc qatırsan, qələm!» 

«Şair xəyalım» adlı şeirində (14.07.1970) özündən sonra 
həyatda xatirə kimi şeriyyət dünyasının daim yaşayacağından 
söz açır: 


«Yazıram, 

hey yazıram, 

Ulduzlu, Aylı gecə... 

Xəyalımdan bir fikir 
Bu an keçir səssizcə: 

- Yazsam sənətkar kimi, 

Mən vurulsam bu ada, 

Məndən də bir xatirə, 

Məndən də bir yadigar 
Qalacaqdır dünyada». 

T.Hüseynzadənin «Şairlər ölməz» adlı şeirindən (1968 
iyun), «ürəkdən yazanların ölməzlik qazandıqlarına» dair ma¬ 
raqlı bir parçaya diqqət yetirək: 

«Dostlar! Tələsməyin, gələr bir zaman, 

Mən də dastan olub gəzərəm dildə. 

Yaxşı bilərsiniz, ürəkdən yazan 
Hələ, ölməmişdir bizim bu eldə». 

«Sözüm var mənim» adlı şeirində (21.07.1968) şeriyyət 
dünyası ilə özündən sonra «alaq basmayacaq iz» qoyduğunu 
dilə gətirir: 


«Belədir, dünyada tək qalsa-qalsa, 

Yadigar qalacaq insandan əsla, 

Həyatda böyük yox, kiçik də olsa, 

Bir, alaq basmayan izim var mənim». 

«Mənim müasirlərim» adlı şeirində (09.04.1971) isə şair, 
«himayədarları» və tutduqları vəzifə mövqeləri sayəsində şeriy¬ 
yət dünyasına ayaq açmış mənasız, məzmunsuz «şeirlər» yazan, 
«şair» adlanan qeyri-peşəkarların gec-tez layiq olduqları yerə 
qoyulacaqlarına inanır: 

«Bəli! O gün gələcək! 

Siz də, vəzifəniz də, 

O, mənasız və iyrənc 
Qalaq-qalaq kitablar 
Şeir sayılan şeirdə, 

Bəli! O, son hədəfdə 
Birdəfəlik öləcək!» 

«Şairlər» adlı şeirində də (03.02.1972) dünyada şairlərin 
müxtəlif olduğunu, hər birinin «xalqın gözündə və tarixdə la¬ 
yiqli yerlərini tutduqlarını» belə sətirlərlə anladır: 

«Şair var, bir kitabla 
Tarixlərdən silinmir, 

Şair var, on kitabla 
Nə olduğu bilinmir 

Şair var, haqq gələndə 
Tezcə çəkilər qına, 

Şair var, haqsızlığı 
Çatdırıbdır haqqına. 

Şair var... Şair də var 
Nə olduğu bilinmir, 

Şair var... Şair də var 
Tarixlərdən silinmir!!!» 

«Sözün gücü (03.02.1972) adlı şeirində, şairlərə, tarixi də¬ 
rindən bilib, şeriyyət ilhamını xalqdan almalarını, bütün varlıq¬ 
ları ilə xalqa itaətkar və minnətdar olmalarını tövsiyə edir: 

«Bəli! Bilməliyik biz 
Tarixi varaq-varaq, 

Şerimizin bəzəyi, 

Giicü olmalıdır xalq! 

Bəli! Gücü, ilhamı 
Biz xalqdan almalıyıq, 

Ona səcdə qılaraq, 

Minnətdar olmalıyıq». 

Şairlər azad doğulur. Zamanın, dövrün qayda-qanunları 
nə qədər amansız, qəddar və kəskin olursa-olsun, şairin ruhu 
çağlayır, onun coşan ruhu hər hansı qəlibə, çərçivəyə sığmır. 
Şairin qəlbində bəsləyib, böyütdüyü, yaşatdığı idealları gec- 
tez, gizlin-aşkar pərvəriş tapır, cücərir, əsərlərinə yansıyır. Onu 
zamanın ən ağır «cəza aparatı»nın hədə-qorxuları, məhrumiy¬ 
yətləri, məhdudiyyətləri, zülmləri də qorxutmur. Onların ruhu 

Yaradandan başqa heç nəyin və heç kimin qarşısında baş əymir, 
xalqın danışan mübariz dili olur. 

Şairin «Hər şey azadlıq sevir» adlı şeiri (14.11.1968) də 
onun daxilində yaşatdığı «milli azadlıq» idealının qaynar bir 
bulaq kimi daim çağlamasının təzahürüdür: 

«Düşünürəm: «Dünyada 
Hər şey azadlıq istər!» 
istəməz canlı, cansız 
Sıxıla yumruqlarda. 

...Nə vaxt ki, sıxılanlar 
Çatacaq son səbrinə, 

Baxmayacaq azadlıq 
Şahın, xanın əmrinə, 

Milyonerin əmrinə!!!». 

Tofiq Hüseynzadə SSRİ dövründə qələmə aldığı bir sıra 
şeirlərində Azərbaycançılıq idealları əsasında milli məfkurə¬ 
mizin qatı tərəfdarı və ifadəsi kimi müstəqil, şimallı-cənublu 
bütöv Azərbaycan idealını yaşatmış, xalqı tarixi ədalətsizlik 
olan, Azərbaycanın ikiyə bölünməsi faktı ilə barışmamağa, mü¬ 
barizəyə səsləmişdir. Hələ 12.10.1969-cu ildə yazdığı «Küsmə, 
Araz» adlı şerində o, - 

«...Deyirlər, bir torpağı 
Araz bölüb ikiyə... - 
Araz, 

küsmə hər sözdən. 

Doğub mübarizədən 
Azadlıq hər ölkəyə» 

- deyərək, həm şimalda - SSRİ-nin tərkibində olan Şimali 
Azərbaycanın, həm də İranın tərkibində olan Cənubi Azərbay¬ 
canın azadlığının xalqın mübarizəsi ilə əldə ediləcəyini bəyan 
etmişdir. 

Yaxud, 15.09.1978-ci il tarixdə yazdığı, Bakının ingilislər¬ 
dən və daşnak-sovetlərdən 1918-ci ilin sentyabrın 15-də azad 
edilməsinin 60 illiyinə həsr etdiyi «Bizim Ordu» adlı şeirində: 

«...Hanı «sovet», «daşnak» hanı? 

Axdı nahaq insan qanı. 

Daşnaklardan dağılanı 
Ağ günlərə tikdi, qurdu 
Bizim Ordu!..» 

- deyərək ürəyinin dərin qatlarında yaşatdığı milli istiqlalçı- 
lıq məfkurəsini bir vulkan kimi püskürtmüşdür. 

Elə şairlər var ki, şeirə məxsus formal ölçüləri - janr, qa¬ 
fiyə və sair parametrləri baxımından, ayrı-ayrılıqda gözəl şeir 
nümünələri yaratsalar da, onun iki və ya bir neçə şeirini tədqiq 
etdikdə, eyni şəxs tərəfindən yazılmış həmin şeirlərin, sanki 
tamamilə fərqli şəxslər tərəfindən, qeyri-səlis, pərakəndə fikir 
və təxəyyüllərin təsiri altında yazılması qənaətinə gəlinir, yəni 
həmin şeirlər vahid ideya məzmunundan, süjet xəttindən məh¬ 
rum qalır. Bu da həmin şəxsin sadəcə, şeir xatirinə şeir yazdığını 
göstərir. Tofiq Hüseynzadənin şeirlərini oxuduqda isə, onların 
müxtəlif tarixi şərait və ya şəxsi tale və hadisələrin təsiri altında 
yazılmasından asılı olmayaraq, eyni fəlsəfi, əxlaqi, ədəbi-bədii 
süjet xəttini gözləməklə, məhz vahid ilham mənbəyindən qay¬ 
naqlandığını, yazıldığını, hamısının bütövlükdə, vahid tamın 
hissələri olduğunu, bütöv nəsnə yaratdığını, birmənalı olaraq 
qəbul etməli olursan. 

Tofiq Hüseynzadə ailəlikcə 1964-1972-ci illərdə Qazax ra¬ 
yonunun Barxudarlı kəndində yaşamışdır. Həmin dövrdə, 1965- 
1971-ci illərdə Azərbaycan Dövlət Pedaqoji İnstitutunda təhsil 
almışdır. 1972-ci ildən yenidən ailəlikcə Vətəni - Qərbi Azər¬ 
baycanın (Ermənistanın) Basarkeçər (Vardenis) rayonunun Sa- 
rıyaqub kəndinə köçmüşlər. İlk şeirlərini də 20 yaşında - 1966- 
cı ilin aprel ayında məhz Qazax rayonunda yaşadığı və tələbə 
olduğu vaxtda qələmə almışdır. 

Tofiq Hüseynzadə 1968-ci ilin iyul ayında yazdığı «Mənim 
ünvanım» adlı şeirində də bunu qeyd edir: 

«O, Vurğun nəfəsli Qazaxda ki, mən, 

Almışam əlimə ilk dəfə qələm». 

Onun bütün şeirlərində Vətəni - Böyük Azərbaycanın hər 
qarışı, tarixlərdən soraq verən hər kəndi, şəhəri, eli, obası, ma¬ 
halı, bölgəsi ən dərin məhəbbətlə vəsf olunur, el-obasına, mən¬ 
sub olduğu Azərbaycan xalqına sonsuz sevgisi ən ülvi hisslərlə 
tərənnüm olunur. Şair, 1967-ci ilin iyun ayında qələmə aldığı 
«Qazaxdadır» adlı şeirində Qazağın yetirdiyi böyük mütəfək¬ 
kirləri belə vəsf edir: 

«Əyləşsəm də yorğun kimi, 

Dinir qəlbim oğrun kimi, 

Vaqif kimi, Vurğun kimi 
Çox sənətkar Qazaxdadır». 

Müəllif bir müddət Sumqayıt şəhərində də yaşamış və 16 
saylı orta məktəbdə oxumuşdur. Onun «Vurğunam sənə» adlı 
şeiri də (1967 oktyabr) ilk nəşr şeiri kimi, Sumqayıt şəhərinə 

həsr olunub, «Sosialist Sumqayıtı» qəzetinin 29.10.1967-ci il 
tarixli sayında dərc olunmuşdur: 

«Sən, ey nur şəhərim, gənclik şəhərim, 

Mənim zəhmət yurdum, dinclik şəhərim. 

...Onımçün bu qədər vurğunam sənə, - 
Böyük gələcəyə yüksəlişimsən ...». 

«Bağlıyam» adlı şeirində (1967 dekabr) Azərbaycan adla¬ 
nan böyük Vətəninə, elinə-obasına qırılmaz tellərlə bağlı oldu¬ 
ğunu bəyan edir: 

«Göylərə sığmayan şöhrətim, şanım, 

Olmuş əzəl gündən Azərbaycanım. 

Getmərəm bu yerdən; üzülər canım, 

Ayrıla bilmərəm, elə bağlıyam». 

«Könül vermişəm» adlı şeirində (24.10.1968) onun Vətən 
sevgisi ən yüksək ucalıqları fəth edir, bütün dəyərlərin fövqündə 
müqəddəs Ana məfhumu ilə birgə dayanır: 

«Ana - bir anadır, Vətən - bir ana, 

Kim açıq gözünü qapamış buna?.. 

Əli qələm tutııb, Vətən yurduna 
Dastanlar yazana könül vermişəm». 

«Mahalım mənim» adlı şeirində (28.10.1968) Vətənə bir 
oğul tək arxa olduğunu, hər yerdə Vətəninin namını qoruduğu¬ 
nu, həqiqətə qul olduğunu, ucuz şöhrətə nifrət bəslədiyini, fani 
dünyada ən böyük cah-cəlalının isə «can»ı - ruhu olduğunu çox 
gözəl tərənnüm etmişdir: 

« Vətənə arxayam, həm də ki, oğul, 

Həqiqət sözünə yaranmışam qul, 

Qananlar eylədi sözümü qəbul, 

Qanmaza xoş gəlməz mənim sualım. 

Parlayıb Günəş tək, yandısa şöhrət, 

Əzəldən şöhrətə etmişəm nifrət. 

Bu gün yaşayırıq, sabah yox, fəqət... 

Canımdır ən böyiik cahım, cəlalım. 

Satmadım yadlara elin namını, 

Çürüdüb, yerlərdə qoydum canımı. 

Qəmliyəm, sorsanız ilk məkanımı, 

Ələsgər eşqili Göyçə mahalım!». 

«Vətən eşqi» adlı şeirində (24.12.1968) o, «harada günü 
xoş keçirsə, oranı Vətən sayanları» kəskin dillə qınayır, Vətənin 
daşıdığı böyük və ali mənəvi mənaları açıqlayır: 

«...Görəsən, nə üçün nadanlar deyir: 

«Harda gün xoş keçsə, ora vətəndir?» 

... Vətən! Nə böyükdür onun mənası, 

Ordan kainata, ordan həyata 
Açılmış ömrümün qoşa aynası, 

Boy atdım vətəndən mən tuta-tuta. 

...Ey vətən, ey vətən! Qurbanam sənə, 

Nə qədər müqəddəs yaranmısan sən». 

Eyni adlı («Vətən eşqi») başqa bir şeirində (1968 mart) isə 
yazır: 

«Vətəni sevməyən alçaqdır, alçaq! 

Min il yaşasa da, gülməyəcəkdir. 

Vətənçim yaradan hünərə bir bax, 

Vətənlə yaşayıb, ölməyəcəkdir!». 

«Vətənimdir» adlı qəzəlində (17.07.1968) doğma Azərbay¬ 
canını Günəşə bənzədərək onun bütün aləmə «nur saçmasın¬ 
dan» qürur duyur: 

«Günəş kimi aləmə nur saçır Azərbaycanım, 

Odların nişanəsi, xoş diyarım - vətənimdir». 

«Olmaram» adlı şeirində (1968 mart) da hətta «ömrünün 
üstünü əcəl alsa belə, Vətən andını poza bilməyəcəyini», vətən 
sevgisinin ən yüksək zirvədə dayandığını belə təsvir edir: 

«Qəlbimin, soruşma ilk andını, gəl, 

Yaşa Vətən üçiin, Vətən tək yüksəl! 

Ömrümün üstünü alsa da əcəl, 

Bu, təmiz andımı pozan olmaram». 

Şair, «Yaxşıdı» adlı şeirində (16.07.1968) vətənə olan hüdud¬ 
suz məhəbbətini dilə gətirir: 

«Ana Vətən! Doğma Vətən! Can Vətən! 

Nə böyüksən, nə əzizsən, söylə sən... 

Vətənini candan artıq, hər sevən, 

Arsız-gorsuz min nəfərdən yaxşıdı». 

«Yanar ürəyim» adlı şeirində (1968 may) ilhamını Vətəndən 
aldığını bildirir, doğma Vətənini - şərəfi hesab edir: 

«Gəl, Vətən deyəndə, düşiin bir həyat, 

Layiqdir insana bu şərəf, bu ad. 

İlhamı Vətəndən almasam, heyhat, 

Axışan şam kimi sönər ürəyim». 

«Bülbül və çoban» (əfsanə) adlı, çox maraqlı süjet xəttinə 
malik şeirində (04.06.1968) Vətən xəyanətini namussuzluq 
kimi qiymətləndirir: 

«Adam var, baxmayıb namusa, ara, 

Doğma vətənini satır yadlara». 

Şairin «Biz kimik?..» adlı şeiri (09.11.1968) vahid Vətəni¬ 
mizin ayrı-ayrı bölgələrə bölünməsi, yerlibazlıq və sair mənfi 
təzahürlərin qətiyyətlə pislənilməsi baxımından çox ibrəta¬ 
mizdir: 


«Xəritədə yurdumuz 
Bircə yumruq boydadı, 

Bütün xalqın adından 
Yazılmış gözəl adı. 

Bir iirəyi min yerə 
Bölmək, nəyə gərəkdir? 

Hamımızın qəlbində 
Döyünən - bir ürəkdir». 

«Vətən sevgisi» adlı şeirində (02.01.1970) də eyni ülvi hiss¬ 
ləri bölüşür, şeirlərini Vətən sevgisi ilə qələmə aldığını, öz iki 
gözünü də Vətənə verməyə hazır olduğunu bəyan edərək, qəlb 
kuzəsindən axan qaynar vətən sevgisini qələmə alır: 

«Doymuram yurdumun gözəlliyindən, 

Saxlaya bilmirəm bu həyəcanı. 

Dəyişə bilmirəm heç şey ilə mən, 

Vətənim, vətənim Azərbaycam. 

Öz şirin kəlməmi, şirin söziimii, 

Vətən eşqi ilə yazıram hər dəm. 

Daha çox sevdiyim iki gözümü 
Vətənə verməyə hazıram hər dəm». 

T.Hüseynzadə şeirlərində Vətən sevgisi ilə yanaşı, fəlsə¬ 
fi mühakimələr fonunda yüksək əxlaqi dəyərləri, sonsuz həyat 
sevgisini, düzlüyün, həqiqətin, saflığın yanında olduğunu da 
tərənnüm edir, alçaq insani hiss və niyyətləri, xüsusiyyətləri 
kəskin dillə qamçılayır. Onun «Doymaram mən» adlı şeirinin 
(10.02.1969) əsas ideya məzmununu insanlara, həyata məhəb¬ 
bət, namus, vicdan, həqiqəti uca tutmaq, vətən məhəbbəti, hə¬ 
mişə yaşamaq, var olmaq arzusu təşkil edir: 

« Varlığımda el adəti, 

İnsan, həyat məhəbbəti! 

Namus, vicdan, həqiqəti 
Quru yerdə qoymaram mən. 

El qədrini bilməyəni, 

Sevinməyən, giilməyəni 
Vətən! - deyib, ölməyəni 
Ürəyimə qoymaram mən. 

Aylar keçib, il aşsam da, 

Əsrləri dolaşsam da, 

Zaman-zaman yaşasam da 
Yaşamaqdan doymaram mən». 

«Gülməyəcəkdir» adlı şeirində (21.11.1968) şairin fəlsəfi 
düşüncələr işığında vətən və həqiqət sevgisi, ömrün, həyatın fa¬ 
niliyi, dünyanın fani var-dövlətinə, şöhrətinə nifrət açıq duyulur: 

«Dünyada hər bir şey ölüb, getsə də 
Həqiqət heç zaman ölməyəcəkdir. 

Vətəni canından artıq sevməyən, 

Min il yaşasa da, gülməyəcəkdir. 

Dünyanı səyyar tək gəzib, dolansan 
Vara nifrət edən tapılmaz asan. 

Şöhrətə qul olan, satılan insan 
Payını qardaşla bölməyəcəkdir. 

Ömür nə şirindir, şirindən şirin, 

Bəlkə də, eşqidir bir al səhərin. 

Ömür mənasını lap dərin-dərin 
Düşünün. O, bir də gəlməyəcəkdir». 

«Azərbaycan dilində» adlı şeirdə (28.02.1969) o, doğma 
Ana dilinə dərin sevgisini, bu dilin xoşbəxt gələcəyini ən ülvi 
hisslər və ifadələrlə tərənnüm edir: 

«Bəxtiyaram, bəxtiyar! 

Dillərə düşüb adım. 

Gözəl bilir hər diyar, 

Biliyi, elmi aldım 
Azərbaycan dilində. 

Xoş ahəngli səsimi 
Sinə dolu deyirəm: 

- Millətlərin səsini 
Eşitmək istəyirəm 
Azərbaycan dilində!» 

«Günahkaram» adlı şeirində (01.02.1972) isə, - 

«Ana dili, 

ey böyük! 

Sən, ey qəlb açarımız! 

Səni atıb-tutmağa 
Varmı ixtiyarımız? 

Verdim sənə qəlbimi, 

Məni nadan saydılar...» 

- deyərək, yaşadığı mühitdə - keçmiş SSRİ dövründə Azər¬ 
baycan dilinə göstərilən ikinci dərəcəli münasibəti, doğma dilini 
dərin məhəbbətlə sevənlərin «nadan» sayıldığını şeirinin dili ilə 
kəskin qınayır. 

Əksər şairlərdə olduğu kimi, onun da ilk şeirləri və yara¬ 
dıcılığının böyük hissəsi gəncliyinin ilhamı, yaşadığı mənəvi 
dünyası - şeirlərində tez-tez andığı, vəsf etdiyi, «Dilbər» adlı 
qıza dərin sevgisi ilə bağlı olmuşdur. Lakin Tofiq Hüseyn¬ 
zadənin sevgi şeirləri də yalnız sadəcə sevgi, eşq, məhəbbət 
məzmununda güclü estetik zövqə əsaslanan təsir imkanları ilə 

məhdudlaşmır. Sevgi şeirlərində də digər mövzularda yazdığı 
şeirləri kimi, fəlsəfi mahiyyəti - Vahid ilahi yaradanın varlı¬ 
ğı və qüdrəti, mənəvi, əxlaqi dəyərlər, vicdanlılıq, dürüstlük, 
ədalətlilik, həqiqəti söyləmək, vətənpərvərlik, qəhrəmanlıq, cə- 
sarətlilik, mərdlik, şücaət, azadlıqsevərlik, vətəni, ananı, millə¬ 
tini bütün dəyərləri ilə sevmək və qorumağı bacarmaq, sosial 
mövzular, insanlara, valideynlərə, uşaqlara, qadınlara hörmət və 
sevgi, təbiəti sevmək, gözəlliklərini vəsf etmək və sair mövzular 
da sevgi mövzusu ilə yanaşı, iç-içə, xüsusi harmoniyada yüksək 
məharət və istedadla nəzmə çəkilmişdir. «Vurulmuşam» adlı şe¬ 
irində (1967 noyabr) o, sevgisini belə tərənnüm edir: 

«Günəş mənim öz həyatım, 

Kainat da hissiyatım. 

Hər bir şeydən doğru, əzəl, 

Bir dilbərə vurulmuşam». 

1966-cı ilin aprel ayında yazdığı ilk - «Eşqimin yollarında» 
adlı şeirində, şair bu ülvi hisslərini belə ifadə edir: 

«Əzəldən ki sevmişəm, saf ürəklə səni mən 
Eşqimin yollarında, 

Təkcə sənin Ay üzlii surətinlə hər bir an 
Yaşamışam dünyada. 

Sənin hüsnündə, gözəl, bənövşənin ətri var, 

Elə bil ki, baharsan. 

O, müqəddəs eşqinlə gizli-gizli, a dildar, 

Qəlbimə yol tapırsan». 

Onun sevgi şeirlərindən bəzi parçalara diqqət yetirək. Şair, 
1966-cı ilin noyabr ayında qələmə aldığı «Ayrılıq nə yamandır» 
adlı qəzəlində: 

«Mən bilmirdim, dilbərim, ayrılıq nə yamandır... 

Bir də məni buraxma gözlərindən, amandır!..»; 

1966 oktyabr ayında yazdığı «Mənə dedilər» adlı şeirində: 

«Dedilər: can alır bir gözəl canan, 

Dedim: o qılınca mənəm toxunan. 

Dedilər: bəxtini eyləmə qara, 

Dedim: can onundur, getsəm də hara. 

Dedilər: bu nazı çəkən sağalmaz, 

Dedim: aşiqlərə can şirin olmaz. 

Dedilər: yazıqsan, bu işdən əl çəki 
Dedim: yaraşıqdır ömrə o çiçək. 

Dedilər: qəm çəkmə, sən hədər yerə, 

Dedim: bəlkə, insaf gəldi dilbərə... 

Dedilər: yoxdurmu başqa bir afət? 

Dedim: həyatımdır o, ilk məhəbbət. 


Dedilər: insafı yox o mələyin, 
Dedim: vurğunuyam belə ölməyini»; 

1967-ci ilin noyabr ayında yazdığı «Durma, gəl» adlı şeirində: 

«Aman dilbər, bu gün yaman günümdü, 

Göz yaşım silə-silə, durma, gəl. 

Xəstə düşdüm. Tək dərmanım ünümdü, 

Bu dərdimi bilə-bilə, durma, gəl.»; 

1967-cı ilin noyabr ayında yazdığı «A qızlar» adlı şeirində isə: 

«Qəlbimə od salır hər axşam, səhər, 

Adını deməyə çatırmı hünər? 

Mən onu sevirəm. O, gözəl dilbər 
Durmasın baxışla savaşa, qızlar» 

- deyə, Allah tərəfindən hər bir insana həyatın mənası kimi 
bəxş edilmiş, ən yüksək ülvi hiss olan təbii məhəbbəti, sevgini 
yüksək peşəkarlıqla tərənnüm etmişdir. 

T.Hüseynzadənin «Gənc müəllim» qəzetinin 08.01.1970-ci 
il tarixli sayında çap olunmuş «Arzu» adlı şeiri (1968 aprel) də 
çox maraqlıdır: 

«Dilbər gülüşlümü görsəydim əgər, 

Qara saçlarını hörsəydim əgər, 

Yenə eşitsəydim şirin sözünü, 

Görsəydim sevdiyim şəhla gözünü, 

Dinləsəydim onun o, şux səsini, 

Yenə də duysaydım qəhqəhəsini... 

Nə dərdim... 

Qara torpaqları o gün öpərdim. 

117 







Tofiq Məhəmməd oğlu Hüseynzadə 


Eşqini eşqimə ad eyləsəydim, 

Dünyanı onunla gəzə bilsəydim, 

Yar deyib, əlinə dəysəydi əlim, 

O vaxt varlığımı yıxsaydı ölüm... 

Nə dərdim... 

Dünyadan lap, dərdsiz köçüb gedərdim». 

Şairin «Təsvir» adlı şeiri (1968 may) də son dərəcə gözəl 
poetik təsvir yaradır, oxucunun gözləri qarşısında real məhəbbət 
mənzərisini canlandırır: 

«Bəzəkli bir otaq, bir yay axşamı, 

Sevgilim - o, dilbər üfürdü şamı... 

Bunu eyləyirdi o, bilə-bilə, 

Düşdü camalından min yeni şölə. 

Günəşdən çox təmiz bir nur saçıldı, 

Dodağım söylədi bir xoş pıçıltı: 

A gözəl, sən bunu etmə ki, güman, 

Mən səni şam kimi sanmırdım yanan. 

O gün ki, eşqimiz oldu bəyanə, 

Sən - şamsan, mən də ki - yanar pərvanə». 

«Məhəbbət» adlı şeirində (1968 aprel) məhəbbətin hüdud¬ 
suz gücünü, sonsuz məkanını vəsf edir: 

«Dünyada hər şeyə olsa da sərhədd, 

Sərhədsiz yarandı sevgi, məhəbbət. 

Andı pozulmazdır saf məhəbbətin, 

Onu ayırmadı nə qanun, nə din». 

Şairin «101 müxtəlif sevgi nəğmələri» adlı 101 bənddən 
ibarət şeiri, ayrıca bir məhəbbət dünyasını, xəzinəsini təşkil 
edir, mükəmməl, ilahi bir sevgi aləmini xatırladır: 

«Çay söylədi səhralara, 

Yol gedirəm, bilməm hara? 

Düşdüm qəmə, intizara... 

Yurdum olmuş dağlar mənim, 

Eşqim orda çağlar mənim. 

Bir sahildə durub yalqız, 

Hörüyünü açdı bir qız. 

Tamaşaya min-min ulduz, 

Bir də, durdu o - nurlu Ay. 

Dedi: ona deyilik tay! 

Deyirlər ki, yolumu sən, 

Min həsrətlə gözləyirsən... 

Ağ kağıza inci düzən, 

Unudarım öz yarını? 

Unudarım ilqarını?.. 

Gördüm bu gün şirin yuxu, 

Tutdu məni ətir, qoxu... 

Yar tuşladı mənə oxu, 

Bədənimdə oxu yandı, 

Peşman oldu, özü yandı. 

Səhər çıxıb yaşıl döşə, 

Ordan üzdüm ağ bənövşə, 

Qanadlandım tez görüşə. 

Ürəyimdə güldü niyyət, 

Hədiyyəmdə vardı qiymət. 

Xəbər göndər mənə hərdən, 

Boy qaldırır Günəş yerdən. 

Qoy nur alım al səhərdən, 

Salam versin Günəş bizə, 

Nur çiləyək eşqimizə. 

Yar yolunda çəkdim əzab, 

Hər ağrıya göstərdim tab. 

Andım oldu Quran-Kitab... 

Mən eşqimi sevdim belə, 

Düşdü ağıza, düşdii dilə». 

«Gözəl zaman gələcək» adlı şeirində (24.02.1969), özü və 
sevgilisinin obrazlarında zaman sərhədlərini aşaraq, gələcəyə 
səyahət etməklə, gələcək nəsillərin sonsuz səmalara, göylərə yol 
salacağına, digər planetlərə ayaq açacağına, göylərdə ülvi sevgi 
yaşanılacağına dair xəyali məhəbbət səhnələri yaradır, lakin real 
olaraq, özlərinin o zamanlarda olmayacaqlarından təəssüfləndi¬ 
yini gözəl təşbehlərlə qələmə alır: 

«O vaxt da yaranaydıq, 

Sənə köniil açaydım, 

Səni yerdən göylərə 
Mən götürüb, qaçaydım. 

Zurna gələydi dilə, 

dönəydik bir bülbülə. 

Fəqət... 

bizə olmadı qismət, 

Göydə sevmək, sevilmək». 





Xəyal cığırı - I cild 


Şairin ayrıca dəftərdə topladığı «Qəm dəftəri» adlı geniş 
həcmli şeiri sevdiyi qıza olan ən mübhəm, ülvi, saf hisslərinin 
bəyanı baxımından çox maraqlı və təsirli bir sevgi hekayəsidir: 

«Görürsən, gözəlim! Sənin qədrini 
Bilirəm ömrümdən, günümdən artıq. 

Həyatda mən sevsəm başqa birini, 

Qoy mənim ömrümdə gülməsin varlıq. 

Həyatda «sən» deyib, «sən» yaşamışam, 

Adınla boranlı dağlar aşmışam. 

Sənə bu qiyməti verdim mən ancaq, 

Görəsən, qismətin kimə olacaq?». 

Şair «Öz məhəbbətim» adlı şeirində (1968 fevral) məhəbbə¬ 
tin ehtişamlı gücünü bu cür vəsf edir: 

«Onun Günəş kimi qüdrəti vardır, 

Əzəldən yandırmaq bəxtinə yardır. 

Bu yolda ölənlər nə bəxtiyardır, 

Üşütməz nə boran, qar məhəbbəti». 

«Məhəbbət eşqi» adlı şeirində (1968 fevral) sevginin hüdud¬ 
suz, sonsuz bir xəzinə olmasından, bütün yazılanların ondan, 
hətta bir vərəq belə açmağa qadir olmadığından söz açır: 

«Nə qədər yazsa da böyük dahilər, 

Sevgidən bir varaq açılmamışdır. 

Yazılan - sevgisiz, boş əfsanələr 
Ürəyə inci tək saçılmamışdır». 

«Mənalı ömür» adlı şeirində (1967 noyabr), qarşılıqlı nis¬ 
bətdə gözəllik və çirkinliyin cəmiyyətdə insanlar tərəfindən qə¬ 
bul olunmasından bəhs edir: 

«Dünyada gözəllə ömür sürməyin, 

Həyat tək durduqca mənası vardır. 

Nədənsə, bir çirkin sevib, görməyin, 

Hər eldən, obadan tənəsi vardır». 

Şairin «Kiçik nəsihət» (Bir məsəl var) adlı şeiri (02.07.1968) 
isə gözəllərin vəfasızlığından şikayət motivləri üzərində pərvə- 
riş tapır: 

«Xalqın arasında belə misal var - 
Gözəllər əzəldən vəfasız olar. 

(Məni qınamasın dostlar, əzizlər,) 

Qınamayın məni. Nazlı gözəllər 
Qablardan-qablara su kimi dolar. 

Ətri xoş olsa da hər bir afətin, 

Bir bənövşə kimi açmamış solar. 

Getməz gül camalın çirkin əməli, 

Yüz illər üstündən axsa da sular. 

Qəmli, bu dərdlərə vermə çox fikir, 

Xəyallar, fikirlər saçını yolar». 

Şairin Anasına olan sonsuz ehtiramı onun şeirlərində son 
dərəcə qüdrətlə nəzmə çəkilmişdir. «Hədiyyə» adlı şeirində 
(1968 fevral) şair, Anasına olan sonsuz və əbədi sevgisindən 
söz açır, aldığı ilk əmək haqqından ona elə bir hədiyyə almağı 




Xəyal cığırı - I cild 


düşünür ki, o müqəddəs varlığa layiq olsun, lakin düşündükcə 
dünyada ona layiq heç bir maddi nemət tapa bilmədiyindən ən 
qiymətli mənəvi hədiyyə kimi, elə həmin şeirini ona həsr etmək¬ 
lə təsəlli tapdığım bildirir: 

«...Bəlkə, qızıl alım sənə hədiyyə?.. 

Yox...yox... qızılın da qiyməti vardır. 

...Adınayaraşan nə alım, söylə?!. 

Tarixdən-tarixə qalsın yadigar. 

...Mənə tez cavab ver, söylə, ay həyat, 

Niyə yaratmadın əbədi bir şey?.. 

...Aha!.. Ürəyimə bir arzu gəldi, 

Ən yaxşı hədiyyə yaratdım özüm. 

Ruhum qanadlanıb, göyə yüksəldi, 

Gəldi köməyimə öz şerim, sözüm, 

Ən yaxşı hədiyyə yaratdım özüm». 

Şairin Bakı şəhərində nəşr olnmuş «Gənc müəllim» qəze¬ 
tinin 03.06.1968-ci il tarixli sayında «Anama» başlığı ilə dərc 
olunmuş «Səni düşünüb, ana» adlı şeiri (1968 aprel) də çox 
maraqlıdır: 


«Anaların saçları, 
Yolunda övladların 
Vaxt-vədəsiz ağarır. 
Təbiət də ananın 
Çəkdiyini çəkərək, 
Anaların saçı tək 
Aləmi ağ boy ayır. 

Ay ana, mənim ömriim 
Qəlbində boy atıbdır. 

Ürəyində gəncliyim, 

Uşaqlığım yatıbdır. 

Ana, ay əziz ana, 

Saçını tez ağartdın... 

Ay qəlbi təmiz ana, 

Pis günü uda-uda, 

Məni azad dünyada, 

Ağ günlərə çıxartdın». 

Şairin 1967-ci ilin dekabr ayında yazdığı «Yaratmaq eşqi» 
adlı şeiri Ana ilə Təbiətin müqayisəsində mahiranə şəkildə, 
gözəl poetik üslübda, Allahın iradəsi ilə Təbiətin və Ananın 
nələr yaratmağa qadir olduğunun əsrarəngiz tablosudur: 

«Mən rəssamam, gənc bir rəssam, nəqş etmişəm bir insanı, 
Güciin varsa, bu tablonu canlılardan ayır, tanı. 

Mavi dəniz, qumlu sahil. Hoppanışan ağ ləpələr... 

Burda, hələ söyləmirəm, yaratmışam nələr, nələr... 

...Budur, şair daş üstündə başlayır öz dastanını, 
Gül-çiçəklər, yaşıl otlar qamarlamış dörd yanını, 

Göydə uçur qağayılar, bəzən, uca, bəzən, asta, 

Bəzən, gedib dincəlirlər sahildəki bir qayada. 

Şair, elə, burdan alır, aşıb-daşan ilhamını, 

Xəyalilə seyr eləyir yeri, göyü, asimanı... 

...Sən mənə yox, yer üziinə, göy üzünə bir Anasan! 

Təbiət tək bu dövranda sən canlı bir yaradansan! 

Bax, məni də, tablonu da, qüruru da sən yaratdın!!! 

Bir de, niyə öyünmürsən, ey yaradan - gözəl qadın?!.». 

T.Hüseynzadənin «Anamın nəsihəti» adlı şeiri (1968 iyul) 
ana nəsihətinin övlad tərbiyəsindəki güclü təsirinin təcəssümü 
baxımından çox dəyərlidir: 

«Duyanda dünyam biz, 

Anam dedi: «Ay bala, 

Yaşayın qəlbi təmiz, 

Yar olun insanlara!». 

Analar hər övlada 
Belə dərs versə nə var?.. 

Yer kürəsi üstündə 
Min millət qardaş olar!». 

O, şeirlərində, ulu babası Miskin Abdalın malik olduğu İla¬ 
hi hikmət və fəzilətlərdən qaynaqlanan, insanın bütün yaradıl¬ 
mışlar içərisində ən dəyərli varlıq, insan həyatının, ömrünün isə 
ən şirin nemət olduğunu bəyan edərək, «kamil insan» obrazını 
tərənnüm etməklə, qeyrət və namusla yaşamağı, halal zəhmə¬ 
ti, təmizliyi, saflığı, paklığı, sədaqəti, mərdliyi tərənnüm etmiş, 
tüfeyli həyatı, fani dünyaya - dünyanın bər-bəzəyinə aldanan- 
ları, dünyəviliyə qapananları, var-dövlət hərislərini, çürük, fay¬ 
dasız işlərə mübtəla olub, düzgün yoldan azanları, namərdləri, 
naxələfləri, xainləri, paxılları qamçılamış, insanları oturub-dur¬ 
maqda, danışmaqda, gülməkdə - bütün hərəkətlərində hər şeyi 
yerli-yatağında, həddində, ölçüsündə, çərçivəsində və vaxtında 
etməyin, cəmiyyətdə ümumi tanınmış əxlaq və sosial normala¬ 
rın gözlənilməli olduğunun vacibliyini vurğulamışdır. 

Şairin dəfələrlə, kitab və qəzetlərdə nəşr olunan, sevilən li¬ 
rik şeirlərindən biri də «Mən insanam» şeiridir (1968 oktyabr). 
Həmin şeir həmçinin, «Ədəbiyyat və incəsənət» qəzetində 

Azərbaycanın xalq şairi Rəsul Rzanın müsbət rəyi ilə dərc olun¬ 
muşdur. Həmin şeirdən bir parçaya diqqət yetirək: 

«Mən ki insan oğluyam, 

Güc-qüvvətlə doluyam. 

Mənə səhra göstərin 
Çəmənzara döndərim. 

Bir, dəli çay göstərin 
Səhralara göndərim. 

...Qərəz, hər nədir çətin - 
Onu mənə göstərin. 

Qollarım mətin-mətin, 

Kamalım dərin-dərin, 

Güc-qüvvətlə doluyam, 

Axı, insan oğluyam!» 

«Axı, insan oğluyam» adlı şeirində (1967 sentyabr), şair 
insanın bütün yaradılmışlar içində ən dəyərli varlıq olduğunu 
göstərir: 


«Qoy dil açsın bu dünyam, 

Ən qiymətli canlıyam. 

Soruşmayın, mən kiməm? 

Hər bir şeyə hakiməm! 

Tarix keçmiş uluyam. 

Axı, insan oğluyam!..» 

«İnsana bax, insana!» adlı şeirində (1968 aprel) o, insanın 
mənəvi dünyasının zəngin xəzinəsindən, insan əməyinin qüdrə¬ 
tindən, daim çağlayan, yaşamaq və yaratmaq həvəsindən söz açır: 

«Zülmətlərdə doğulan yollar çıraq-çıraqdır, 

Nur çilənir aləmə, Giinəş kimi, Ay kimi. 

Gəlin, edin tamaşa, görün nə təm-təraqdır, 

İnsan zehni, zəkası aşıb-daşır çay kimi. 

Mən edirəm hər zaman ilhamımı bəyana, 

Həyat eşqli-həvəsli insana bax, insana». 

Şair, «Nəyə gərəkdir?!» adlı şeirində (09.12.1968) bütün 
yaradılışlar içərisində insanın dəyərinin ən yüksək məqamda, 
fövqdə dayandığı, insansız dünyanın mənasız olduğu, «özünün 
bu dünyadan köçüb-getdikdən sonra dünya gözəlliyinin nəyə 
yarayacağı» barədə dərin fəlsəfi mətləblərə baş vurur: 

«Dağlar bəzənsə də gül qönçəsindən, 

Baharın ətirli, xoş nəfəsindən, 

O yer ki, məhrumdur insan səsindən, 

Ah... belə çiçəklik nəyə gərəkdir?! 

Dərd düşür ürəyimə qara xal kimi, 

Baxıram cahana min sual kimi, 

Qəmli ölüb, getsə bir xəyal kimi, 

Bu, sonsuz gözəllik nəyə gərəkdir? !». 

«Siz Lenini düşünün!» adlı şeirində (11.12.1968) o, fiziki 
cəhətdən mövcud olsalar da, yoxsul mənəviyyat sahibi olduqla¬ 
rından, canlı ikən varlıqları bilinməyənləri - «yaşayıb ölənlər», 
lakin, hətta cismani yoxluqlarından sonra da öz mənəvi dünya¬ 
ları, xatirələri və yaxşı əməlləri ilə daim var olan əməlisaleh in¬ 
sanları - «ölüb yaşayanlar» kimi qiymətləndirərək, kiçik həcmli 
sətirlərdə böyük fəlsəfi mahiyyət daşıyan dahiyanə fikirləri ilə, 

əslində, insanın fiziki cəsəddən deyil, mənəvi-ruhi nəsnədən 
ibarət olmasını bəyan etmişdir: 

«Deyirlər, orda, burda: 

«Ölüm haqqdır dünyada!». 

Yaşayıb ölmək ayrı, 

Ölüb yaşamaq ayrı». 

«Şəkil, insan və zaman» adlı şeirində (22.12.1968) o, insa¬ 
nın sonsuzluğa «bir nağılçı olaraq», xəyal kimi gəlib-keçdiyini, 
insanın surətini əks etdirən kağız parçasının, şəklin isə, insan 
ömründən və zamandan daha «vəfalı» olduğunu son dərəcə də¬ 
rin fəlsəfi ideyalar kontekstində gözəl təşbehlərlə bəzəmişdir: 

«Ömrümüzə məna qatdı 
Hər bir şeydən böyük zaman, 

Əbədi yox, sonsuzluğa 
Bir nağılçı oldu insan. 

Beşcə günlük ömür tapdı 
Əfsanəvi xəyal kimi, 

Köçüb, getdi bu dünyadan 
Dil açmayan bir lal kimi. 

...İnsan öldü, surətini 
Bəxşiş verdi nəsillərə, 

Şəkil qaldı təbiətdə 
Nəhs aylara, nəhs illərə. 

...Ölüm nədir? Bilmədi o, 

Yarandısa, ölmədi o. 

...Ürəyimin təbiətlə 
Vardır böyük bir davası - 
Zamana bax! Kağız qədər 
Qalıbdımı gör vəfası?..». 

«İstər» adlı şeirində (1967 dekabr) şair bütün canlıların son¬ 
suz yaşamaq həvəsindən, ölməzlik, daim var olmaq arzuların¬ 
dan danışır: 


«Yaşamaq həvəsi şirindir yaman, 

İnsan fikirdədir, xəyaldır duman. 

Küləklər qoparıb, teyləyən zaman, 

Hər sünbül bir ovuc boz torpaq istər». 

T.Hüseynzadənin «Mənim arzum» adlı şeiri də (1967 de¬ 
kabr) eyni ülvi hissləri, motivləri ehtiva edir: 

«Mənim də qəlbimdə min-min arzu var, 

Bax, budur arzumun ən böyiik andı: 

Verəydim əbədi sizə, insanlar!.. 

Yaşamaq eşqində ömrü, həyatı!». 

«Gənclik» adlı şeirində (1967 dekabr) şair, həyatının gənc¬ 
lik çağlarının əbədi var olmasını arzu edir: 

«Ürəyim ağrıyır; şikayətim var, 

Getməyə, ömrümdə qala gəncliyim. 

Əbədi hüsnümdə tutaraq qərar, 

Ömrümə yaz-bahar ola gəncliyim». 

Şairin «Yaşamaq istəyirəm» (1967 oktyabr) şeirində, mənə¬ 
vi dünyasının sərhədləri onun xəyalında canlandırdığı fiziki öm¬ 
rünə sığmır, qələmi ilə əbədiyyətə qovuşub, həyatda özündən 
sonra bir yadigar qoymaq arzusu ilə ölümə qarşı üsyan qaldırır: 

«Qalmamışdır əlimdən, 

Həyata bir yadigar. 

Barı, ölsəm qələmdən, 

Qoy deyim ki, adım var. 

«Ölüm! Çəkil», - deyirəm: 

«Yaşamaq istəyirəm!»». 

Hələ 23 yaşında ikən qələmə aldığı «Ömrümüz gödəlsə də» 
adlı şeirində (06.10.1969) sabahkı taleyini, əslində qeyb alə¬ 
minə dair məlumatı, yəni 60 il yaşayacağını gənc yaşından du¬ 
yur, bu ömrünün, sanki, haqlı olaraq məzmununa görə 200 illik 
ömrə bərabər olduğunu bildirir, eyni zamanda bu ömür yaşı ilə 
barışmır və daha uzun bir həyat yaşamaq arzularını səsləndirir: 

«Gödəldikcə ömrümüz 
Arzumuz artır qat-qat, 

Yaşayaydıq, gərək, biz 
Daha uzun bir həyat. 

Gödəlsə də, gözəldir, 

Mənalıdır ömrümüz, 

60 ili, elə bil, 

Yaşayırıq iki yüz». 

«Di gəl yüz il yaşama» (1979 may) adlı şeirində də yaşa¬ 
mağa, həyata olan sonsuz məhəbbətini gözəl sətirlərə inci kimi 
düzür: 


«Əsrimizin rənginə 
Ağ günü nur çilədik. 
Keçmişlərdən bu giinə 
Biryolluq köç eylədik. 




Bəxt yazmaq bizə qalsa, 
Di gəl yüz il yaşama! 

Sevgim, məhəbbətim də 
Qanadlandı uçmağa. 

Güc-qüvvət, qüdrətim də 
Yeni yollar açmağa... 

Ölümdə insaf olsa, 

Di gəl yüz il yaşama! 

Hələ, neçə diləklər 
Əl eyləyir uzaqdan, 

Sevgi dolu ürəklər 
Uzaq qardan, sazaqdan. 

Ömrümü bahar alsa, 

Di gəl yüz il yaşama!». 

«Demişdim, qocalmaram!..» adlı şeirində (1967 sentyabr) 
illər ötdükcə fiziki ömrünün keçdiyinə baxmayaraq, xəyalının 
daim gənc yaşadığını bildirir: 

«Demişdim, qocalmaram!.. 

Fikir məni daşıyır. 

Ancaq qocalsam da mən, 

Xəyalım gənc yaşayır!..» 

Şairin «Hələ yol gedirəm» adlı şeirinin (1968 fevral) əsas 
məzmunu, həyatda əsl məqsədinin böyük əsərlər yaratmaqla 
ürəkləri fəth etmək arzusu ilə bağlıdır: 

«Belədir əzəldən arzum, muradım, 

Neçə dastan qurum, dastan yaradım, 

Gəzsin ürəklərdə, dillərdə adım, 

Neçə ki, dünyadan köçməmişəm mən». 

Tofiq Hüseynzadə ulu babası Miskin Abdal kimi həyata, 
dünyaya sufıyanə, hikmətli baxışları ilə dünyanın faniliyi, eyni 
zamanda, Allahın dünyanı əzəli hikməti və hökmü ilə ilahi qanu¬ 
nauyğunluqlar əsasında yaratmasını dərindən dərk edərək, bütün 
həyati proseslərə ilahi hikmət prizmasından, mənəvi ucalıqdan 
baxmağı bacarır, ölümü də insan ruhunun əbədi yolçuluğunda, 
ömür yolunda bir keçid qapısı kimi qəbul edir. Şair, 07.07.1970-ci 
il tarixdə qələmə aldığı «Yaxşı ki...» adlı şeirində deyir: 

«Yaxşı ki, göylər kimi 
Sonsuz gördük həyatı. 

Yaxşı ki... 

ölüm də var, 

Yoxdur vaxtı, müddəti, 

Ölümsüz yox olardı 
Ömrümüzün qiyməti». 

«Yaşamaq şirindir» adlı şeirində (07.10.1969) də o, insan 
həyatının misilsiz dəyərini önə çəkir, hər şeyin sonunun ölümə 
məhkum olduğunu, həyatın da məhz müddətli, sonlu olduğuna 
görə şirin olduğunu təsvir edir: 

«Yaşamaq şirindir. Kim bilir bunu?! 

Bilməyən, başına qan alıb, gəzir. 

Məhkumdur ölümə hər şeyin sonu, 

Hər şeyin başında bir ölüm gəzir. 




Əvəzsiz, qiymətsiz yarandı deyə, 
Şirindir dünyada ömiir hər şeyə». 

«Məzar daşı» adlı şeirində (16.04.1971) o, insanın ölümün¬ 
dən sonra sanki, torpaqları yararaq «məzar daşı» qismində «dağ 
kimi ucaldığını» çox gözəl poetik təsvirlərlə vermişdir: 

«Məzar daşı - baş daşı, 

İnsanın min niskili, 

İnsanın min göz yaşı... 

Arzu, əməl, xəyallar 
Daşa dönüb, qalıbdır. 

Ancaq yenə, insanlıq 
Yararaq torpaqları, 

Dağ kimi ucalıbdır». 

«Daş karxanası» adlı şeirində (31.01.1972) də o, insanların 
uca dağları, daş karxanalarını dağıdıb, kəsərək kiçik daş kərpic¬ 
lər halına salsalar belə, sonunda, yenə də həmin daşlardan uca 
dağ kimi binalar tikdiklərini - «əzəli dağ olanların, yenə də dağ 
kimi ucaldıqlarını» son dərəcə gözəl poetik dillə çatdırır: 

«Dağ kimi də ucalar 
Əzəli dağ olanlar». 

Yaxud, o, 21.12.1968-ci il tarixdə yazdığı «İnsan yaranma¬ 
yıb ki...» adlı şeirində insanın «tarixin nağılçısı» kimi ömr et¬ 
məsini, dünyanın faniliyi, ölümün də təbii qanunauyğun hadisə 
olması ilə bağlı fəlsəfi təxəyyülünü belə canlandırır: 

« Vaxt gələndə dünyada qalmayacaq çox insan, 

Nə yanan, nə yandıran. 

Nə də ki, qalmayacaq başlarına qoyan tac, 

Ayaqyalın, qarnı ac. 

Köç edəcək dünyadan varlı da, kasıb da bir, 

Fərqi qoymayır qəbir. 

Yol yaxın, ömür gödək, hər insan gül yarpağı, 

Bu dünyanın qonağı. 

Ən nəhayət, deyirəm, qəlbimdə fırtınalar, 

Başımda qasırğalar: 

«İnsan! bu günkü işin, hadisənin carçısı, 

Tarixin nağılçısı!». 

Hətta, o, 21 yaşında, 1967-ci ilin dekabr ayında yazdığı 
«Söz qalacaqdır» adlı şeirində son dərəcə hikmətli fikirləri ilə 
həyat fəlsəfəsinin əsl mahiyyətini, ömrünün faniliyini, lakin 
özündən sonra onu yaşadacaq «söz» - ədəbi irs qoyub getdiyini 
ifadə edir: 


«Qızıldan, gümüşdən qururuq hasar, 
Şöhrəti sevirik, ağlayıb zar-zar, 
Dünyada insana, bir, soyuq məzar, 
Bir də ki, beş metir bez qalacaqdır. 

Təsliməm ölümə. Durmuşam sayda, 
Ölən öləcəkdir - belədir qayda! 
Zaman öz hökmünü verdi, nə fayda? 
Yaşamaq eşqində göz qalacaqdır. 

Hər dəni yaşadır hər yaşıl sünbül, 

Ətri quruyarmı, qurusa da gül?.. 

Qanundur. Həyatdan küsmə, ey könül, 

Səni də yaşadan söz qalacaqdır!». 

T.Hüseynzadənin 17.07.1970-ci il tarixdə qələmə aldığı 
rübailəri son dərəcə yüksək fəlsəfi hikmətlərlə zəngin olmaqla, 
İlahi kitablardakı hökmlərlə, təməl prinsiplərlə səsləşir: 

«Deyildir heç nəyin ömrü əbədi, 

Çıxart ürəyindən kədəri, dərdi, 

Hər gələn baharın qışdır sabahı, 

Ömür dediyimiz bir gül qədərdi. 

Hansı cilddə isən - mələk, ya cani, 

Keçmişdən qayıdan vardırmı, hanı?.. 

Yoxluqdan yaranmış bütün varlıqlar, 

Kainat da fani, həyat da fani. 

Bir sözlə var oldu sonsuz kainat, 

Əldə nə qalacaq, az eylə inad, 

Aləmdə hər bir şey göründü, itdi, 

Əbədi olacaq yenə də bir Zat. 

Hökm etdi: «Ol!» - dedi, var oldu aləm, 

Günahla tərk etdi, cənnəti Adəm, 

Mənim nə təqsirim, Yer üzündəyəm?.. 

Cavabsız sualdır, bu, ahu-naləm. 

Bədəni yaradıb, can verən də O, 

Damara sirr dolu qan verən də O, 

İqbalı Lövheyi-Məhfuzdan yazıb, 

Məhşərdə imtahan götürən də, O. 

Rəbbin əmri ilə ruh cana doldu, 

Gül kimi açıldı, vaxt gəldi, soldu, 

Öz verdiyini O, geri alanda, 

Üsyan etdi insan, imandan oldu. 

Ey saqi, şərabla tez doldur camı, 

Dərdli adamlara şirindir tamı. 

Dünyanın malıdır zər də, ziba da, 

Sonuncu mənzilə bir gedir hamı». 

«Vurğunam» adlı şeirində (01.02.1979) də ulu babası Mis¬ 
kin Abdal kimi, şöhrətpərəstliyə və acgözlüyə, xəbis fıkirliliyə 
dərin nifrətini izhar edərək, bütün insanları fani dünyanın keçi¬ 
ci maddi, heyvani nemət və zövqlərindən uzaq durmağa çağı¬ 
rır, onları insan həyatına tələ sayır, hamını «könlü tox» olmağa 
çağırır: 

«Mən ki meyl etmədim şöhrətə, ada, 

Bu yolda çox ömür gedibdir bada. 

Çox yeyən azdan da olub dünyada, 

Çoxu istəməyib, aza vurğunam». 

Şair, 1967 sentyabr ayında yazdığı «Yaşama, yaşat!» adlı 
şeirində insan həyatının yalnız vətəninə olan sədaqəti, sevgi¬ 
si ilə, həmçinin namus və mərd yaşam tərzi ilə məna qazana 

biləcəyini, bu dünyada insana, yalnız «namusla doğulmuş bir ad 
qalacağını» göstərir: 

«Gəlmisən həyata, ey insan oğlu! 

Namusla, hörmətlə ömrü başa vur. 

Yaşamaq istəsən yiiz illər boyu, 

Vətənçün addımla, vətənçiin yaşa. 

Qafil, bulandırma dupduru suyu, 

Bulanmaz o, özü, dəysə də daşa.»; 

Can tək əziz olan hər doğma vətən, 

Unutmaz heç zaman qəhrəmanını. 

Nə də ki, dünyada mərd gəlib-gedən, 

Xalqıçün yaşayan bir insanını. 

Bilirəm, dünyada insana, ancaq 
Namusla doğulmuş bir ad qalacaq». 

«Görəndə-eşidəndə» («Bunları da sevirəm») adlı şeiri də 
(24.12.1968) də eyni ruhludur: 

«Görəndə ki, adamlar 
Namusdan, ardan kənar... 

Kor olmaq istəyirəm. 

Eşidəndə ağ yalan, 

Fırıldaq, əski böhtan... 

Kar olmaq istəyirəm». 

«Verməmişəm» adlı şeirində (25.06.1969) o, ikiüzlülüəri, 
xainləri, namərdləri, mənsəb düşkünlərini qamçılamış, yüksək 

əxlaqi dəyərlərə malik insanları, mərdləri, həqiqət tərəfdarlarım 
böyük məharətlə tərənnüm etmişdir: 

«Dostlar, dünyamızda ikiüzlüyə 
Mən salam versəm də, iiz verməmişəm, 

Təmiz ürəklərə kor baxanlara 
Mən işıq vermişəm, göz verməmişəm. 

Həqiqət heç zaman toxunmaz daşa, 

Toxunsa daşı da keçər birbaşa, 

Vəzifə başında dosta-yoldaşa 
Pul ilə söz alıb, söz verməmişəm. 

Yazıb, yazmasam da bu şeri hökmən, 

Xoşdur təbiətim, təmizəm qəlbən, 

Mərdin hər sözünə «can» deyəndə mən, 

Namərd ocağına köz verməmişəm». 

T.Hüseynzadənin «İnsan və vicdan» adlı şeiri (31.07.1968), 
Allahın bəndəsində təcəllasının əlaməti sayılan daxili mənliyi, 
özünü dəyərləndirmə, özünə hesabat, özünü mühakimə hisslə¬ 
rini ehtiva edən vicdan anlayışının tərənnümü baxımından çox 
dəyərlidir: 


«Vicdan - insanlığın ilk mənasıdır, 
Vicdan - insanlığın saf dünyasıdır. 
...İnsan - insanlığını xalqa göstərən, 
Bütiin dərinliyi tər-təmiz görən, 
Vicdandır! İnsanın bu gözəl adı. 
Çoxları vicdansız yıxdı həyatı». 

Şair, 1968-cı ilin fevralında yazdığı «Dura bilmərəm» adlı 
şerində «nə yolla olursa-olsun ancaq vəzifə pillələrində irə¬ 
liləmək naminə» şəxsi keyfiyyətlərini bir kənara atanları «poz¬ 
ğun həyat» yaşayanlar kimi, kəskin dillə qınamışdır: 

«Namussuz, qeyrətsiz ucalım deyə, 

Baş əyə bilmərəm hər vəzifəyə. 

Əriyib, hər zaman dönsəm də iyə, 

Belə pozğun həyat qura bilmərəm». 

«Qeyrət» adlı şeiri (17.02.1969) bu baxımdan daha maraqlı 
məzmuna və süjet xəttinə malikdir: 

«Şüşəni sındırdılar, 

Neçə yerdən qırdılar, 

Yenə də itirmədi 
Rəngini, saflığını, 

Öz mavi varlığını. 

Nə qədər kiçilsə də, 

Nə ah çəkdi, ağladı, 

Şüşəliyini saxladı. 

Bəzi kişilər, nədən, 

Vəzifədə sınanda 
Qul olub vara, ada, 

Düşürlər kişilikdən ?.. » 

«Kişiləri qadın gördüm» adlı şeirindəki (1968 iyul) misralar 
cəmiyyətdə bəzi kişilərin qeyri-əxlaqi meyllərini, əməllərini və 
həyat tərzlərini acı və kəskin sözlərlə qılınclayır, çox yüksək 

bədii təsir gücü vasitəsilə indiki günümüzlə də səsləşir və aktu¬ 
allığım qoruyub-saxlayır: 

«Kişiləri qadın gördüm qadınların kölgəsində, 

Zərif məxluqlar izində sürünərək itmək üçiin. 

Kişiləri qadın gördüm, öz sözündə, öz səsində, 

Üzdə kişi simasında, qadın yaşar için-için». 

...Kişiləri qadın gördüm. Qadınlaşıb bu cığırda, 

Neçə qeyrət, neçə namus, neçə ismət itirdilər... 

Ruhən köçüb yaşadılar ceyran, maral, ya sığırda, 
Neçə insan ömürlərin hədər yerə zay etdilər». 

Tofiq Hüseynzadə ulu babası Miskin Abdal kimi sufi fəl¬ 
səfəsinə, dünyagörüşünə, mənəviyyatına malik şəxsiyyət kimi 
dünyanın keçiciliyini, faniliyini, maddi nəsnələrin sonunun 
torpaq olduğunu yaxşı dərk edir, dünya malının da yalnız bu 
dünyaya malik sınaq olduğunu gözəl anlayır. 23.04.1967-ci ildə 
yazdığı «Torpaq» adlı şeirində dünya malının faniliyi, puçluğu 
ideyasını belə nəzmə çəkir: 

«Baldan şirin bir niyyət də, 

Olsa yenə var-dövlətdə, 

Bilirəm ki, axır gündə, 

Dövrəmizdə qalır torpaq». 

«Oynatmasın» adlı şeirində (03.10.1969) o, var-dövlət hə¬ 
rislərini dünyanın faniliyi ilə xəbərdar edərək, doğru yoldan az- 
mamağa çağırır: 

«Dünyanın malıdır qaş-daş və almaz, 

Şahlara qalmadı, bizə də qalmaz. 

Sağ başı aparıb, qəbirə salmaz, 

Çoxunun başını var oynatmasın». 

«Alışma, dilim» adlı şeirində (1967 oktyabr) doğru sözün 
yüksək dəyərini, yalanın, düşünmədən və yersiz danışmağın 
zərərlərini belə anladır: 

«Mənim bu sözümü saxla yadigar, 

Sakit dur, hər sözü danışma, dilim. 

Nə lazım yersiz söz? Duyub, sonralar, 

Od tutub, od tutub, alışma, dilim. 

Hər nə ki, söyləsən, doğrunu danış, 

Sevsin xatirini hər dost, hər tanış. 

Heç kəsə gülməyib hələ aldanış, 

Yalan danışmağa alışma, dilim». 

T.Hüseynzadənin «Yaxşıdı» adlı şeiri (16.07.1968) ulu ba¬ 
bası Miskin Abdal və şeirlərindən ilham aldığı Aşıq Ələsgərin 
etik-əxlaqi dünyagörüşü, mənəviyyat meyarları ilə eyniyyət təş¬ 
kil edir: 


«Məclislərdə ağır otur, az danış, 
Sevsin səni qəlbən hər kəs, hər tanış. 
Boşboğazlıq, söylə, kimi ucaltmış?.. 
Gülüşlər də hərdən-hərdən yaxşıdı». 

Şair, cəmiyyətdə hər bir insanın həyatda birgəyaşayış, əxlaq 
normaları əsasında, kamil yaşamağının gözəlliyini vəsf edir, bu 
normaları gözləməyənləri şeirin dili ilə kəskin qınayır. Onun, 
«Tapa bilməz» adlı şerinə (31.07.1968) nəzər salaq: 

«Fitnələr ürəyin gah qırağında, 

Oynaşar gah solu, gah da sağında. 

Qonşu istəməyən, öz ocağında 
Ocaq qalamağa köz tapa bilməz. 

Həyatda yaşayıb arsız, bir təhər, 

Dayanıb bayquş tək hər axşam-səhər, 

Hamının malına göz yetirənlər 
İtirər gözünü, göz tapa bilməz». 

«Gedər» adlı şeirində (09.10.1968) cəmiyyətdə qanunçu- 
luğun hər şeydən üstün olmasını, əks təqdirdə «şərin ayaq aç¬ 
masını», vəzifə qarşısında qul kimi əyilən, «müftə alıb, müftə 
yeyən» boşboğazların əxlaqi çatışmazlıqlarını, onların əsl sima¬ 
sını açıb, göstərir: 

«Çox danışıb, az qananlar 
Yarpaq kimi düşər, gedər. 

...Yaxşı olar, desəm bir də, 

Qanunsuzluq olan yerdə 

Ayna kimi həqiqətə 

Min şər gələr, min şər gedər. 

Vəzifəyə boyun əyən, 

Müftə alan, müftə yeyən, 

Bir ürəyə can deməyən 
Min könülü deşər, gedər». 

«Gözləməz» adlı şeiri (10.10.1968), şairin zəngin mənəvi 
dünyasının son dərəcə hikmətli dərinliklərindən, o cümlədən 
dostluğun təməl əsasları, ancaq «zatı düz olanların» dost seçil¬ 
məsi, dostluğun yüksək məziyyətləri, övlad tərbiyəsi, namus, ar, 
qeyrət kimi təməl insani dəyərlərin ölçüyəgəlməz üstünlüklərin¬ 
dən söz açır: 


«Dost var, uca tutar dostdan adım, 

Dost var ki, quyuda kəsir çatım. 

Dost tapsaq, öyrənək onun zatını, 

Zatı diiz olmayan arı gözləməz. 

...İnsana qiymətdir namus, qeyrət, ad, 

Can sevən, qiymətdə varı gözləməz. 

Övladı pis olan, etmə gileyi, 

Qınama o yerdə «qara» taleyi, 

O kəs ki, dərindən bilir hər şeyi, 

Alma ağacında narı gözləməz». 

«Yaxşıdı» adlı şeiri (16.07.1968) də dostluğun insani mü¬ 
nasibətlərdəki hüdudsuz dəyərinin çox gözəl təsviridir: 

«Yaxşı dostu satma diinya malına, 

Yaman giində qızıl, zərdən yaxşıdı. 

Söz danış ki, o, çıxmasın yalana, 

Bir doğrü söz min gövhərdən yaxşıdı». 

«Elin yarası» adlı şeiri (10.10.1968) də «dil yarası» məfhu¬ 
munun təsir gücü, «vətən sevgisi, vətənə sədaqət» mövzularının 
tərənnümü baxımından çox dəyərlidir: 

«Ürək! Nə ah çəkmə, nə də ki, fəryad, 

Qalmaz əsrlərə ilin yarası. 

Sağalar qırılan hər qol, hər qanad, 

Gedər qiyamətə dilin yarası. 

Bir kəs yaranmamış vətənsiz, elsiz, 

Vətənlə hər insan yaranmış ekiz. 

Nə qədər dünyada yaşasaq da biz, 

Çıxmaz yadımızdan elin yarası». 

Şairin əxlaqi mövzularda, satirik tərzdə, gənclərin milli əx¬ 
laqa uyğun olmayan həyat tərzlərini qamçılayan, onları satirik 
dillə milli ruhda yaşamağa çağıran şeirləri də çox maraqlıdır. 
Onun, M.Ə.Sabirin «A canım» şeirinə nəzirə olaraq 1967-ci ilin 
iyul ayında yazdığı, Bakı şəhərində nəşr olunan «Tibb kadrları 
uğrunda» qəzetinin 24.05.1968-ci il tarixli sayında dərc olun¬ 
muş eyni adlı şeirindən bir parçaya diqqət edək: 

«Başqalaşıb indi zaman, nə müəllim, nə institut, 

Buyur, əşi, gəl utanma, bir gözəlin əlindən tut, 

Nə eyləsən «çatmır» yaşın, yoxdur sənə sorğu-sübut. 
Veyil-veyil dolanmaqda həmdostuna çat, a canım, 

«İncə xanım» önündə sən, gəl əyil üçqat, a canım». 

«A qardaş» adlı şeirində (1968 mart) də şair, eyni mətləbləri 
gözəl bədii təsvirlərlə çatdırır: 

«Yuyuldu modada elin adəti, 

Kəsildi saç kimi yar məhəbbəti. 

Modaya satdüar bu səltənəti, 

Ağlayır, ah çəkir hər qaya, hər daş, 

Güc yoxdur bu dərdi yaza, a qardaş». 

«Gözəllik» adlı şeirində (13.03.1968) şair, qızları da mənə¬ 
vi dünyaları ilə ucalmağa, namuslu həyatla yaşmağa, süni, zahiri 
gözəlliklər dalınca qaçmamağa çağırır: 

« Uçursan-qaçırsan eniş-yoxuşa, 

Gözəllik hardadır bilmirsən, fəqət. 

Diinya da xaraba qaldı bayquşa, 

Qartalı göylərə qaldırdı qeyrəti 
...Çalış, namusunu göziin tək qoru, 

Dünyada ən böyük gözəllik budur. 

Çalışma, namusa qurasan toru, 

Ömrünün yolunda polad kimi dur! 

...Gözəllik duyulmur bir, Ay camalda, 

Gözəllik gözəldir dərin kamalda». 

«Yaxşıdı» adlı şeirində (16.07.1968) də gözəlliyi qızın «qa¬ 
şında, gözündə deyil, ağlında axtarmağı» məsləhət bilir: 

«Cavan ikən Ay camaldan uzaqlaş, 

Puça getdi bu yollarda neçə baş... 

Gözəlliklər nə göz deyil, nə də qaş, 

Ağıllı qız yüz dilbərdən yaxşıdı». 

«Ölümdən betər» adlı şeirində (1967-ci il avqust) ən yüksək 
əxlaqi nemət kimi namuslu həyat yaşamağın dəyərini, «pozğun 
namusa» ölümün də çarə olmadığını belə ifadə edir: 

«Ölüm pis şey deyil, pis işlər iiçün, 

Saflığı çürüdən əməllər iiçün. 

...Əxlaqsız namusun varmı çar ası?.. 

Yox!.. Yox!.. 

Ölsə də getməyir əməl yarası. 

...Deyirəm, çarə yox, hey susa-susa... 

Öliimə, bir də ki, pozğun namusa!» 

«Mən ölümdən qorxmuram» (1968 fevral) adlı şeirində 
ölümdən deyil, xəyanətkar əməllərdən qorxduğunu ifadə edir: 

«Qəlbən gəlir dilimdən: 

Mən qorxmuram ölümdən! 

Mən qorxuram inanın - 
-Atəşimə qalanın - 
Ölümdən də qorxulu, 

Pis, üfunət qoxulu 
Gözlənilməz bir işdən, 

Evlər yıxan gülüşdən...» 

Şair ədəbi yaradacılığının böyük və əhəmiyyətli hissəsi¬ 
ni 1966-1991-ci illərində, keçmiş SSRİ-nin mövcud olduğu 
sosialist hakim düşüncəsi və fəlsəfəsinin birmənalı tüğyan et¬ 
diyi dövrdə qələmə almışdır. Həmin müddətdə Tofiq Hüseyn¬ 
zadə SSRİ-də şəriksiz hakimiyyətdə olan Kommunist Partiya¬ 
sının üzvü olmaqla, Ermənistan SSR Kommunist Partiyasının 

Vardenis rayon Partiya Komitəsinin mətbuat orqanı olan «Var- 
denis» qəzetində əvvəlcə ədəbi işçi, sonralar isə şöbə müdiri 
vəzifələrində çalışmaqla əmək fəaliyyətində Kommunist Parti¬ 
yasının dövlətin qarşısında qoyduğu prinsipial vəzifələri rəhbər 
tutmuşdur. Bu baxımdan, onun şeirlərinin demək olar ki, çox 
az bir qismi həmin dövrün hakim dünyagörüşünə və ideallarına 
uyğun olsa belə, həmin şeirlərin özündə də o, əsl məzmun kimi, 
yüksək mənəvi idealları, gözəllikləri, Azərbaycanın tarixini, 
qüdrətini və xoşbəxt gələcəyini vəsf etmiş, xalqa, vətənə, bütün 
yüksək əxlaqi keyfiyyət və dəyərlərə sevgisini önə çəkmiş, bu 
da şeirlərinin ədəbi-bədii məzmun çəkisini daha da artırmışdır. 

Tarixə «Böyük Oktyabr Sosialist inqilabı» kimi daxil ol¬ 
muş inqilabın 50 illiyinə həsr etdiyi, 1967-ci ilin noyabr ayın¬ 
da yazdığı «Mən nələr görmədim...» adlı poemasında o, həmin 
inqilabdan daha çox, simvolik olaraq, özünün, əslində Böyük 
Vətən müharibəsində böyük şücaətlər göstərərək qəhrəmanca¬ 
sına həlak olmuş, üzünü görmədiyi doğma babası (Paşa Hüseyn 
oğlu Həsənov) ilə xəyali dialoqunu quraraq, babasının ona Sü¬ 
leyman Peyğəmbərin məharətləri, şücəati, misilsiz insani key¬ 
fiyyətləri barədə danışdığını, bu məziyyətlərinə görə onun Alla¬ 
hın yanındakı hörmət-izzətini, digər insanlara nümunə olması¬ 
nı, mərdliyin namərdlik, ədalətin ədalətsizlik, haqsızlıq və zülm 
üzərində qələbə çalacağını, Azərbaycanın igid, tarixi qəhrəman¬ 
larının, o cümlədən Böyük Vətən müharibəsində Azərbaycanlı 
oğulların - partizanların şücaətini vəsf etmiş, yalnız poemanın 
sonunda İnqilab və Leninin həmin inqilabdakı rolunu da belə 
qəhrəmanlığa, fəhlə və kəndlilərin azğın bəylərin, ağaların zül¬ 
mündən qurtarmaq üçün haqq mübarizəsinə başladığını və qalib 
gəldiyini yüksək bədii məharətlə təsvir etmişdir: 

«-Baba, elə insan varmıdır indi? - 

Babam məni süziib, sonradan dindi: 

- Var oğlum, indi də belə bir insan; 

Cürətdə, qüdrətdə igid Süleyman... 

Dedim: - Danış görüm, deməli ki, sən, 

Koroğlu, Nəbini özün görmüsən?.. 

- Yox, oğlum, keçmişdə yaşamış bunlar; 

Süleyman qüdrətdə olan oğullar. 

- Yaxşı, səni əzən azğın bəyləri 

Alıb kötəkləmiş kim diri-diri? 

- Sən yaxşı bilməzsən. 

- Hansı oğullar? 

- Partizanlar. 

-Necə? 

-Hə .. partizanlar... ». 

Tofiq Hüseynzadənin şeirlərində, doğurduğu qorxunc bə¬ 
lalar, gətirdiyi fəsadlar üzündən bəşəriyyəti məhvə sürükləyən 
müharibələr qətiyyətlə pislənilir, sülhün, salehliyin, dinc yaşa¬ 
mağın bütün insanlıq, xalq və millətlər üçün sonsuz əhəmiyyəti 
vəsf olunur. Şair, «Babamı axtarıram» adlı şeirində (23.02.1969) 
II Dünya müharibəsində - Böyük Vətən müharibəsində babası 
Paşa Həsənov və onun iki qardaşı: Hasan və İsrafil Həsənov- 
ların müharibəyə gedib, sağ qayıtmamalarını çox təsirli könül 
acılarıyla qələmə almışdır: 

« Müharibə qoxusu 

Getsin, gəlməsin bir də... 

Ərşə çıxıb yuxusu, 




Dərin xəyal, fikirdə, 
Nənəmin göz yaşında 
Babamı axtarıram. 

Ayrılıq bir gün deyil, 

Sonsuzluğa çəkilmiş, 

Hərdən, uzun-uzadı 
Bir nöqtəyə dikilmiş 
Atamın baxışında 
Babamı axtarıram. 

Qərinələr yoldadır... 

Günlər qarışır ilə, 

Ömrüm yaman haldadır... 

Kor kimi əllərimlə 
Əsrimizin yaşında 
Babamı axtarıram! 

Babamı axtarıram!..» 

Şair, «Ana ürəyi» adlı şeirində (1968 sentyabr) insanlığı 
«milyonerlərin» amansız müharibələrindən çəkinməyə, sülhdə 
yaşamağa çağırır, müharibənin bəşəriyyətə vurduğu sağalmaz 
yaraları Anasının dili ilə belə qələmə alır: 

«Radio danışır... 

Deyir ki, Yer üzündə 
Hələ milyonerlərin 
Qan-qan səsi kəsməyib, 

Neçə ölkə düzündə 

Yırtıcı «hitlerlər»in 
Pis nərəsi kəsməyib. 

...Düşmənlər dönə-dönə 
Silaha əl atırlar, 

Başlarını, bəlkə də, 

Bu, qudurğan iblislər 
Dava ilə qatırlar... 

...Lənətə gəlsin görüm, 

Silaha əl atanlar, 

Bir insanın ömrünü 
Bir gülləyə satanlar!..». 

Şair, 1967-ci ilin iyul ayında yazdığı «Vyetnam nəğmələri» 
adlı şeirində Vyetnam xalqının xarici işğalçılara qarşı azadlıq 
mübarizəsini tərənnüm edərək, həmin vaxt SSRİ dövləti tər¬ 
kibində olan Azərbaycan xalqının da onların bu mübarizəsi ilə 
həmrəy olduğunu ifadə edir: 

«Şan-şöhrəti ucalan, 

Dillərə dastan olan 
Azərbaycan danışır, 

Kin, qəzəbdən alışır. 

Qışqırır tez-tələsik: 

- Vyetnam, səninləyik!!!» 

Şair, «Ağ ev» adlı şeirində (01.02.1972) dünyada bütün mü¬ 
haribə və münaqişələrin ssenarilərinin «ağ yalanlar danışanların 
iqamətgahı olan» - Amerika Birləşmiş Ştatlarının dövlət başçı¬ 
sının oturduğu «Ağ ev»dən planlaşdırıldığını və həyata keçiril¬ 
diyini bildirir: 

«Ağ ev... insan məsləki 
Olubdur talan-talan, 

Həqiqətin üziinə 
Qara böhtan, ağ yalan. 

Burda insan dad çəkib 
İşgəncədən boğulur, 

Ağ ev haqqdan dəm vurub, 

Haqq üziinə ağ olur. 

Ağ ev... ölümlərin yuvası, 

Ağ ev... ağ yalanlar dünyası, 

Ağ ev... min ciirfasonlu, 

Ağ ev... hayıfbu ada. 

Ağ evdən qara donlu 
Min vay gəzir dünyada». 

«Mənim əsrim» adlı şeirində (07.03.1969) o, dünyanın çox 
təhlükəli dövrə qədəm qoyduğunu, bəşəriyyətin taleyinin atom 
bombalarını işə salacaq bircə düymədən asılı qaldığını şeirin 
dili ilə qınayır: 


«Əsrim atom əsridir, 
Əsrim uran əsridir, 
Əsrim bircə düymədə 
Verdi-viran əsridir. 


«Ölüm!» səsi ucalır 
Bombaların içindən, 

Zaman özü də qorxur 
Atomların gücündən. 

Atom, 

uran, 

protonlar, 

Neytronlar, fotonlar... 

Bunlardır, 

bəli, bunlar! 

Biitün canlı həyatı 
Bir iynəyə satanlar». 

«Mənə bir mahnı oxu» (1967 noyabr) adlı şeirində, o, bütün 
dünyaya, bəşəriyyətə sülh arzuladığını, dünyanın hər yerində 
yalnız «Sülh!» kəlməsinin eşidilməsini diləyir: 

«Günəşdən də baxanda, 

Ulduzdan da baxanda 
Və yaxud da başqa bir 

planetdən baxanda... 

Bizim Yerin üstündə 

görünməsə dərə, dağ, 

Barı, orda, o zaman 

Günəş tək işıq saçan 
- Hər dünyanın gündüzü - 
Tək görünsün - 

«Sülh» sözü!!!». 

Tofiq Hüseynzadənin şeirlərinin bir hissəsini də Vətəni 
Göyçənin, həmçinin, tarixi Azərbaycan ərazilərinin əsrarəngiz 

təbiəti: Günəşi, Ayı, ulduzları, dağları, təpələri, Göyçə gölü, 
Didvan gölü, Xəzər dənizi, Kür, Araz çayları, dumalar, rənglər, 
Bahar (yaz) fəsli - demək olar ki, bütün təbiət gözəlliklərinin 
tərənnümü təşkil edir. 

«Ey Günəş!» şeirində (1967 noyabr) şair, Günəşin, Yerdəki 
dünyamıza yeganə həyatverici güc olduğunu belə nəzmə çəkir: 

«Bir kiçik zərrədən, böyük dağadək, 

İsti alovlardan buz bulağadək 
Görünən hər bir şey, hər canlı, cansız, 

Dünyada ömr edən hər qanlı, qansız 
Sənin qüdrətinlə «varlığa dönmüş», 

Təbiət ehkamlı şala bürünmüş». 

Şairin «Ay» şeiri (16.07.1968) kainat gözəlliklərinin, səma 
cisimlərinin ədəbi təşbehlərlə, yüksək peşəkarlıqla, çox mə¬ 
harətlə vəsf edilməsi baxımından misilsizdir: 

«Gün batır... aləmə qaranlıq çökür, 

Təbiət işıqçiin boynunu bükür, 

Öz qızıl telini səmaya tökiir; 

Günəş çıxan yerdən yuvarlanır Ay. 

Bülbüllər ötüşür bağçada dil-dil, 

Göy üzü şəfəqsiz yaşayan deyil. 

Keçir bulud, duman, onda, elə bil, 

Bir cavan qız kimi tumarlanır Ay. 

Ah!.. Necə gözəldir o, göylər qızı, 

Heyranda saxlamış min-min ulduzu. 

Keçdikcə könlümdən hər yeni arzu, 

Ahəstə-ahəstə xumarlanır Ay». 

Şairin «Göyçə gölü» şeiri (01.08.1978) vətən sevgisinin 
gözəl bədii təsvir vasitələri ilə vəsfi baxımından çox zəngindir: 

«Bu torpağın anasıdır, 

Zirvələrin aynasıdır, 

Sonaların sonasıdır 
Göyçə gölü! 

Dama-dama bir göl olub, 

Zaman-zaman o durulub, 

Nə dincəlib, nə yorulub 
Göyçə gölü! 

Həsrət-həsrət göylər baxar, 

Ürəklərə su tək axar, 

Qayalara muncuq taxar 
Göyçə gölü! 

Ulduzları gecəsinə, 

Alıb, düzər sinəsinə, 

Qalxar gənclik həvəsinə 
Göyçə gölü!» 


Şairin, Qazax rayonunda nəşr olunan «Qalibiyyət bayrağı» 
qəzetinin 06.04.1968-ci il tarixli sayında dərc olunmuş «Didvan 
gölü» adlı şeirindən (1968 mart) bir parçaya diqqət edək: 

«İnsan tapdı öz eşqini, 

Dəli çaya atdı kəmənd. 

Didvan adlı bir bənd vurdu, 

Böyük bir bənd. 

İndi daha bu şöhrətdən 
Söhbət açır Qazax eli. 

Dastanlardan dastanlara 
Sətir-sətir yazılsın, qoy, 

Şərəfimiz, Didvan gölü». 

«Kür» şeirində (01.10.1969) də şair Kür çayının gözəlliklə¬ 
rini tərənnüm etməklə kifayətlənməyib, onun üzərində qurulan 
su elektrik stansiyası vasitəsilə ölkəmizə işıq verməsi, nur bəxş 
etməsi, bu baxımdan - «lampalardan baxması»nı da son dərəcə 
gözəl təsvir etmişdir: 

«Səni nəzmə çəkirəm, 

Nə gözəlsən, a xan Kür! 

Qəlbimdə ilham kimi 
Di silkələn, çalxan, Kür! 

Danışmayaq hünərdən, 

Yaranmısan səhərdən, 

Keçib kənddən-şəhərdən, 

Lampalardan baxan Kür. 

Xətrimizə heç zaman, 

Dəymə, dolanma, aman! - 
Ortalığa salma qan, 

Bizi oda yaxan Kiir!». 

Azərbaycan ədəbiyyatında «Dağlar» mövzusunu ilk dəfə 
şeriyyətə gətirən ulu babası Miskin Abdal kimi Tofiq Hüsey¬ 
nzadə də Vətəninin uca, əzəmətli, vüqarlı dağlarını çox gözəl 

tərənnüm etmişdir. Onun 1967 oktyabr ayında qələmə aldığı 
«Dağlar» şeirindən nümunələrə nəzər salaq: 

«Səni candan artıq sevən Ələsgər tək, Vurğun kimi, 
Gətirirəm asta-asta sözə səni yenə, dağlar. 

Məni indi sən sayma gəl, söz elində yorğun kimi, 

Öz gücümü, qüdrətimi bağlamışam sənə, dağlar. 

Vədə verdim, and içdim ki, axan durna bulaqlara, 
Unutmaram, gələn il də gələcəyəm bu dağlara. 

Hər çiçəyin, hər bir gülün hörməti var qonaqlara, 

Ancaq bircə, qorxuram ki, atəşlərdən sönə, dağlar». 

Digər «Dağlar» adlı şeirində (1967 noyabr) dağların vəsfini 
belə vermişdir: 

«Mən ona «can!» dedim, o, mənə «mehman», 

Çəkdi öz köçünü başımdan duman, 

Əl verib, görüşüb, ayrılan zaman, 

Bir də gəlməyimi dilədi dağlar». 

Şair, «Durnalar» adlı şeirində (1968 mart) ədəbiyyatımız 
üçün gözəllik rəmzlərindən olan dumalardan da söz açır, onların 
bir gözəllik mənzərəsi kimi daim Azərbaycan səmasında qatarla 
süzməsini diləyir: 

«Ey qara buludlar! Yolunu açın 
Bahar nəfəsilə daim uçanın. 

Üstündə, -deyirəm, - Azərbaycanın 
Həmişə, həmişə süzə durnalar». 

«Rənglər» adlı şeirində (1967 noyabr) hər rəngin daxili 
dünyasında daşıdığı mübhəm təsir gücünü açır: 

«Sevəndə qızı oğlan 
Qırmızı gül göndərir. 

Deyir, sən də alovlan, 

Məni eşqin yandırır. 

.. .Ağ gül hər görüşlərə 
Çağırır könülləri, 

Orda lal məhəbbətin 
Ruha gəlir dilləri. 

...Sarı güldə ürəyin 
Nifrəti hiss olunur, 

Məhəbbətdə diləyin 
Qeybəti hiss olunur. 

...Göy rəngdə məhəbbətin 
Səma tək böyüklüyü, 

Dərinliyi duyulur. 

Çəhrayı rəngdə qızın 
Gözəlliyi duyulur. 

Yaşıl rəngin mənası 
Yandırır dağı, daşı, 

Demək, eşqin dünyası, 

Axıdır hicran yaşı». 

«Bahar, sən xoş gəlmisən» şeiri (1968 mart) baharın tərən¬ 
nümü baxımından çox gözəldir: 

«Yenə Bahar gəldi, bəzəndi çöllər, 

Təbiət dəyişdi öz simasını. 

Yenə, dağ döşündə açıldı güllər, 

Tutdu başqa həvəs göy səmasını. 

Arzu təzələndi, il təzələndi, 

Min bir arzu ilə döyündü ürək. 

Şair! Bax, bu gələn təzə gəlindi, 

Bahar! Xoş qədəmin daim mübarək!!!» 

Şairin ədəbi yaradıcılığında Azərbaycanın qürur verən ta¬ 
rixi keçmişi, mühüm tarixi hadisələri və ictimai həyatın bütün 
sahələrində «tarix yazmış» görkəmli şəxsiyyətlərinin ədəbi 
tərənnümü də əsas yer tutur. O, Azərbaycan və dünya şerinin 
zirvəsi sayılan Nizami Gəncəvi haqqında «Nizami böyükdür» 
adlı şeirində (1968 mart) yazır: 

«Çıxmadı bir yerə doğma Gəncədən, 

Yaratdı Nizami beş böyük dastan. 

Səs saldı aləmə sözdən-incidən, 

Yaşadı zamanla o, böyiik insan». 

«Vurğun yaşayacaq» adlı şeirində (20.02.1979) xalq şairi 
Səməd Vurğunun 


«O, nəğmələr yazmadı 
Hər yoldan ötən üçün, 
El bilir ki, o, yazdı 
Xalq üçün, vətən üçiin. 

Şekspiri, Puşkini 
Sevdirdi öz elinə, 

Neçə dahi gətirdi 
Azərbaycan dilinə. 

Hələ nələr yazardı... 

Az yaşadı, o, heyhat! 

Ölüm vaxtsız apardı, 

Peşiman qaldı həyat. 

Söz ilə hələ neçə 
Əsrlər aşacaqdır... 

Həyat ilə həmişə 
Vurğun yaşayacaqdır!..». 

Şair, «Müşfiqi» adlı şeirində (1968 mart) Azərbaycanın iste¬ 
dadlı gənc şairi Mikayıl Müşfiqin acı taleyini qələmə alır: 

«Mənim qisasım var qoca dünyada, 

Nə idi günahı, o, getdi bada? 

Günəş asimanda alovlansa da, 

Yerdə oxşadıram közə Müşfiqi. 

Sevdi, bir gözəlin «qurbanı» oldu, 

Yazdıqca yazdı o, sinəsi doldu. 

Tez girdi qanlı qış, lalələr soldu, 

Qoymadı bahardan yaza Müşfiqi. 

Heyif. Təbiətin qaıılı qılıncı, 

Uçurtdu sənətdə bir gözəl tacı. 

Bürüdü qar-boran yalı, yamacı, 

Çiçəklər səslədi düzə Müşfiqi». 

«Müşfiqə» adlı şeirində (1968 aprel) isə eyni mətləbləri bir 
başqa prizmadan bəyan edir: 

«Köçdii dağ başından çənlər, dumanlar, 
Ulduzlar sayrışdı dəstəbədəstə... 

Ay da xumarlandı bir şeir həvəsdə. 

Hər şeyə bir yeni nəğmə limanlar, 

Ah çəkdi, dad etdi, qəlbi üşüdii, 

Səni soruşdu...» 

«Sənət aşiqi» («Cəfər Cabbarlıya») adlı şeirində (13.10.1969) 
o, Cəfər Cabbarlının ədəbiyyatımızda tutduğu yüksək mövqeyi, 
özünəməxsus dəst-xətti, üslubu xüsusi məharətlə vəsf etmişdir: 

«Bayron, Hey ni, Şekspir 
Az sevməmiş sənəti, 

Taqor nəğmələrində 
Qamçılamış zülməti. 

Sevirəm sənətkarı, 

Əsrinin vüqarıdır. 

Daha artıq sevdiyim 
Sənətkar Cabbarlıdır. 

Kəlmələri dalbadal 
Kin, qəzəblə doludur, 

Cabbarlının sənəti 
Azadlığın yoludur. 

Sənətinə onun tək 

Vurğun bir insan hanı? 

O, qoydu dünyamızda 
Bir azadlıq dastanı. 

O, qələm götürmədi 
Dağda gülə, çiçəyə, 

Nə də gözəl-göyçəyə... 

Yazdı: «Hey, səni 

Əski dünya, təslim ol! 

Sənə qarşı yürüş var! 

Yürüş var ha, 

yürüş var!». 

Xalqının vətənpərvər və cəsarətli mütəfəkkir oğlu Şıxəli 
Qurbanovun ölümü ilə əlaqədar 1967-ci ilin iyul ayında yazdığı 
«Ellər ağladı» adlı şeirində isə o, yazır: 

«Məni oyandırdı bir qanlı səhər, 

Gördüm, yasa batıb bizim bu şəhər. 

Yar ilə süründüm ora bir təhər, 

Qəlbimdə titrəyən tellər ağladı. 

Sel kimi axışdı övladi- Vətən, 

Dedilər, can gedir vuran ürəkdən. 

Baxıb izdihama, boynunu bükən, 

Tərli bənövşələr, güllər ağladı... 

...Fərhadın baxırıq taleyinə biz, 

El ilə ağladı salonda «Sənsiz», 

Əsər dilə gəldi, danışdı sənsiz, 

Qopdu sızıltılar, yellər ağladı». 

Tofiq Hüseynzadə ulu babası Miskin Abdal kimi Allahın 
ən sevimlli, əməlisaleh bəndələrindən biri olub, ilahi hikmət, 
kəramət və fəzilətlərlə mükafatlandırılmış, ruhunun əbədi var 
olduğuna, cisminin isə bu dünya kimi faniliyinə əmin olaraq, 
dünyəvi nemətlərdən uzaqlaşıb, ancaq mənəvi dünyasının zən¬ 
ginləşməsi, ruhi təkmilləşmə - əbədiyyət yolunu seçmiş, bu 
yolda bütün çətinliklərə sinə gərərək, maneələri mətinliklə aşa¬ 
raq, müqəddəs yolçuluğun nurunda kamilləşərək, «kamil insan» 
mərtəbəsinə yüksəlmiş, onun zəngin şəxsiyyəti də məhz belə 
yüksək əxlaqi dəyərlər iyerarxiyasından təşəkkül tapmışdır. 

O, çox dərin mətləblərlə səsləşən və yüksək fəlsəfi məzmu¬ 
na malik «Gedir» adlı şeirində (1967 oktyabr) dünya yaranandan 
bəri insanlığı düşündürən əsas fəlsəfi mühakimələrin dünyasına 
baş vurur, qəlbində yaşatdığı «min dünyalıq ah-naləsini», ulu 
babası Miskin Abdal saza köçürtdüyü kimi, musiqi dünyasının 
zəngin dərinliklərinə cumaraq, qoynuna aldığı tarının tellərinə 
köçürdüyünü dilə gətirir: 

«Ömür canı tərk edəndə, 

Kim bilir ki, hara gedir? 

Beyin cumur dərin fikrə, 

Xəyal birbaş zara gedir. 

...Nələr demir, mənə aləm, 

Kin, qəzəbdən coşur qələm. 

Min dünyalıq ahım-naləm, 

Hərdən, telli tara gedir». 

Kainatın sonlu və ya sonsuz olması və fəlsəfənin əsas prob¬ 
lemlərindən sayılan digər postulatlarla bağlı şairin «Səyahət» 
adlı şeiri (09.02.1969) fəlsəfi ideyalarla çox zəngindir: 

«Heraklit dedi ki, sonsuzdur həyat, 

Berkeli dünyanı şüurda gördii, 

Hegeli ideya yaşatdı hər vaxt, 

Feyerbax materiya - deyərək, durdu. 

Əməldə dönüşlər, arzular sonsuz, 

Yeni çertyojlar, diaqrammalar, 

Hər adi kəlmədə bir sonsuzluq var, 

Hər şey sonsuzluğa olubdu məxsus. 

Xəyaldan ayrıldım... 

İndi bilmişəm 
Həyat sonsuz imiş arzular kimi, 

Heraklit dediyi fikrə gəlmişəm, 

Əsirəm, çoşuram gur sular kimi. 

Deyirəm: Sonsuzdur, sonsuzdur həyat, 

Sonsuzluq yaşatmış həyatı hər vaxt». 

«Dünyanın dərdini çəkməyə nə var?» (02.12.1980) adlı şe¬ 
irində o, ulu babası Miskin Abdaldan ötürülən zəngin genetik, 
mənəvi varislikdən ilhamlanaraq, yüksək ilahi hikmətlərlə, su- 
fiyanə tərzdə insanla dünyanı qarşılaşdıraraq insanın qəlb yü¬ 
künün, mənəvi aləminin sərhədlərinin dünyanın hüdudlarından 
da kənara çıxaraq, «o biri dünya» ilə birlikdə «iki dünya» mə¬ 
kanına güclə sığdığını, bununla da, insanın dərdinin dünyanın 
dərdindən böyük olduğunu gözəl bəddi təxəyyül vasitələri ilə 
belə təsvir etmişdir: 

«Dünyanın dərdini çəkməyə nə var?.. 

Günəşi tər-təmiz, Ayı dum-duru, 

Ulduzlar səmada par-par parlayar, 

Səyyarələr alar Günəşdən nuru. 

İnsanın dərd yükü göylərdən ulu, 

Onları əl boyda ürək daşıyar, 

Qəlb kin, nifrət, həsəd, ədavət dolu, 

Bir könül, gör, neçə tale yaşayar!?. 

Dünyanın dərdini çəkməyə nə var!? 

Sığmaz bir cahana ahı insanın, 

İnsan xislətinə dünya dar olar, 

Axirəti də var bu kəhkaşanın. 

Bir parça tikədə, qəlb yuvasında, 

Gör, neçə aləmi sığdırdı insan... 

Bu diinya, o dünya qoşalaşsa da, 

İnsanın dərdinə tapmadı dərman. 

Dünyanın dərdini çəkməyə nə var!? 

Sular öz yerində, torpaq qup-quru. 

İnsanın dərdindən göylər çatlayar, 

Səmadan hayqırar İsrafil suru». 

«Kölgə» adlı şeirində (13.03.1969) şair, bir insanın kölgə¬ 
sində bir mahalın şöhrət tapdığını, kölgənin cansız olsa da, canlı 
kimi göründüyünü, çox canlı insanların isə kölgə kimi süründü¬ 
yünü, son dərəcə yüksək poetik dillə nəzmə çəkmişdir: 

«Bir dağın kölgəsində 
Min qoyun-quzu yatar, 

Bir insan kölgəsində 
Bir mahal şöhrət tapar. 

Kölgə cansız yarandı, 

Canlı kimi göründü. 

Çoxu, canlı oldusa, 

Kölgə kimi süründü». 

«Bir həyat mənzərəsi» (07.07.1970) adlı şeirində, şair, dün¬ 
yamızın ikili ziddiyyətlər əsasında yarandığını, əksliklərin vəh¬ 
dəti və mübarizəsi qanunauyğunluqlarının ağuşunda mövcudiy¬ 
yətini, eyni zamanda, bu təşbehlər müstəvisində bəzi insanların 
ikili təbiətə malik olduğuna da eyham edir: 

«...Hey dolanır fəsillər. 

Filosoflar deyirlər: 

- Həyat ziddiyyətdədir, 

Ziddiyyət vəhdətidir. - 
...Qəribədir dünyanın 
İşi də, 

adəti də... 

Verib bəzi insana 
İki təbiəti də». 

Bunlardan əlavə, Tofiq Hüseynzadənin yaradıcılığın¬ 
da dünyanın Allah tərəfindən yaradılışı, idarə edilməsi, ilahi 
nizam, qayda-qanunun bərqərar olması, təbiət və sosial qa¬ 
nunauyğunluqların təməlində dayanan əsaslarla bağlı dərin 

fəlsəfi mülahizə və ideyaları xüsusilə diqqəti cəlb edir. Belə 
fəlsəfi mülahizələr onun bütün yaradıcılığına hopsa da, təkcə 
20.09.1980-ci il tarixdə qələmə aldığı «Ləpələr» şeirində, ulu 
babası Miskin Abdal ruhunun daşıyıcısı kimi, sufiyanə tərzdə, 
dünyada baş verən bütün fiziki hadisə və qanunauyğunluqların 
kontekstində, zahirdə ədalətsizlik, ziddiyyət kimi görünən, əsl 
həqiqətdə isə - batində qanunauyğunluq kimi qaçılmaz zərurətə 
bağlı olan ilahi hikmətin, ilahi qeyb, batini elm sayılan «Ledün 
elmi» vasitəsilə qayda-qanunların əsl mahiyyətini açmağa, izah 
etməyə çalışmış və bir şeirin ölçüləri həcmində öz məqsədinə - 
oxucuya öz fəlsəfi mülahizələrini müvəffəqiyyətlə çatdırmağa 
nail olmuşdur. Həmin şeirində o, dağların, təpələrin pünhan - 
gizlin hərəkətdə olduğunu, ləpələrin isə aşkar hərəkətini vurğu- 
layır ki, bu da bizə «Quran»ın «Nəmi» surəsinin 88-ci ayəsində 
dağların hərəkətdə olmasına dair ayəni xatırladır. Bu misralar 
şairin ulu babası Miskin Abdal kimi Allah tərəfindən İlahi hik¬ 
mət, fəzilət və kəramətlə təltif edildiyinin açıq göstəricisidir 
ki, Allah «Quran»ın «əl-Bəqərə» surəsinin 269-cu ayəsində 
buyurur: «Allah istədiyi şəxsə hikmət bəxş edər. Kimə hikmət 
bəxş edilmişsə, ona böyük xeyir verilmişdir. Bunu ancaq ağıllı 
adamlar dərk edərlər». Tofiq Hüseynzadənin şəxsiyyəti, ruhu 
və mənəviyyatı tam mənada «Quran»ın bu hökmünə tabedir. 
O, sufiyanə şəkildə, «Qıran»ın «Kəhf» surəsində göstərilən 
«Ledün elmi»nə (İlahi batini elm) işarə edərək, «dünyanın hər 
kəlməsinin tərs başa düşülməsi»ndən, yəni işlərin, əslində gö¬ 
ründüyü kimi deyil, zahiri görünüşünün əksinə olaraq, batini 
mahiyyət daşıdığından bəhs edir. Şairin «Ləpələr» şeirindən 
fəlsəfi ideyalara diqqət edək: 

«Ümmanlar, dənizlər, göllər əsəbi, 
Kükrəyir onların nədən qəzəbi?.. 
Kəsilmir sahilə axan ləpələr, 

Ləpələr sahilə inci səpələr. 

Görünən, görünməz bütiin varlıqlar, 
Daim hərəkətdə, «ayaqda» olar. 
Pünhan hərəkətdə dağlar, təpələr, 
Lakin aşkar coşar, daşar ləpələr. 

Kainatın sonsuz bir məkanında 
Ən xırda dəyişmə, elə, o anda 
Tam fərqli məkanda kiçik nöqtəyə, 

Lap xırda sayılan varlığa, şeyə 
Təsirdə olarlar, bu hikmət birdir, 
Kəhkaşan əzəldən qapalı sirrdir. 

Ölümə məhkumdur, sükiit, ətalət, 
Hərəkətlə gələr cahana haləti 
Kosmos, planetlər, qalaktikalar, 

Atom, elektron, neytron, protonlar, 
Bir-birinə bağlı hərəkətdədir, 

Sevgi də, nifrət də zərurətdədir. 

Varsa yerdəyişmə, həyat var demək, 
Bunlara hökm edən bir Zat var demək! 
Belədir, aləmin sirr xəzinəsi, 

Tərs başa düşülür hər bir kəlməsi. 
Düzgün anlamağa hikmət gərəkdir, 
Hikmət hər insana əsas bəzəkdir». 

Şairin «Hər görünən özü deyil» adlı şeiri (1972 fevral) də 
insan şüurunun dərin qatlarından soraq verən eyni məzmunlu 
fəlsəfi düşüncələr kimi ən kamil mətləblərlə səsləşir: 

«Tək Allahdır, O, bilir yanlış-düzü, 

Nihan qalır, düşündürür dərd bizi: 

Hər görünən, bəlkə, deyildir özii, 

Bir nəsnə yaşadır iki tərs üzü - 
Alqışa bələnmiş bir qarğış kimi. 

Bir kəlmə ruhuna çox məna qatır, 

Hər məna kökündə hikmət yaşadır... 

Şərbət tələsində aslanlar yatır, 

Dərdlərin dərmanı, sırf zəhər dadır, 

Tərbiyə təsirli sərt baxış kimi. 

Baş vurub hikmətin gen dəryasından, 

Dərs aldım həyatın ağ-qarasından, 

Sevinc axtarmadım heç harasından, 

Öyrəndim çox şeyi qəm yarasından, 

Əqlə nur çiləndi, gur yağış kimi. 

Niyyəti pünhandır külli-cahanın, 

Dövranı çox olmaz bir adın-sanın, 

Torpaqda gizlənmiş sirri zamanın - 
Nə vaxt ki, xətm oldu cismi insanın, 

Çəkdi öz qoynuna bir ağuş kimi». 

Şair 09.05.1967-ci il tarixdə qələmə aldığı «Səslər havada qa¬ 
lır» adlı şeirində də, elmi-texniki tərəqqinin hələ indi müəyyən 

etdiyi - kəşf etdiyi «hava məkanının səsləri yadda saxlaması»na 
dair ilahi sirr barədə, yarım əsr - 50 il bundan əvvəl «havanın baş 
verən bütün səsləri, ah-fəryadları və sair sədaları maqnitofon lenti 
kimi yadda saxlaması və nə vaxtsa bunu oxudacağı» fikrini dahi¬ 
yanə şəkildə irəli sürmüşdür. Əslində bu elmi-texniki nailiyyətlə 
yanaşı, «Qurani-Kərim»də bədən üzvlərimizin Qiyamətdə bizə 
qarşı şahidlik edəcəkləri barədə ayələrlə də səsləşir: 

«Yer üzündə, dünyada 
Gör, neçə fəryad qalıb!? 

Milyon, milyardlarla da 
Yarımçıq həyat qalıb. 

Yüz gözəlin sevgisi 
Qalıb belə, havada. 

Müharibənin səsi, 

Qanlı dava-şava da. 

Qışqırıq, bağırtılar, 

Gülüşlər, qəhqəhələr, 

Partlayış, gurultular, 

Eh, daha nələr, nələr... 

İtib, batıbmı bu səs, 

Yoxa çıxmaz heç, əlbət! 

Haraya yazılıb bəs?.. 

Harda gizlənir xəlvət? 

Fırlanır aram-aram, 

Ay ilə Yer kürəsi. 

Qeyd edir qram-qram, 

Hər bir şeyi hərəsi. 

Nə varsa kainatda - 
Keçmiş, indi, gələcək, 

Saxlayır yaddaşında - 
Böyiik, xırda, zərrəcik. 

Çıxır nə var səmtinə, 

Dinləyir o, hər kəsi... 

Maqnitofon lentinə 
Yazır yerdəki səsi. 

Yazır, hələ, yazacaq 
Ən uzaq gələcəyi, 

Nə vaxtsa oxudacaq, 

İnanın, bu gerçəyi». 

Şair, «Bircə addım» adlı şeirində (1968 fevral) «Qurani-Kə- 
rim»in ayələrində «hər anın bir hökmü vardır» hökmünə mü¬ 
vafiq olaraq, İlahi hikmətə söykənərək, sadəcə bir anın insan 
həyatında köklü dəyişikliklərin əsasını qoyduğundan, həyati 
əhəmiyyətdən danışır: 

«Hökmü çox böyükdür bircə addımın, 

Çoxuna çox adi görünsə də bu. 

Tək bircə addımda, bəlkə, bəxtimin 
Oxunur ən böyük sirli məktubu!? .». 

«Bir anlıq xəyal» adlı şeiri (20.11.1968) də eyni fəlsəfi fik¬ 
rin qanadlarında şairin könül atını çapmasından yaranan xəyali 
bir mənzərini əks etdirir: 

«Yamanca az qananlar 
Bilmir ki, saniyədə, 

Bilmir ki, bircə anda 
Necə böyük qüvvə var?.. 

Hər saniyə deyilmi, 

İnsana yaş artıran?! 

Necə, damcı deyilmi, 

Dəniz dalğalandıran?! 

Deyirəm ki, ay Allah, 

Əzəmətə, gücə bax. 

Dünyaya bu saniyə 
Gəlir başqa bir nəsil. 

Dünyadan bu saniyə 
Gedir başqa bir nəsil». 

Şairin «Təsadüf» şeiri (31.10.1968) də eyni ideya məzmu¬ 
nuna malik olması baxımından maraqlıdır: 

«Təsadüfün özündə 
Arzu qədər əməl var. 

Bir arzu yarananda 
Bir təsadüf arzular. 

Arzunun yolu uzun, 

Təsadüfsə, bir anlıq. 

Açıq kamalda hər sirr 
Qala bilməz qaranlıq». 

02.12.1971-ci il tarixdə Tofiq Hüseynzadənin 2 yaş ki¬ 
çik qardaşı - özü kimi fitri istedadlı, gənc həkim-cərrah Rafiq 

Hüseynovun (Hüseynzadənin) 23 yaşında xəstəlikdən vəfatı 
ilə əlaqədar həyatında çox böyük sarsıntı keçirməsi onun ya¬ 
radıcılığında da dərin iz buraxmış və onun vəfatı ilə əlaqədar 
yüksək poetik təsir gücü ilə seçilən çox dəyərli şeirlər yazmış¬ 
dır. Həmin şeirlərin həyati təsir gücü o qədərdir ki, özündən 
asılı olmadan, onları oxuduqca sanki, eyni ağır hadisəni özün 
yenicə yaşayırsanmış kimi onun yaşadığı hissləri, qəm-kədə¬ 
ri bölüşməli olursan. Belə məzmunda olan şeirləri ürək ağrısı 
keçirmədən oxumaq mümkünsüzdür. Şeirlərinin təhlilindən də 
görünür ki, şairin bu hadisədən sonra həyatında baş verən heç 
nə, o ağır hadisəni azca da olsa ona unutdura bilməmiş, qardaş 
itkisi bütün ağrı-acısı ilə onun sonrakı yaradıcılığına bütünlük¬ 
lə sirayət etmişdir. O, qardaşının vaxtsız vəfatı ilə əlaqədar, bə¬ 
dii təxəyyülün ən yüksək qatları ilə səsləşən fəlsəfi məzmunda 
son dərəcə həyati şeir və poemalar yazmışdır ki, həmin əsərlər 
böyük faciə yaşamış insanın fəryadı, ah-naləsinin yüksək ədəbi 
ifadəsi kimi çox dəyərlidir. 

T.Hüseynzadənin 25.01.1972-ci il tarixdə bu mövzuda yaz¬ 
dığı «Beşik və həyat» şeirindən parçalara diqqət yetirək: 

«Beşik yırğılarıır... 

beşik yol gedir... 

Beşiyin içində bir oğul gedir... 

Yol gedir bir ömrün yarım dünyası, 

Yol gedir beşiklə ana laylası. 

O, yatmır... 

Günəşlə qalxır o başdan, 

Bircə qığıltıya milyon «can» deyir! 





Xəyal cığırı - I cild 


Bilmir ki, oğlunu, elə, bu başdan, 

Dəmirlər çeynəyir, 

dəmirlər yeyir. 

Təbiət fırlanır, ömiir yol gedir, 

Xeyir-şər qandığı yaşa çatmamış, 

Arzusu, sevgisi başa çatmamış, 

Dünyadan günahsız bir oğul gedir... 

Tabut silkələnir, 

tabut yol gedir... 

Tabutun içində bir oğul gedir... 

Yol gedir bir gəncin nakam dünyası, 

Yol gedir tabutla ana laylası! 

Beşik yırğalanır... 

tabut yol gedir... 

Beşikdən tabuta bir oğul gedir... 

Beşik yırğalanır, fırlanır həyat, 

Beşikdən tabuta kəsilmir fəryad! 

Beşik yırğalanır... 

zaman yol gedir... 

Min oğul yaranır, min oğul gedir... 

Fırlanır, dəyişir, yol gedir zaman, 

Doğulur, böyüyür, məhv olur insan». 

11.10.1981-ci il tarixdə Tofiq Hüseynzadə həyatında ikin¬ 
ci ağır sarsıntı yaşamış, atası Məhəmməd 54 yaşında vəfat 
etmiş, vəsiyyətinə uyğun olaraq, Gəncə şəhərində yerləşən 

«İmamzadə» qəbristanlığında mərhum oğlu Rafiqin qəbrinin 
yanında dəfn olunmuşdur. Bu, ikinci ağır zərbənin təsirindən 
o, «Atam öldü!» adlı çox təsirli şerini qələmə almışdır. Şairin 
1981-ci ilin oktyabr ayında yazdığı «Atam öldü» adlı şeirindən 
parçalar: 


«Atan öldü!!!» - dedilər, 
Üstümə dağ yeridi... 

Kim çəkəcək bu dərdi? 
Bu, nə ağır xəbərdi?.. 
Həyatım çıraq oldu - 
Yandı-yandı əridi... 

Qayıtmaz baş tacımız, 
Ha... axtar, ha da ara... 
Anam çəkdi bayatı, 

Ellər qara büründü, 

Bir insanın həyatı, 

Nə tez yoxluğa döndii?!. 
Nə dözülməz dərd oldu... 
Arxamdan uçdu dağım, 
(Boş qaldı solum-sağım,) 
Viranə qaldı bağım, 
Söndü odum-ocağım, 
Tənha qaldım həyatda, 
Məhv oldu təmtarağım. 

Hardan gəldi qəzəbin? 
Bu, nə dərddi, Allahım? 




Xəyal cığırı - I cild 


Göyə yüksəldi ahım... 

Nəydi mənim günahım? 

Niyə tək qoydun məni? 

Mənim tək qibləgahım!!!». 

Şair, həyatda ən yaxın doğmalarının itkisi acılarını yaşadıq¬ 
dan sonra 1988-ci ilin məlum hadisələri ilə əlaqədar olaraq, Er¬ 
mənistanın apardığı soyqırım siyasəti nəticəsində qədim Azər¬ 
baycan torpaqları, Oğuz yurdlarında qurulmuş qondarma «Er- 
mənistan»da yaşayan Azərbaycanlıların kütləvi şəkildə soyqı¬ 
rıma məruz qalaraq, yaşadıqları əzəli yurdlarından deportasiya 
edilmələri səbəbindən, 1988-ci ilin dekabr ayında Göyçədən 
ailəlikcə əvvəlcə Qazax rayonuna, oradan isə 1989-cu ildə Bakı 
şəhərinə köçmüşdür. Əvvəlcə qardaşını, sonra atasını itirən şair, 
Vətən itkisi ilə həyatında üçüncü ən böyük sarsıntını yaşamış, 
bu itki onun həyatını, taleyini büsbütün dəyişmişdir. 

1989-1990-cı illərdə qələmə aldığı «Göyçə bayatıları»ndan 
qəlbləri dağlayan bəzi parçalara nəzər salaq: 

«Dağda dumanım qaldı, 

Haqqa gümanım qaldı, 

Göyçədə od-ocağım, 

Dinim, imanım qaldı. 

Bu, yaralı quş bizik, 

Qanadı sınmış bizik, 

Qürbətdə «Vətən» - deyib, 

Budağa qonmuş bizik. 

Bu, nə ündiir, nə ahdır, 

Önümüzdə sabahdır, 

Göyçəsiz ötən günə 
Ömür demək günahdır. 

Ey, qara günlii Göyçə, 

Fəryadlı, ünlü Göyçə, 

Düşmənə vermə könül, 

Ol, dəvə kinli, Göyçə. 

Qəm yükü bağla, Göyçə, 

Qəlbləri dağla, Göyçə, 

El köçdü, yurd boşaldı, 

Ağı de, ağla Göyçə». 

Bakı şəhərində yaşadığı müddətdə Tofiq Hüseynzadə pe¬ 
daqoji və jumalistlik fəaliyyətini davam etdirmiş, habelə Göyçə 
həsrətini onun tarixini, folkloru və tarixi şəxsiyyətlərini tədqiq 
etməklə ovutmağa çalışmışdır. O, Bakı şəhərində nəşr olunan 
«Ulu Göyçə» və yuxarıda adlarını çəkdiyim sair çoxsaylı mətbu 
orqanlarda, Azərbaycan dövlət radiosu və televiziyasında Göy¬ 
çənin tarixi, folkloru, həmçinin öz ulu babası Miskin Abdalla 
bağlı maraqlı tarixi faktları böyük auditoriyaya - oxucu, dinlə¬ 
yici və tamaşaçılara çatdırmış, Azərbaycan, o cümlədən Göyçə 
folkloruna aid tarixin alt laylarında qalıb paslanmış nadir folk¬ 
lor nümunələrini tədqiq edərək mətbuatda, habelə, Azərbaycan 
Milli Elmlər Akademiyasının Folklor İnstitutu ilə əməkdaşlıq 
edərək, folklor antologiyası toplularında dərc etdirmişdir. 

Şairin 20.03.1998-ci ildə qələmə aldığı «Miskin Abdal oca¬ 
ğında» adlı şeirinə diqqət edək: 




Xəyal cığırı - I cild 


«Bir həqiqət, min hikmət var 
Miskin Abdal ocağında, 
Aşıb-daşan bərəkət var 
Miskin Abdal ocağında. 

Adını çək, dada çatar, 

El yeriyər qatar-qatar, 

Sazın, söziin sirri yatar 
Miskin Abdal ocağında. 

O, Tanrının qismətidir, 
İnsanlığın ismətidir, 

Şer oxunar sətir-sətir 
Miskin Abdal ocağında. 

Əsrlərin yoldaşı var, 

Haqqın sirli sirdaşı var, 

Neçə gülüş, göz yaşı var 
Miskin Abdal ocağında. 

Təmiz ürək abad olar, 

Xəbis köniil bərbad olar, 
Tanrı sevən çox şad olar 
Miskin Abdal ocağında. 

Ona heyran qalıb bəşər, 
Ayaq açıb, yeriməz şər. 
Göyçə daha gözəlləşər 
Miskin Abdal ocağında.» 

Şair, Azərbaycanın başqa dövlətlərin əraziləri hüdudların¬ 
da qalan, həmçinin, ermənilər tərəfindən əsrlərdir, hissə-hissə 
ələ keçirilərək qədim Azərbaycan torpaqları hesabına yaradılan, 
dünyanın böyük güclərinin əlində alət olan qondarma «Ermənis¬ 
tan» adlı dövlətin yaranmasını ürək ağrısı ilə qeyd etmiş, doğma 
vətəni Göyçənin niskilini heç cür ovundura bilməmiş, yaradıcı¬ 
lığında milli ideallara daim sadiq qalmış, bu ideallar onun qanı¬ 
na, canına hopmuşdur. Onun, 28.05.1992-ci ildə yazdığı «Azər¬ 
baycan deyəndə» adlı, tarixi faktlara söykənən, yüksək bədiiliyi 
ilə yanaşı tarixiliklə də səciyyələnən şeiri Azərbaycanın zəngin 
dövlətçilik tarixi, Azərbaycan xalqının genezisi, görkəmli şəx¬ 
siyyətlərinin tərənnümü baxımından çox dəyərli olmaqla, sanki, 
Azərbaycanın «Tarix himni»dir: 

«Cavanşirin igidlikdə bənzəri yoxdu, qəti, 

İşğalçıya divan tutdu Babəkin hür milləti, 

Tariximdə ən qüdrətli sayılan bir dövləti, 

Yaratdı, həm seçimini düzgün etdi Xətai, 

«Hansı üstün, Gülüstan, ya Azərbaycan? - deyəndə... 

Səttarxan, Pişəvəri azadlığa verdi töhfə, 

Rəzulzadə millətinə açdı yeni səhifə, 

Azərbaycan istiqlalın yaydı hər bir tərəfə, 

Demokratiya yolunda çatdırdı şan-şərəfə, 

Gözlərini yumdu, o an - «Azərbaycan!» - deyəndə!.. 

Millətini, dövlətini, vətənini sevən kəs, 

Dönük çıxmaz ölkəsinə, xainlik edə bilməz! 

Vətənindən uzaqlarda gün keçirənlər əbəs, 

Dar günüdür Qarabağın, yurda köməyə tələs!!! 

Yad ellərdə qalma mehman, Azərbaycan deyəndə...». 






Xəyal cığırı - I cild 


Şair 21.03.1998-ci ildə yazdığı «Qıratı yəhərləyin» şeirində 
isə xalqı mənfur erməni işğalçılarına qarşı səfərbərliyə səsləyir: 

«Bir əlçatmaz dağam mən, 

Üçrəngli bayrağam mən, 

Ölməmişəm, sağam mən, 

Qıratı yəhərləyin!». 

T.Hüseynzadənin, Azərbaycanın böyük şairi Məhəmməd- 
hüseyn Şəhriyarın «Heydər baba» adlı poemasına nəzirə kimi 
yazdığı, Azərbaycanın ümummilli lideri Heydər Əliyevi, xalqı¬ 
mızın düşdüyü ağır vəziyyətdən yeganə xilaskar kimi görərək, 
hakimiyyətə qayıtmaqla bir sərkərdə kimi doğma Vətənini ya¬ 
ğılardan azad etməyə çağırışına həsr etdiyi «Heydər baba» şe¬ 
iri (1991 dekabr), həmin dövrdə, yəni 1991-ci ilin sonlarında 
Azərbaycan xalqının Heydər Əliyevə sonsuz ümid və sevgisin¬ 
dən qaynaqlanan, qəlbində püskürtdüyü od-alovun, arzu-diləyin 
ümumi ifadəsi kimi son dərəcə təsirlidir: 

«Heydər Baba, ildırımlar çaxdı, gəl, 

Sel yerinə, göz yaşımız axdı, gəl, 

Yadlar bizə pis nəzərlə baxdı, gəl, 

Qurtar bizi yağıların əlindən, 

Qələbəni biz eşidək dilindən. 

Görmiirsənmi, Vətən miilkii talandı? 

El-obamız od-alova qalandı, 

Səndən başqa hər bir rəhbər yalandı, 

Qayıt, gəl millətin başına keç sən, 

Qurtar bu zillətdən, desinlər, əhsən! 

Ayrılığı aralığa saldılar, 

Parçalayıb, bizdən qisas aldılar, 

Hər yanımız yağı düşmən oldular, 

Heç demədin, - bu qovğanı kim saldı? 

Vətənində kim qırıldı, kim qaldı?.. 

Köməyimiz göydə Allah, yerdə sən, 

Namərdi qov, arxa dayan mərdə sən, 

Bu torpaqdan iraq diişmə bir də sən, 

Sənsən bizim qeyrət, namus, arımız, 

Səndən qeyri, yox cahanda varımız! 

Heydər Baba, Vətən yenə dardadı, 

El soruşur: - Heydər Baba hardadı? 

Cənnətdən də şirin olur yurd dadı, 

Bir nərə çək, qoy dəlilər oyansın, 

Qarı düşmən al qanına boyansın». 

Tofiq Hüseynzadə Bakı şəhərində yaşadığı illərdə təcnis 
formasında çox gözəl şeir nümunələri yaratmışdır. Onun təcnis 
formasında yazdığı çoxsaylı şeirləri təhlil edilərkən, adi sözlərin 
rəngarəng məna çalarlarından necə məharətlə istifadə edərək, bə¬ 
dii mənzumələr yaratdığının şahidi olursan. Onlardan 1998-ci ilin 
mart ayında qələmə aldığı «Anadan» təcnisini təqdim edirik: 

«Yaxşı adam yaxşı giində yaranar, 

Qismət oldu, bağışladım yara nar, 

Yarı ansa, kimsə anmaz, yar anar, 

Necə deyim, sən qanasan, a nadan? 




Xəyal cığırı - I cild 


Oturduğu bir bəzəkli odadı, 

Müqəddəsdi, and yeridi, od adı, 

Ana şirin. Heç nə verməz o dadı, 

Bir quş var ki, adı qalıb - «Ana, dan!» 

Yanağında yaraşıqdır xal xala, 

Elə bil ki, ceyran diişüb xalxala, 

Necə qıydın dilbərimi xalx ala? 

Qismətimə yazılmışdı anadan». 

Tofiq Hüseynzadənin şeir yaradıcılığında 2005-ci ilin 05- 
19 mart tarixlərində məsnəvi formasında yazdığı sonuncu 
nəzm əsəri, ulu babası Miskin Abdalın oğlu Şadmana həsr et¬ 
diyi - «Şadman» poeması möhtəşəm bədii qüdrəti ilə xüsusi 
yer tutur. Bu poemada şair, ulu babası Miskin Abdal haqqın¬ 
da xalqın yaddaşında olan həqiqətlərə, faktlara, eləcə də keç¬ 
miş SSRİ dövründə və Azərbaycanın müstəqillik illərində bu 
istiqamətdə aparılmış elmi araşdırmaların mötəbər nəticələrinə 
əsaslanmışdır. Şair «Şadman» poemasında da ulu babası Miskin 
Abdalın oğlu Şadmanın xalq arasında dolaşan fövqəladə qəhrə¬ 
manlıqları, habelə Miskin Abdalın İlahi vergidən qaynaqlanan 
çoxsaylı möcüzələrindən bir neçəsini, Miskin Abdalın özündən 
sonra «Ocağ»ı kimi ziyarət olunan əşya və sənədlərini qızı Mə¬ 
leykəyə vəsiyyət etməsi və sair tarixi faktları yüksək peşəkar¬ 
lıqla nəzmə çəkmişdir. Belə ki, o, çoxsaylı mənbələrdə - kitab, 
jurnal və qəzetlərdə Miskin Abdal haqqında dərc olunmuş ta¬ 
rixi rəvayətlərə, folklor nümunələrinə əsaslanaraq onun böyük 
hikmət, kəramət, fəzilət, möcüzə sahibi, qüdrəti barədə xalqın 
yaddaşında yaşayan rəvayətləri qələmə almış, Göyçənin vəsfini 

vermiş, Miskin Abdalın oğlu Şadmanın misilsiz qəhrəmanlıqla¬ 
rı, şücaəti barədə söz açmışdır: 

«Altı yüz ildir ki, yaşayır bir ad, 

Ondan ibrət alır həm doğma, həm yad. 

Anadan olalı Hüseyndir adı, 

«Miskin Abdal» olub haqqın baratı. 

«Abdal» - qeyrət rəmzi, bahadırlıqdır, 

Haqqın dərgahında bəxtiyarlıqdır. 

Zərgərli kəndində doğub bu Günəş, 

Bu Günəş hər qəlbə salıb bir atəş. 

Qəlbinə qoymayıb küdurət, kini, 

Bu Haqqın aşiqi, Tanrı Miskini. 

Bilib ki, bu dünya gəldi-gedərdi, 

Namərd ayağına verməyib mərdi. 

Ümiid yeri olub ziyarətgahı, 

Bunu qismət edib qadir Allahı. 

Haqq ilə dünyanı gəzib, dolaşıb, 

Haqqı sevə-sevə övliyalaşıb. 

Şah deyib: «Eşidin, mömin insanlar, 

Abdal dünyasının gizli sirri var. 

Sidq ilə inanın, mötəbər şəxsdir, 

Hər mətləb diləyin, deməyin bəsdir 
Onun cəddi çatar köməyinizə, 

Bir aydınlıq gələr ürəyinizə». 

Diinən də, bu giində əzizdir bu ad, 

Qalıb xatirə tək, yaşamır, heyhat! 




Xəyal cığırı - I cild 


Bu, böyük ustadı gəl yaxşı tanı, 

Hələ yazılmayıb ömiir dastanı. 

Bu, gizli deyildir, deyirəm aşkar, 

Onu vəsf etməyə varmı sənətkar?! 

Bu, hələ anılmaz bir həqiqətdir, 

Sevilən, sənətkar, bir də sənətdir. 

Şair olmasam da, tapıb cürəti, 

Qələmə aldım mən bu hekayəti. 

Abdalın ömrünü incilər bəzər, 

Gərək layiq olsun bu, kiçik əsər. 

Qoy mənə güc versin Ulu Yaradan, 

Əsərin adını qoyuram: «Şadman»». 

Şair, «Şadman poeması»nda tarixi fakt və məlumatlara 
əsasən, Miskin Abdalın dörd övladının olması, iki oğlunun (Əli 
və Həsənin) Dağıstan dağlarında tufanda həlak olması, övladla¬ 
rından Şadman və Məleykənin sağ qalması, Məleykənin namus 
və ismətdə mələyə bənzəməsi, Şadmanın isə cəsur igid olması, 
onun «miskinliyin şadimanı» olmasını, yəni atası Miskin Ab¬ 
dalın «Miskin» təxəllüsünün də sufiliyin ən yüksək məqamı 
olması, eyni zamanda «Şadman» («Şad») sözünün də qədim 
Azərlərdə (As, Az), Altay, Mesopotomiya və Misir türklərində 
Tanrı adı və buna müvafiq olaraq ən yüksək Türk hökmdarı Titu¬ 
lu (Xaqan kimi) olması (Xəzər xaqanının da adı Şad olmuşdur), 
təsəvvüfdə də «Şad» sözünün çox yüksək dərəcə, məna ifadə 
etməsi, Miskin Abdalın Təsəvvüf Şeyxi kimi Sufi yolçuluğun- 
da ən yüksək pillələrindən birinə qovuşması anlamını daşıması, 
bu sözün Azər (Türk) dilindən bir çox dillərə keçdiyi kimi, fars 
dillərinə də keçməklə, onlarda «sevinc, bəxtiyarlıq, xoşbəxtlik, 

183 







Tofiq Məhəmməd oğlu Hüseynzadə 


nəşə» mənalarını verməsi, Sufilikdə xüsusi bir məqamı (Təsəv- 
vüf nəzəriyyəsində «sufinin «Qəbz» (İlyas) halından «Bast» 
(Xızır) halına keçməsi (şadmanlıq, bəxtiyarlıq, sevinc mənaları¬ 
nı verən - «Şad») - sufinin «bəxtiyarlığa» - «Şad»a qovuşması¬ 
nı ifadə edən təsəvvüf anlayışı olmasına əsaslanmışdır: 

«Olur dörd uşağı, yaxşıdır bilsən, 

Şadman və Məleykə, Əli və Həsən. 

Dağıstan dağları tufan qoparır, 

Əlini, Həsəni birdən aparır. 

Əzəldən qisməti beləymiş, bəlkə, 

Yaşayıb, ömr edir Şadman, Məleykə. 

Məleykə qız deyil, o, bir mələkdir, 

Namusda, ismətdə aləmdə təkdir. 

Şadman miskinliyin şadimanıdır, 

Bir elin basılmaz qəhrəmanıdır.». 

Tofiq Hüseynzadənin ayrı-ayrı mövzuları əhatə edən yüzlər¬ 
cə belə gözəl şeir nümunələrini saymaq olar. Onun, demək olar 
ki, əksər şeirləri şeriyyətin ən zəngin incəliklərini özündə ehtiva 
edərək, «bədii icad» metodları, səslər ahənginin özünəməxsus 
daxili ahəngi yerli-yataqlı şəkildə, məcazın forma və çeşidlə¬ 
rinin geniş imkanlarından istifadə edilməklə yazılmışdır. Şeir¬ 
lərində vəsf olunan, istər təbiət lövhələri, istər batini (daxili), 
istərsə də, camal (zahiri) gözəllikləri bədii lövhələr şəklində, 
sanki fotoşəkil və ya videogörüntü kimi insanın, oxucunun göz¬ 
lərinin qarşısında çox gözəl, rəngarəng mənzərə kimi canlanır. 
Onun şeirlərinin bədiiyyatı böyük və zəngin bir xəzinə təşkil 
edir. Tofiq Hüseynzadənin şeirləri janr (forma) və məzmun 
fərqliliyinə baxmayaraq, demək olar ki, bütün - fəlsəfi, əxlaqi 

(etik), estetik, ictimai, tarixi mövzuları əhatə etsə də, hamısı 
bütövlükdə, ulu babası Miskin Abdalın genetik və ruhani va¬ 
risliyinin, yüksək mənəviyyatının - saflıq, təmizlik, paklıq və 
ülviyyətinin təcəllası olmaqla, vahid əxlaqi-bədii iyerarxiya təş¬ 
kil edərək, fəlsəfı-ürfani piramidanın ayrı-ayrı kərpicləri, sənət 
inciləri rolundadır. 

Tofiq Hüseynzadənin bu kitabda verilən şeirləri xronolo¬ 
ji ardıcıllıq ilə - yazılma tarixlərinə uyğun olaraq verilmişdir. 
Lakin əlyazmalarında həmin şeirlər müxtəlif cür adlanan 10 
«Dəftər»də həm xronoloji, həm də mövzu baxımından olmaqla 
toplanıldığından bu barədə də məlumat vermək istəyirik: 

1) «Eşqimin yollarında» adlı dəftərə - 1966-cı ilin aprel 
ayında yazdığı ilk şeirindən başlayaraq, 1967-ci ilin aprel ayı- 
nadək yazdığı şeirlər; 

2) «Ömürdən yarpaqlar» adlı dəftərə - 03.04.1967- 
11.12.1967-ci il tarixlərdə yazdığı şeirlər; 

3) «Qurban olaram» adlı dəftərə - 11.12.1967-11.12.1968- 
ci il tarixlərdə yazdığı şeirlər; 

4) «Qəm dəftəri» adlı dəftərə-24.06.1968-02.07.1968-ci il 
tarixlərdə yazdığı şeirlər; 

5) «Xəyal cığırı» adlı dəftərə-05.07.1968-30.08.1968-ci il 
tarixlərdə yazdığı şeirlər; 

6) «Könül dəftəri» adlı dəftərə - 20.12.1968-27.04.1971-ci 
il tarixlərdə yazdığı şeirlər; 

7) «Könül nəğmələri» adlı dəftərə - 09.05.1971-15.09.1978- 
ci il tarixlərdə yazdığı şeirlər; 

8) «Ana laylası - Qəm dünyası» adlı dəftərə - 30.12.1971- 
03.03.1980-ci il tarixlərdə yazdığı, qardaşı Rafiqin vəfatına həsr 
etdiyi şeirlər; 

9) «Yenə gələcəyəm» adlı dəftərə-20.09.1978-05.04.1988- 
ci il tarixlərdə yazdığı şeirlər; 

10) «Göyçəsiz həyat» adlı dəftərə - 1988-ci il dekabr - 
19.03.2001-ci il tarixlərdə yazdığı şeirlər daxildir. 

Hazırkı şeirlər kitabına bu adlar içərisindən, şairin şeirləri¬ 
nin ruhuna və fəlsəfəsinə ən uyğun olan ad kimi «Xəyal cığı¬ 
rı» adının verilməsini daha məqbul sayırıq. Kitabın içərisində 
böyük həcmli dəftərlərin adı və onlara daxil olan şeirlər ayrı¬ 
ca bölmələrdə - bloklarda verilmişdir («Eşqimin yollarında», 
«Ömürdən yarpaqlar», «Qurban olaram», «Könül dəftəri», 
«Könül nəğmələri», «Ana laylası - Qəm dünyası», «Yenə gələ¬ 
cəyəm» və «Göyçəsiz həyat»). Lakin kiçik həcmli dəftərlərə 
(«Qəm dəftəri» və «Xəyal cığırı») daxil olan şeirlər isə böyük 
dəftərlərdəki şeirlərlə eyni dövrdə yazıldığından, sadəcə məz¬ 
mun baxımından ayrıca dəftərdə toplandığından və bu kitabdakı 
bütün şeirlər yalnız xronoloji ardıcıllığa uyğun verildiyindən, 
kiçik dəftərlərin adları və ora daxil olan şeirlər xüsusi qeyd 
edilməmiş, ayrıca bölmədə - blokda yerləşdirilməmişdir. Onu 
da qeyd edirəm ki, Tofiq Hüseynzadə nəşr olunan şeirlərində 
«Tofiq Hüseynov», «Tofiq Məmmədoğlu», «Tofiq Hüseynza¬ 
də» imzalarından, həmçinin əlyazmalarında olan şeirlərində isə, 
əsasən «Qəmli» təxəllüsündən istifadə etmişdir. 

Onu da bildiririk ki, bu kitabda təqdim olunan bir neçə şe¬ 
irdə bəzi sətir və misralar mötərizədə verilmişdir. Bu da onunla 
əlaqədar olmuşdur ki, bəzi şeirlərin əlyazma və nəşr variant¬ 
larında müxtəliflik, eləcə də əlyazmaların özündə bir misra və 
ya sətir iki variantda olduğundan, şeirin forma quruluşuna zidd 
olsa da, məzmununa heç bir xələl gətirmədiyindən, əksinə şei¬ 
ri daha mənalı və anlaşıqlı etdiyindən hər iki orijanal variantın 

qorunub, saxlanılması naminə ikinci variantların da mötərizə 
daxilində verilməsi məqsədə müvafiq sayılmışdır. 

Mən əlbəttə, sadəcə bir yazımda, ön söz səviyyəsində, Tofiq 
Hüseynzadənin bütövlükdə, çoxşaxəli və böyük həcmə malik 
(750-dən çox) şeir yaradıcılığını tamamilə təhlil etməyin, ümu¬ 
milikdə əhatə etməyin mümkün olmadığını dərk edərək, onun 
şeir yaradıcıdığının əsas istiqamətləri barədə nümunələr gətir¬ 
məklə kifayətlənməli və şeirlərinin qiymətləndirilməsini oxucu¬ 
ların öhdəsinə buraxmalı oluram. Tofiq Hüseynzadənin zəngin 
bədii-poetik məzmun çalarlarına malik şeirlərinin milli ədəbiy¬ 
yatımız üçün dəyərli nümunələr olmaqla, qədirbilən xalqımız, 
oxucular tərəfindən sevilə-sevilə oxunacağına, ədəbiyyat tarixi¬ 
mizdə özünəməxsus yer tutmaqla milli ədəbi şüurumuzda əbədi 
yaşayacağına əminəm. 

Tofiq Hüseynzadənin nəsr yaradıcılığı 

Tofiq Hüseynzadənin ədəbi yaradıcılığı əsasən şeir (mən¬ 
zum) formasında olmuş, onun nəsr yaradıcılığı isə 3 kiçik həcm¬ 
li, lakin dərin fəlsəfi və ictimai məzmunlu hekayələridir. 

Tofiq Hüseynzadənin 1-ci hekayəsi «Günəşi mənə göstər» 
adlanır. Bu hekayə 11.12.1967 - 16.12.1967-ci il tarixlərdə ya¬ 
zılmışdır. Hekayənin qısa məzmunu nasirin, yuxusunda canlı 
dünyamıza həyat verən Günəşin, qiyamət gününün əlaməti ola¬ 
raq əvvəl ikiyə parçalanaraq, yarıya bölünməsi, bir parçasının 
fəzaya axması, sonra isə digər yarısının qərbə doğru hərəkət 
edərək üfüqdə batmağa yaxın, son dəfə parlayaraq əbədi sön¬ 
məsi və həyatın sona çatmasını görməsi, bu yuxudan ayılması 
və Günəşin həyatverici gücü ilə bağlı fəlsəfi düşüncələrindən 
ibarətdir. Həmin hekayədə, Tofiq Hüseynzadə sanki, «Quran»ın 
«ət-Təkvir» və digər surə və ayələrində göstərilən Qiyamət vax¬ 
tı Günəşin sönəcəyi, onunla bağlı olaraq həyat əlamətlərinin 
sona çatacağı, insanların, heyvanların, bütün canlıların, ümu¬ 
miyyətlə, həyatın məhv olacağına dair bir Qiyamət ssenarisini 
gözəl bədii obrazlarla təsvir etmiş, Yerdə bütün canlı həyatın, 
Allahın hökmü ilə yalnız Günəşin həyatverici enerjisi hesabına 
var olduğunu çatdırmışdır ki, bu da ulu babası Miskin Abdal 
kimi, ona da Allah tərəfindən yüksək hikmət, fəzilət və kəramət 
verildiyinin, babasının müqəddəs ruhunun layiqli daşıyıcısı ol¬ 
duğunun göstəricisidir. 

Tofiq Hüseynzadənin, «Ana, bacım sağdır!» adlı, 
31.12.1967-ci il tarixdə Sumqayıt şəhərində qələmə aldığı ikinci 

hekayəsinin süjet xətti isə belədir: Oqtay adlı bir oğlanın atası 
müharibəyə getdiyindən nənəsi və maması (bibisi) tərəfindən 
anası incidilir, evdən qovulur, anası evdən çıxarkən onu özü ilə 
götürür, bacısı Sevdanı isə anasına vermədiklərindən orada qa¬ 
lır. Sonra atası müharibədə həlak olur, həmçinin anasına, guya 
Sevdanın da ölməsi barədə yalan məlumat verilir, ana qızının 
ölümünə inanır. Bundan sonra Oqtay Bakı şəhərində anası ilə 
birlikdə yaşayarkən, tələbə yoldaşları ilə birlikdə kinoteatrda 
«Ögey ana» filminə bilet alarkən tanımadığı qız - Sevda ona da 
bilet almasını xahiş edir, Oqtay Sevdanı görərək anasına çox ox¬ 
şadır, ona da bilet alır. Kinoya baxarkən hər ikisi yanaşı oturur, 
Sevdanın həmin filmə baxdığı müddətdə ağlaması Oqtayı dərin 
fikirlərə qərq edir. Kinodan sonra Oqtay evə gəlib bu barədə 
anasına danışır, sonradan anası və özü bacısının sağ olmasını 
güman edərək bu barədə qəzetdə elan verirlər. Sevda qəzetdə 
elanı oxuyaraq, göstərilən ünvana - anası və qardaşının yaşadı¬ 
ğı evə gedib, bir-birinə qovuşurlar. Allahın xoş «təsadüfü»ndən 
yaranan, Oqtayın qəlbinin dərinliyində cücərən güman həqiqətə 
çevrilir, doğmalar bir-birinə qovuşur. 

Nəhayət, Tofiq Hüseynzadənin «Ölən gözəl» adlı sonuncu 
hekayəsi, zahirən çox gözəl yaradılmış, lakin daxilən bədbəxt 
olan, bəxti qara bir gözəlin acı taleyi ilə bağlı fəlsəfi düşüncələ¬ 
rindən ibarətdir. Hekayə, əslində xarici gözəlliyinin qıza prob¬ 
lemlər yaşatması, ailə qura bilməməsi, onun da həyat amalının 
ailə quraraq, daha gözəl yaşamaq hisslərindən ibarət olması, bu 
səbəbdən ilahi qüdrətlə yaradılmış, misilsiz bir gözəlin bu mü¬ 
hitdə, əslində «ölməsi»ndən bəhs edir. 

Tofiq Hüseynzadənin hikmətli kəlamları 

Bu kitabda, həmçinin Tofiq Hüseynzadənin genetik olaraq 
yüksək mənəvi-ürfani keyfiyyətlərindən doğan ayrı-ayrı kəlam¬ 
ları, əxlaqi fəzilətlər, ayrı-ayrı mənəvi ideallar, sosial mövzular, 
ədəbiyyat, sağlamlıq haqqında, pis vərdişlərin zərərləri barədə 
hikmətli sözləri də toplanılaraq, ayrıca başlıqda verilir. 

Tofiq Məhəmməd oğlu Hüseynzadə 
(1958 may) 

Tofiq Məhəmməd oğlu Hüseynzadə 
(1959 iyun) 

Tofiq Məhəmməd oğlu Hüseynzadə 
(1964 sentyabr) 

Tofiq Məhəmməd oğlu Hüseynzadə 
(1965 iyun) 

Tofiq Məhəmməd oğlu Hüseynzadə 
(1966 noyabr) 

Tofiq Məhəmməd oğlu Hüseynzadə 
(1967) 

Tofiq Məhəmməd oğlu Hüseynzadə 
(1968 aprel) 

Tofiq Məhəmməd oğlu Hüseynzadə 
(1969) 

Tofiq Məhəmməd oğlu Hüseynzadə 
(1969. Bakı) 

Tofiq Məhəmməd oğlu Hüseynzadə 
(1970 aprel) 

Zenfıra İsgəndər qızı Musayeva (Hüseynova), 1970 
(Tofıqin həyat yoldaşı) 

Tofiq Məhəmməd oğlu Hüseynzadə 
(1970 noyabr) 

Tofiq Məhəmməd oğlu Hüseynzadə 
(1973 yanvar) 

Tofiq Məhəmməd oğlu Hüseynzadə 
(1974 mart) 

Tofiq Məhəmməd oğlu Hüseynzadə 
(1975 iyul) 

Tofiq Məhəmməd oğlu Hüseynzadə 
(08.01.1985. Rusiya, Soçi şəhəri) 

Tofiq Məhəmməd oğlu Hüseynzadə 
(08.01.1985. Rusiya, Soçi şəhəri) 

Tofiq Məhəmməd oğlu Hüseynzadə 
(20.01.1985. Rusiya, Soçi şəhəri) 

Tofiq Məhəmməd oğlu Hüseynzadə 
(20.01.1985. Rusiya, Soçi şəhəri) 

Tofiq Məhəmməd oğlu Hüseynzadə 
(1992) 

Zenfıra İsgəndər qızı Musayeva (Hüseynova), 1990 
(Tofıqin həyat yoldaşı) 

Tofiq Məhəmməd oğlu Hüseynzadə 

( 2000 ) 

Zenfira İsgəndər qızı Musayeva (Hüseynova) ,2017 
(Tofıqin həyat yoldaşı) 

Tofiq Məhəmməd oğlu Hüseynzadə 
(2005) 

ÖN SÖZƏ YEKUN 

Tofiq Hüseynzadənin «Miskin Abdal - Qeyb Ərəni, Təsəv- 
vüf Piri» elmi-tədqiqat əsərinin bir hissəsində deyilir: «Miskin 
Abdal şəxsi əşya və sənədlərini yadigar saxlamaq üçün qızı Mə¬ 
leykəyə vəsiyyət etsə də, bütün var-dövlətini oğlu Şadmana və¬ 
siyyət etmişdir. Miskin Abdal, eyni zamanda, vəfatından sonra 
da Xızır - Şad (Şadman) məqamına yüksələrək, İlahidən ölməz¬ 
lik, həmişə diri qalmaq kəramətləri verilmiş Təsəvvüf Şeyxi, 
Piri, Övliyası kimi, «Ricalül-qeyb» - «Qeyb ərəni» - Abdalı 
olaraq, irsi (genetik) varislik əsasında, müqəddəs mənəvi, ruhi 
varisi kimi də hamıdan çox sevdiyi, Allahın himayəsində olan 
yeganə nəsil davamçısı olan oğlu Şadmanı və onların törəmələ¬ 
rini seçmişdir». 

Məhz bunun nəticəsidir ki, eyni mənbədən - ulu babaları 
Miskin Abdalın genetik və ruhi varisliyindən ilham alan qardaş¬ 
lar: Tofiq və Rafiq Hüseynzadələr - hər ikisi yüksək mənəviyya¬ 
ta, əxlaqa, şəxsi keyfiyyətlərə malik olmaqla, özlərinin seçdik¬ 
ləri sənət yollarında hamıdan fərqlənməklə, zirvədə dayanmağı 
bacardıqları kimi, gənc yaşlarından Allahdan verilmiş kəramət¬ 
ləri ilə söz sənətinin hüdudsuz dünyasında öz şərəfli imzaları 
ilə tanınıb, sevilmiş, elə ilk qədəmlərindən hər ikisinin yüksək 
bədii-estetik duyumu ilə seçilən, uca əxlaqi-mənəvi hikmətlə¬ 
ri ehtiva edən şeirləri mətbuata ayaq açmış, böyük məhəbbətlə 
oxunmuş, sevilmişdir. Onlar, cismən yoxluqlarından sonra da 
mənəvi irsləri şeriyyətin uca məqamlarında özünəməxsus yer 
tutmaqla, mənən bizimlə yaşamaqdadırlar. 

215 




Tofiq Məhəmməd oğlu Hüseynzadə 


Bu kitab, Tofiq Hüseynzadənin sağlığında 2005-ci ilin may 
ayında nəşr olunmuş «Səfəvilərin böyük övliyası - Miskin Ab¬ 
dal», habelə vəfatından sonra, 2017-ci ilin sentyabr ayında işıq 
üzü görmüş «Aşıq deyişmələrinin poetikası» adlı dissertasiya 
işi - monoqrafiyasından (2003-2005-ci illərdə yazdığı) sonra 
nəşr olunan 3-cü kitabıdır. Qeyd etdiyimiz kimi, bu kitaba To¬ 
fiq Hüseynzadənin şeirləri, üç hekayəsi - nəsr əsərləri, hikmətli 
kəlamları (1965-2005-ci illərdə yazdığı) və ulu babası Hüseyn 
Məhəmməd oğlu - Miskin Abdal haqqında doktorluq dissertasi¬ 
yası səviyyəsində yazılmış, çox dəyərli «Miskin Abdal - Qeyb 
Ərəni, Təsəvvüf Piri» adlı (2005-2006-cı illərdə yazdığı) el¬ 
mi-tədqiqat əsəri daxil edilmişdir. 

Burada, İmam Əlinin məşhur bir kəlamını yada salıram: 
«Kim vəfatından sonra da yaşamaq istəyirsə, özündən sonra 
bir əsər qoyub getsin». Tofiq Hüseynzadə məhz özündən sonra 
millətimiz, xalqımız, gələcək nəsillər üçün çox dəyərli əsərlər, 
ədəbi, mənəvi irs qoyub getmiş şəxsiyyətlərimizdən, ziyalıla- 
rımızdandır. Qoy bu kitabımız Miskin Abdal nəslinin layiqli 
nümayəndəsi, onun müqəddəs ruhunun daşıyıcısı, mənəvi və 
irsi davamçısı olan Tofiq Hüseynzadənin daim ucalıqlarda olan 
ruhuna qiymətli töhfəmiz olsun, İmam Əlinin müdrik kəlamla¬ 
rında bildirdiyi kimi, onun cismani yoxluğundan sonra da, bu 
dünyada yaşamağa davam etməsinə vəsilə olsun. Ruhu Şad ol¬ 
sun, özünün dediyi kimi, «Xızır məqamına - həmişə diri olmaq, 
əbədi var olmaq məqamına yüksəlsin!». Tofiq Hüseynzadə cis¬ 
mani olaraq dünyamızda olmasa da, özündən sonra qoyub get¬ 
diyi əməlisaleh övladlarının əməllərində, habelə, zəngin ədəbi 
yaradıcılığında, xalqımızın, onu sevənlərin qəlbində yaşayır və 
əbədi yaşayacaqdır. 





RAFİQ MQH 


Xəyal cığırı - I cild 



BU GÜNÜMDƏN 
SABAHIMA XATİRƏ 



T.Hüseynzadənin qardaşı Rafiq Hüseynzadənin «Bu günümdən 
sabahıma xatirə» adlı şeirlər kitabı (2018 mart). 

Məlumat üçün onu da bildirməyi özümə borc bilirəm ki, 
«Ön söz»ün əvvəlində qeyd etdiyim, Tofiq Hüseynzadənin qar¬ 
daşı, cəmi 23 il yaşamış onkoloq-cərrah, şair Rafiq Hüseynza¬ 
dənin də ulu babası Miskin Abdalın genetik və mənəvi varisi 
kimi tələbəlik illərində yazdığı (bir hissəsi sağlığında mətbuatda 
nəşr olunmuş, böyük qismi isə nəşr olunmasa da əlyazma kimi 
qorunub saxlanılmışdır) son dərəcə hikmətli və yüksək bədii-es¬ 
tetik duyumu ilə ayrıca bir mənəviyyat - şeriyyət dünyası yarat¬ 
mış şeirləri Tofiq Hüseynzadənin oğlu Mehdi Hüseynzadə tərə¬ 
findən toplanılaraq, «Bu günümdən sabahıma xatirə» adı ilə 
ayrıca kitab şəklində 2018-ci ilin mart ayında nəşr olunmuşdur. 
Həmin kitabın nəşri ilə, mərhum Rafiq Hüseynzadənin cismani 
yoxluğuna baxmayaraq, mənəvi irsinin bu dünyada yaşaması, 
bu günkü və gələcək nəsillərə çatdırılması ilə, yəni İmam Əlinin 
dediyi kimi, özündən sonra «əsər qoyması» ilə əbədi yaşayaca¬ 
ğına, daim sevilə-sevilə oxunacağına inanırıq. Ruhu şad olsun. 
Eyni zamanda, «Xəyal cığırı» adlı 3 cildlik hazırkı kitabda Ra¬ 
fiq Hüseynzadənin qardaşı Tofiq Hüseynzadəyə yazdığı mək- 
tublardakı şeirləri və «Gəl, görüşək son dəfə» adlı sonuncu şeiri 
də verilmişdir. 

Bununla da, oxucuları Tofiq Hüseynzadənin yüksək ədə¬ 
bi-bədii, mənəvi-əxlaqi, ilahi-ürfani məziyyətləri ehtiva edən 
ədəbi yaradıcılığı, o cümlədən zəngin şeriyyət dünyası ilə 
baş-başa buraxırıq. 


Mahmud Allahmanlı 

filologiya elmləri doktoru, professor, 
B. Çobanzadə adına Ukrayna Respublikası 

mükafatı laureatı 

«EŞQİMİN YOLLARINDA» 
DƏFTƏRİNƏ GİRİŞ 


Bu dəftərdə şair 1966-cı ilin aprel ayından 
1967-ci ilin aprel ayınadək yazdığı şeirlərini 
toplamışdır. 


EŞQİMİN YOLLARINDA 

Əzəldən ki sevmişəm, saf ürəklə səni mən 
Eşqimin yollarında, 

Təkcə sənin Ay üzlü surətinlə hər bir an 
Yaşamışam dünyada. 

Sənin hüsnündə, gözəl, bənövşənin ətri var, 
Elə bil ki, baharsan. 

O, müqəddəs eşqinlə gizli-gizli, a dildar, 
Qəlbimə yol tapırsan. 

Birdir gecəm, gündüzüm, gəzirəm Məcnun kimi 
Kimsəsiz səhralarda, 

Qaldırırsan göylərə bu əzablı eşqimi, 

Mən səni görsəm harda. 

Getmə gözümdən uzaq, hicranla yoxdur aram, 
Naləm düşər hər yana, 

Baxışında, çöhrəndə cavablar axtarıram 
Qəlbin intizarına. 

Əzabların içində ikimiz də yanırıq, 

Bu, sevgidə ar deyil, 

Məhəbbətin içində məhəbbəti anırıq, 

Ömrümüz oldu tel-tel. 

Bahara oxşayırsan, səndə gülün ətri var, 
Vurulmuşam bahara, 

Dünyamızın özünün yeri böyük, qəlbi dar, 

Biz hara, hicran hara... 

Sevirik sən də, mən də, aydındır xeyli müddət, 
Ey könlümün sirdaşı, 

Sən gəl bu gündən belə, deyək, gülək, danışaq, 
Axıtmayaq göz yaşı. 

Günəşin işığı tək yarmalıyıq zülməti. 

Biz yararıq, inan, yar! 

Qoy bizim bu eşqimiz nəsillərə əbədi 
Qalsın... Qalsın yadigar. 


1966 aprel 

ŞİKAYƏT 

Mən səni sevmişdim zülmətli bir boranda, 
Sevmişdim yaz olanda. 

Sənin gözəl zülfünə taxmamışdım bir çiçək, 
Taxmışdım ətək-ətək. 

Mən ki sənə demədim ətirli bir çiçəksən, 
Aləm bilir mələksən. 

Hüsnünün gözəlliyi dünyamızı mat qoyub, 
Qəlbimi oyub, oyub... 

Demədim ki, ömrümün sonuna bir balta vur, 
Dedim, sədaqətli dur. 

Arabir qəsdmi, nəmi, çəmənliyi gəzərdin, 
Çiçəkləri əzərdin, 

Boyuna baxmaq üçün dalınca yol alardım, 
Dağlara yollanardım. 

Əlvan-əlvan çiçəklər saçlarına taxardım, 
Həsrət-həsrət baxardım, 

Düşünərdim, dünyada ən ucadır məhəbbət. 
(Aşiqlik deyil sənət.) 

Hər bir əmrin ömrümə olardı böyük qərar, 
İndi budur ahu-zar. 

Bilmədin harda qaldı o söz, o əhd, o ilqar... 
Qəlbimə olmadın yar. 

Saldın məni həmişə alovlara, odlara, 
Ömrümə vurdun yara. 

Eylədikcə sən məndən ona, buna şikayət, 
Mən oluram xəcalət. 

Gözlərim baxıb ancaq, bircə özün desənə 
Bir Günəşə, bir sənə. 

İndi, budur görürəm, gəzirsən məndən kənar, 
İnanımmı buna yar?!. 

Anladım, düşdüm başa, səndə olan məhəbbət 
Deyilmiş mənə qismət. 

Ömrü boyu əzablar içində odlanıb, yar, 
Sədaqəti atanlar! 


1966 aprel 

ŞÜBHƏLƏRİM 

Niyə iki olur, bilmirəm niyə? 
Dünyada hər bir şey, hər bir arzu da. 
Bu nəyə lazımdır, bilmirəm nəyə? 
Tək olsa olmazmı hər şey dünyada?.. 

Yaşayır birlikdə ölümlə insan, 

Ürək də ürəyə tez yoldaş olur. 

Birgə doğulmuşdur azadlıq, zindan, 
Hər isti yayın da bir qışı olur. 

Sirdaşdır o gündən pis ilə yaxşı, 
Günəşin yerində gəzər qaranlıq. 
Kimlər görməyibdir gülüşü, yaşı?.. 
Vuruşda tanınıb hər qəhrəmanlıq. 

Köhnə əvəzinə olur təzə şey, 

Hər dərdə tapılır bir gözəl həmdəm. 
Sakitlik obada çalınır bir ney, 

Gəzir talelərdə sevinc ilə qəm. 

Alovu, atəşi sular söndürür, 

Əridir buzları o, böyük Günəş. 

Birisi ağlayır, başqası gülür, 

Əzəldən yağıdır su ilə atəş. 

Mənim də ürəyim başqa ürəklə 
Bir yerdə od tutub, bir yerdə yanır. 
Özüm də vurğunam həmin gözələ, 
Baxıb ikimizə, həyat nurlanır. 

ANAMIN SƏSİ 

Özü müqəddəsdir, adı əzizdir, 
Ömrünü, gününü bizə bağlayıb. 

Eşqi də qəlbi tək tərdir, təmizdir, 
Vaxt olub ah çəkib, səssiz ağlayıb. 
Yerləri yandırıb odlu nəfəsi, 
Çatmayıb göylərə anamın səsi. 

Bizə lay-lay deyib uzun gecələr, 
Doğub çox səhərlə, yanıb şam kimi... 
Deyiblər, həqiqət sınmaz, incələr. 

O günlər ötüşüb bir axşam kimi, 
Həmişə inləyib qəmli nəğməsi, 

Dağ çəkib illərə anamın səsi. 

Keçmişə min nifrət, alqış sabaha, 
Zəncirlər, buxovlar parçalanıbdır. 
Daha inanmırıq biz mövhumata, 
Anam ki, nahaqdan, qəsdən yanıbdır. 
Kimə qurban gedib eşqi, həvəsi?!, 
Tarixdən soruşur anamın səsi. 

İndi dünya bizim, şadlıq bizimdir, 

O, qara günlərdən aralanmışıq. 

Anam ürəyimdir, iki gözümdür, 

Onu ömrümüzə ilah sanmışıq. 

Bu gün könlümüzün olub müjdəsi, 
Aparır ağ günə anamın səsi. 


1966 iyun 

İNSAN 

İllər qanadlanıb, tez ötüşəndə, 

Saçlara vədəsiz bir zeh düşəndə, 

Ömürü, həyatı fikirləşəndə 
Görürəm, su kimi bulanır insan. 

Durduqca dünyanın ömrü uzanır, 

Nə bir dərdi vardır, nə də ki, yanır. 

Vaxt olur qudurur, hər şeyi danır, 

Odların içində qalanır insan. 

Könül, çürüyərik hər an qəm yesək, 

Bu dərddən o dərdə quş kimi az sək. 

Dünyada hər şeyə əbədi desək, 

Əzəldən xəyal tək dolanır insan. 

1966 iyul 

HƏKİM 

Xəyalı küsdürən hər iniltiyə 
Ürəkdən yanaraq, «can!» deyir həkim. 
Barı, o yaşasın, ölməsin deyə, 

Çəkir ürəyindən, qan verir həkim. 

Adi bir xətadan dayansa ürək, 

(«Əcəli burdadır» - deməyək gərək!) 
Hamıdan artıq o, əzab çəkəcək. 

Bəzən də ölümlə pəncələşərək, 

Ölən bir insana... 

Sönən bir həyata can verir həkim. 

Zamana, hökmə bax! 

Ölümdür gəzən... 

Nə vaxt məhv olacaq, ah, bu, yol kəsən? 
Əlində dərmanı dayanıb, bəzən, 

Ah çəkib görürsən, yan verir həkim. 


1966 avqust 

(«Sosialist Sumqayıtı» qəzetinin 
30.12.1967-ci il tarixli sayında 
dərc olunmuşdur.) 




Xəyal cığırı - I cild 


MƏNİM DOĞMA BAKIMDIR 

Ürəklərə yol açan 
Mənim doğma Bakımdır. 
Mahnılara nur saçan 
Mənim doğma Bakımdır. 

Olanda Aylı gecə, 

Şirin sözə gəlincə, 

Könül deyir sevincə, 

Mənim doğma Bakımdır. 

Səadətdən yaranmış, 

Yüksəlişlər aranmış, 

Yerdə Günəş tək yanmış 
Mənim doğma Bakımdır. 

Məhəbbətin yar gözü, 

Dastanların ilk sözü, 

Həqiqətin lap özü 
Mənim doğma Bakımdır. 

Durarmı deyin, barı, 

Ürək ürəkdən ayrı? 

Baharın da baharı 
Mənim doğma Bakımdır. 

Gecə aydın... Al-əlvan, 
Ulduzlardır çıraqban. 
Deyirəm ki, bu dövran 
Mənim doğma Bakımdır, 
Mənim doğma Bakımdır. 


1966 sentyabr 

ÖMÜR 

Yaşasaq yüz də, min də, 
İllər ömrə bəzəkdir. 

Düşün dayaz, dərin də, 
Yenə ömür gödəkdir. 

Doymuruq heç dadından, 
Doğmasından, yadından... 
Əl çəkmirik adından, 

Hər anımız diləkdir. 

Qəlbimdə sonsuz muraz, 
Həyat bir ömrə sığmaz, 
«Bir güllə bahar olmaz», 
Neçə ömür gərəkdir. 

Kainat bağlı, nihan, 

Hər əməli sirr, pünhan, 
Bir qəlbdə iki cahan, 
Bunun nəyi fələkdir!? 

Bu can zamandan böyük, 
İnsan cahandan böyük, 
Ömür insandan böyük... 
Görən, bu nə kələkdir? 

MƏNƏ DEDİLƏR 

Dedilər: can alır bir gözəl canan, 
Dedim: o qılınca mənəm toxunan. 

Dedilər: bəxtini eyləmə qara, 

Dedim: can onundur, getsəm də hara. 

Dedilər: bu nazı çəkən sağalmaz, 
Dedim: aşiqlərə can şirin olmaz. 

Dedilər: yazıqsan, bu işdən əl çək! 
Dedim: yaraşıqdır ömrə o çiçək. 

Dedilər: qəm çəkmə, sən hədər yerə, 
Dedim: bəlkə, insaf gəldi dilbərə... 

Dedilər: yoxdurmu başqa bir afət? 
Dedim: həyatımdır o, ilk məhəbbət. 

Dedilər: insafı yox o mələyin, 

Dedim: vurğunuyam belə ölməyin! 


1966 oktyabr 


,e4l»® 230 




Xəyal cığırı - I cild 


TAR 

(qəzəl) 

Muğam üçün yaraşır, görün necə gözəl tar, 
Dindirir öz telində neçə-neçə qəzəl tar. 

Musiqinin şahıdır, sultanıdır taxtında, 
Zənginlikdə xəzinədir, yaranıbdır özəl tar. 

Varlığıma, hissimə güc verir, qanad verir, 

Hər şey sussun, deyirəm, qoy danışsın əzəl tar. 

Öz yanıqlı mahnımı oxumaq istəyirəm, 
Deyirəm, bəmi burax, indi zilə düzəl, tar. 

Çox mahnılar yaranmış, ürəklərdə yeri yox, 
Sənə bəzək vurubdur mirvaridən yüz əl, tar. 

Şeriyyət dünyasında sənsiz yaşamaram mən, 
Alsa başım üstünü tale, qədr, əcəl, tar. 

Ancaq səni düşünüb, söz yazmaq istəyirəm, 
Bu eşqə, bu qüdrətə, bu ilhama tez gəl, tar. 


1966 noyabr 

(«Gənc müəllim» qəzetinin 30.12.1967-ci il 
tarixli sayında dərc olunmuşdur.) 
(Azərbaycan Dövlət Pedaqoji İnstitutunun 
pedaqoji fakültəsinin II kurs tələbəsi) 

QURBANAM 

(qəzəl) 

Eşqin olsa yarımçıq, parasına qurbanam, 
Mən sənin gözlərinin qarasına qurbanam. 

Xəyallar içindəyəm, danışmağa yox tabım, 
Qəlbimin naləsinin çarasına qurbanam. 

Əzəl gündən vurğunu olmuşam saçlarının, 
Bulud kimi zülfünün arasına qurbanam. 

Həsrətini çəkirəm, olmuşam xəstə, tamam. 
İncimirəm, qəlbimin yarasına qurbanam. 

Kirpiyinin, qaşının qarasına qurbanam, 
Eşqin olsa yarımçıq, parasına qurbanam. 


1966 noyabr 


232 




Xəyal cığırı - I cild 


AYRILIQ NƏ YAMANDIR 

(qəzəl) 

Mən bilmirdim, dilbərim, ayrılıq nə yamandır... 

Bir də məni buraxma gözlərindən, amandır! 

Həsrətini çəkirəm, dolanıram kimsəsiz, 

Səndən ayrı olalı, qəlbim tamam dumandır. 

Nə səhra var, nə də ki, məhəbbətə bir əngəl, 

İndi başqa bir dünya, indi başqa zamandır. 

Çatdırıram sənə ki, ayrılıq nə yamandır... 

Bir də məni buraxma gözlərindən, amandır! 

1966 noyabr 

OLMASAYDINIZ 

Nə Məcnun, nə Kərəm doymadı yardan, 
Məhəbbət doğulub bir ilk bahardan. 
Şerimə ilhamı alardım hardan, 

Ey eşqim, ey gözüm, olmasaydınız? 

Yuxusuz qalaraq qaranlıq gecə, 
Könlümdə karvan tək çəkilən köçə 
Ürək sözlərimi açardım necə, 

Ey şerim, ey sözüm, olmasaydınız? 

Aydınlıq deyərək zülməti yardım, 

Yüz hicran yurduna sevinc apardım. 
Bəlkə də, böhtana məğlub olardım, 

Ey məslək, ey dözüm, olmasaydınız. 


1966 dekabr 

ANARSAN MƏNİ 

Düşsə yolun bir çəmənə, 
Salam yetir hər sevənə. 

Mən olmasam, dönə-dönə 
Anarsan məni. 

Sənə yeni eşq oxunsa, 
Əllərinə əl toxunsa, 

Deyirəm ki, susa-susa 
Anarsan məni. 

Günlər bir-bir ötüşəndə, 
Pəncərədən gün düşəndə, 
Günəş ilə görüşəndə 
Anarsan məni. 

Məhəbbətə olma yaman, 
Ömrün çəkər hey dad, aman, 
Yada salıb, zaman-zaman 
Anarsan məni. 


1966 dekabr 

HEYKƏL 

Dünən ömür sürən insan 
Bu gün daşdan durur heykəl. 

Hər ağrını bu dəm ansan, 

Nalələr də hey qoparsan 
Anlamayıb susur heykəl, 

Bir daş kimi durur heykəl. 

- O insanla tez ol, dalaş! 

Dil vermədi neçün əzəl. 

Bacarmırdı heykəltəraş, 

Qəlbi niyə edir təlaş?!. 

Desəm, yenə susur heykəl, 

Bir daş kimi durur heykəl. 

Ürək doğma öz ananın, 

Pis gününə hey yananın. 

Sən qırmısan bir sözünü, 

Osa deyib «Sən, dön daşa!» 

Bax bu günkü axan yaşa, 

O, didərək bərk özünü, 

Deyir: «Oğul! Aç gözünü. 

Bircə addım atsan, barı, 

Könlüm düşər dərddən ayrı.» 

Deyib, daş tək düşür yerə, 

Bir dağ çəkir görənlərə. 

Anlamayıb, susur heykəl, 

Bir daş kimi durur heykəl. 

1966 dekabr 

HANI GƏNCLİYİM, HANI?.. 

Üz üstə yıxılmışam, 

Həyata mat qalmışam, 

Hanı gəncliyim, hanı?.. 
Neçə-neçə, onda, bax, 

Həyat atsa badalaq, 

Mən saymırdım heç onu. 

Bumu həyatın sonu?!. 

Açır sevgilim məndən 
Dolanmış qollarını. 

Hanı gəncliyim, hanı?.. 
İstəməsəm heç nədən, 

(Həyat hara, mən hara?..) 
Dolayıb qollarını, 

Min-min gözəl yalvara. 

Kiçik bir dar körpüdən 
Mən keçmirəm qorxudan. 

Hanı gəncliyim, hanı?... 

Bircə anın içində 
Hoppanam neçə çaylar... 
Deyirəm, gəncliyimdən 
Köçməyəydi kaş aylar... 

Yeni həyat eşqinə, 

Yeni insan eşqinə 
Dağıdaydım qayalar. 

YUXU 

Bilmirəm həyatın sirdaşıdırmı? 
Gözümdə ölüm tək dolaşır yuxu. 
İntiqam hissimin qardaşıdırmı? 
Görürəm, qılıncla savaşır yuxu. 

Xəyala gəlməyən yad bir insanı, 
Öldürüb bir anda, töküb qanını, 
Olursan bir elin tək qəhrəmanı, 
Həqiqət gələndə tez çaşır yuxu. 

Gəzirsən seyr ilə qalın meşədə, 
Görürsən dil açır tər bənövşə də, 
Asanca çıxırsan sərtli döşə də, 
Keçilməz dağlardan tez aşır yuxu. 

Yatıram. Kim bilir, bəlkə ölmüşəm?!. 
Ölüm hüzuruna durub gəlmişəm. 
Yuxu mənasını bu gün bilmişəm, 
Mənasız, mənasız bulaşır yuxu. 


1967 yanvar 

TEL ARASINDA 

Əgər şeir yazsan - budur zəmanə, 
Ömrünü gəl keçir, el arasında. 
Məhəbbət qəlbinə salsa nişanə, 
Məcnun tək gəz, dolan, çöl arasında. 

İnsan ki həyatdan olurmuş yaman, 
Alsa can, ömrünü bir qalın duman, 
Namərdə sirrini açma heç zaman, 
Qalarsan boranla sel arasında. 

Əgər dərdin çoxsa, götür telli saz, 
Dağlara od salsın çağrılan avaz. 
İnsanın həsrəti olanda da az, 

Oxunur mizrabla tel arasında. 


1967 fevral 

DOSTLAR 

Könlüm havalandı bu dəmlər yenə, 
Gəlin, qulaq asm sözümə, dostlar! 

Bir xahiş naminə baxsanız mənə, 
Qıyaram mən onda gözümə, dostlar. 

Necə bədbəxt olur həyatdan bezən; 
Yerlə sürünmədim, olsam da küsən. 
Yoxuşlu ellərə qalxan zaman mən, 
Bir taqət verdiniz dizimə, dostlar! 

Ey könül! Di bəsdir, di gəl, az inlə, 
Söylə; sən gəzsən də yenə dizinlə: 
«Sağ olun! Var olun! Bu gün sizinlə 
Bir dağ yaratmışam özümə, dostlar!» 


1967 fevral 

QOCALIRAM, DEYƏSƏN... 

Qocalıram, deyəsən... 

Saçlarıma düşür dən. 

Demirəm, olum cavan, 

Keçsin günüm firavan. 
Ömürdəndir hər gedən. 

Qocalıram, deyəsən... 

Deyirlər ki, niyə sən, 

Çatmamış yarı yaşa, 

(Çatıb cavanlıq yaşa,) 

Bir zeh çəkmisən başa? 

Yoxsa çoxdan beləsən?.. 

Qocalıram, deyəsən... 

Eynəyə möhtacam mən. 

İndi tor görür gözüm, 
İnanmıram mən özüm, 

Nə tez qocalıram mən?.. 

Qocalıram, deyəsən... 

Saçlarıma düşür dən. 

Günlər nə yaman gedir, 

İllər xəyal tək itir. 

Ömürdəndir hər gedən. 

Qocalıram, deyəsən... 

Tez yoruluram bəzən. 

Uca dağlara yenə 
Qalxıram dönə-dönə, 
Lakin... qocalıram mən. 

Qocalıram, deyəsən... 
Ürəyimdən hər keçən, 
Düşmənidir zamanın 
Fikirləşir, dünyanın 
Yox mənası əzəldən. 

Qocalıram, deyəsən... 
Saçlarıma düşür dən. 
Qocalığa nişanə 
Olmuş bu gün bəhanə. 
Sabah... bir qocayam mən. 


1967 mart 

DURMA! TEZ OL 

Seyrinə çıx bu aləmin, durma, tez ol! 
İşvə satıb, naz oynadıb, 

Baxışınla çox aldadıb, 

Yaraları ürəyimə vurma, tez ol! 

Tez ol gedək, di gəl, məni yorma, tez ol! 
Danışaraq min bir yalan, 

Ortalığa hər qan salan, 

Hər böhtanlar, əfsanələr qurma, tez ol! 

Gül-çiçəklər, bənövşələr baxır bizə, 
Qıpqırmızı ləçəkləri, 

Şehli-şehli çiçəkləri, 

Bu çöllər ki, öz əhlə taxır bizə. 
Görürsənmi, kinli baxış axır bizə, 
Yadigardır. Gəz dünyada, 

Duyursanmı indisə də... 

Tənəli söz qismət oldu axır bizə. 

Salamlayır ellər bizi, bax bu dəmlər, 

Çıx seyrinə gülüstanın, 

Surətisən hər dastanın, 

Bu aləmə işvələri yax, bu dəmlər. 
Demirəm ki, sel olaraq ax, bu dəmlər, 
Deyirəm ki, gəl bir bənd ol, 

Sellər kəsib mənə ver yol, 

Qılıncını tufanlara çax, bu dəmlər. 

Günəş çıxır, görürsənmi, tut əlimdən! 

Bu elləri gedək, gəzək, 

Varlığadır sevgi bəzək. 

Bir ilham al ürəyinə xoş dilimdən, 
Ürəyimə od salaraq, qaçma məndən. 
Ömrüm boyu inləyərəm, 

Təkcə səni gözləyərəm. 

Keçsəm yenə həsrət-həsrət göy çəməndən. 

Yalvarıram, gedək, gəzək durma, tez ol! 
İşvə satıb, naz oynadıb, 

Baxışınla çox aldadıb, 

Ciyərimə nalələri vurma, tez ol! 

Tut əlimdən, di gəl, məni yorma, tez ol! 
Min böhtanlar uyduraraq, 

Saf eşqimə dərd salaraq, 

Hər yalanlar, əfsanələr qurma, tez ol! 
Getsən əgər, sən mənimlə, 

Sözlərimi yaxşı dinlə, 

Gecikirik, durma! Tez ol! 


1967 mart 

ŞİKAYƏTİM 

Əgər səni görməsəydim, 

Ürək sirri verməsəydim... 

İnanıram tamam bu gün, olmazdım bədbəxt. 
Nə bəlalı olarmış ki, sevgi, məhəbbət... 

Aldatmışdır o, gül yanaq, 

Ürəyimə çəkir hər dağ. 

Aldanmışam əzəl gündən, ayıldım bu gün. 
Lakin bu gün baxıram mən, sənə küskün. 

Ancaq bu gün məhəbbətdən 
Ağrılığa yoxdu taqət. 

Yan qəlbimə şikayətdən, 

Mən qurtarım əzablardan, qoy olum xoşbəxt... 
Bilirəm ki, məhəbbəti cəfasız olmaz, 

İşvə olar, cəfa olar, bu qədər yox, az. 


1967 mart 

LƏYAQƏT 

Ləyaqət, şərəfdir, ömrünü bütün, 
Xalqına, elinə qurban verənlər. 
Deyirəm, dünyada olarlar üstün, 
Sağ ikən adını uca görənlər, 

Bir də ki, həyatı duyub, bilənlər. 


1967 mart 

MƏNİM SƏNƏTİM 

Gün keçir. Ay keçir. İllər dolanır. 
Həyata gələnlər tezcə yollanır... 
Gedənə baxır ki, gözüm sulanır... 
Ölsəm də, deməyə çatır qüdrətim, 
Bir ölməz sənətdir, mənim sənətim. 

Bu şerdən, o şerə incilər düzdüm, 
Canıma qıymadım, ömrümü üzdüm, 
Xəyalən, dağlardan bənövşə üzdüm, 
Yazdıqca ilhamım, artır qüdrətim, 
Bir böyük həvəsdir mənim sənətim. 

Kimi kefə dalır ürəyi yağlı, 

Kimi dövran sürür sinəsi dağlı, 
Yazıram nə varsa, qaralı-ağlı, 

Olsa da həyatdan min şikayətim, 
Böyük təsəllidir mənim sənətim. 


1967 mart 

«ÖMÜRDƏN YARPAQLAR» 
DƏFTƏRİNƏ GİRİŞ 


Bu dəftərdə şair 03.04.1967-ci il tarixdən 
11.12.1967-ci il tarixədək yazdığı şeirlərini 
toplamışdır. 


«Sənətimlə bu dünyaya nurlar saçmaq xoşdur mənə, 
Min bir şəfəq saçacağam, qəlbi kədər alsa yenə. 

Mən xoş yerdə doğulmuşam; Vətənim söz gülüstanı, 
Məhz bu torpaq yetirmişdir Ələsgər tək bir dühanı!» 

«Di sözə başla, şair, 

Qərarı zaman verir!» 


03.04.1967 

ƏLƏSGƏR 

Hər dərdini, kədərini 
Telli sazdan aldı, getdi. 

Bir ölməyən sənətini 
Öz xalqına verdi, getdi. 
Aşıqların sazlarını 
Əllərindən saldı, getdi. 
Şeirliyin incəsini 
Bu dünyada bildi, getdi. 

Son nəfəsdə gözü yaşlı 
«Yanıq Kərəm» çaldı, getdi. 
Qüdrətilə verdi şərəf 
Azərbaycana Ələsgər. 


04.04.1967 

TƏKLİK 

Gəlin qulaq asın, deyirəm, dostlar, 
Yarımçıq ölümdür duyana təklik. 

Adı da özü tək zəhərdir, sərtdir, 
Getsə, kədər verir hayana təklik. 

Deyirəm, ağırdır, yükü dağ olar, 
Çəkilməz dərd-qəmdən gözü qaralar. 
Göydə dəstə vurur uçan dumalar, 
Yerdə zülmət olar sayana təklik. 

Keçsə də günümüz gözəl, firavan, 
Olsa da qəlbimiz o yerdə rəvan, 
Kimsəsiz keçəndə gün çil-çiraqban, 
Deyirəm, al qana boyana təklik. 

Xəyalım, sən yenə haralardasan? 

Bu sonsuz dünyada yoxsa dardasan? 
Bilirəm, sənə də gəlməyir asan. 
Vurnuxar o yana, bu yana təklik. 

Biz insan olmuşuq, həyatda qonaq, 
Gəlin az da olsa, bir nemət dadaq, 
Cüt gəzək, cüt deyək, cütcə danışaq, 
Əzəldən yaraşır zamana təklik. 

Varlılar varları, toxluqlarıyla, 
Namərdlər dar gündə «yox»luqlarıyla, 
Cütlər öyünürlər çoxluqlarıyla, 

Dirənib künclərə, dalana təklik. 

Günəşə həmdəmdir Ulduzlar, «Ay»lar, 
Bulaqlar qarışır, kükrəyir çaylar, 
Yüksəlir göylərə uca saraylar, 
Dağlarda düşübdü dumana təklik. 

Keçsək də dağlardan biz qoşa keçək; 
Birimiz yaxşını, yamanı seçək, 

Birimiz arxayın dəmli çay içək. 
Möhkəm sirdaş olmuş amana təklik. 

Gəl sən də, sevgilim, yapış əlimdən, 
Çıxsaq, qoşa çıxaq doğma elimdən. 
Ah...necə deyirəm. Gəlir dilimdən... 
Yaraşarmı görən, canana təklik? 

Hava dumanlıdır, könlüm üşüyür, 
Fikirim, xəyalım yenə tovşəyir, 
Yadıma yanıqlı bir dastan düşür, 

Dərd oldu Leylisiz Məcnuna təklik. 

LENİN YOLU İLƏ 

Bu yolun əzəl andı azadlıqdır, 

Sonu kommunizm! Yolu açıqdır! 
Sonsuza yol alar zəfər qatarı, 

Gözəl gələcəkdir sonu, axırı. 

Yollar haçalanar, o, öz yolunda, 
Haqqdan ilham alan güc qollarında. 
O, öndədir, xalqlar ardınca yürər, 
Xoşbəxt bir amalla karvanı sürər. 

Bu yol neçə-neçə qurban itirmiş, 

Bir qurban yerində yüz ər cücərmiş. 
İgidlik, cəsurluq gələn qanından - 
Neçə qəhrəmanlar keçmiş canından. 
Canından keçməyə hazır insanlar, 
Leninin yolunda əzəldən də var. 

Bu yoldan milyonlar axınla keçər, 
Bu yolu ürəkdən sevənlər seçər. 


22 . 04.1967 

TORPAQ 

Həyat xain, yer aldadan, 
Keçsə ömür çox daldadan, 
Görürsən ki, altdan-altdan 
Qucağına alır torpaq. 

Bu xəyalla aşan kimi, 
Ürəyimdir bir şan kimi, 
Yaratdığına peşman kimi, 
Çəkib, yerə salır torpaq. 

Nələr gəlmiş, nələr dolmuş, 
Nədən böyük tilsim olmuş, 
Ömür niyə təslim olmuş, 
İnsan gedir, qalır torpaq? 

Sağlam olan hər bir kəsə, 

O, baş əyir əsə-əsə, 

Elə, çatdın son nəfəsə, 

İlan kimi çalır torpaq. 

Baldan şirin bir niyyət də, 
Olsa yenə var-dövlətdə, 
Bilirəm ki, axır gündə, 
Dövrəmizdə qalır torpaq. 

İnsan oğlu lap tər-təmiz, 
Sevir onu candan əziz. 

Bir əbədi, bir kimsəsiz, 
Yorğan, döşək salır torpaq. 

VƏFALISAN 

Şıltaqlığın yamanca alır mənim canımı, 

Söylə, bu gün kədəri, hər ağrını danımmı? 
Yoxsa səndən tutaraq, dayanım bir dağ kimi, 
Yoxsa məhəbbətini bir oyuncaq sanımım? 

Danış, danış durma sən, danışma uydurmalar, 
Ürəyimi, qəlbimi yemiş tamam yalanlar. 
Ancaq bunu bilirəm, sonra peşman olacaq, 
Şıltaqlığı yaradıb, sonra isə dananlar. 

Bütün bu işvələrlə, bilmirəm, fikrin nədir? 
Yoxsa sənin qəlbinin yalan şikayətidir?.. 
İnanmıram bu gün mən sənin böhtanlarına, 
Saf məhəbbət qalacaq, fırıldaqsa öləndir. 

Demirəm ki, oynama, oynatma sən qəlbimi, 
Məhəbbətin yolunda canlar qurban deyilmi? 
İşvə olar, naz olar, bu qədər yox, lap azca, 
Ancaq səndə bu çoxdur, düz deyirəm, eləmi? 

Gah məni seyrə çəkdin, gah da dağa-çəmənə, 
Gah da qoşa dayanıb, qılınc çəkdin düşmənə. 
Bir bundan razıyam ki, vəfalısan ilqara, 

Lakin işvələrinlə əzablar verdin mənə. 

Mən dözürəm yenə də atəşlərə, odlara, 

Təki sənin xəyalın tuş olmasın yadlara. 
İnanıram buna mən - ən vəfalı gözəlsən, 
Şıltaqlığın çəksə də yenə məni çox dara. 

ƏGƏR Kİ... 

Əgər ki, güzarım düşsə dağlara, 

Durma, dalımca gəl! 

Yenə orda çatsam buz bulaqlara, 

(Mən ki orda çatdım buz bulaqlara,) 
Qalın meşələri sən yara-yara, 

Ey vəfalı gözəl, 

Durma, dalımca gəl! 

Əgər ki, sən keçsən şehli çəməndən, 
Mənə xəbər göndər! 

Ara sözləriçün küsməyib məndən, 

Soruş məkanımı gəlib-gedəndən, 
Anmayıb bir kədər, 

(Gec gəlsəm, rəhm elə, incimə məndən, 
Mənim ki, ürəyim əl çəkmir səndən. 
Səni üzər kədər...) 

Mənə xəbər göndər! 

Əgər ki, əlinə əlim toxunsa, 

Sən çəkmə əlini! 

Olan baxışımdan düz söz oxunsa, 
Küləklər əssə də, gəl susa-susa, 

Yada sal keçəni, 

Sən çəkmə əlini! 

Əgər ki, odlarda qalansam əgər, 

Axıt göz yaşını! 

Sənin hər nalənə göylər baş əyər, 
Qarışıb bir-birinə ulduzlar dəyər. 
Çağır yoldaşını, 

Axıt göz yaşını! 

Əgər ki, al qana bulansam bu gün, 
Özünü tez yetir! 

Dünyada hər şeydən sevgidir üstün. 
Bağla yaralarmı tamam, büsbütün, 
Canım əssə tir-tir, 

Özünü tez yetir! 

Əgər ki, ayrılıq oduna yansam, 

Sən getmə heç hara. 

Birinci səsimdə mən səni ansam, 
Sənin həsrətinə çox yalvarıram. 
Sızıldayar yara, 

Sən getmə heç hara! 

Əgər ki, desələr eşqini unut, 

Baxma yad sözünə! 

Hər şeydən tək üstün saf eşqimi tut, 
Sən dalma xəyala, olmasın süküt. 
(Ara sözlərini bir nəfəsə ud,) 

Sən inan özünə, 

Baxma yad sözünə! 

Əgər ki, eşitsən son nəfəsdəyəm, 
Durma, tez ol gəl! 




Xəyal cığırı - I cild 


Sən sanma o zaman boş həvəsdəyəm, 
(Ölsəm də yenə də xoş həvəsdəyəm. 
Sən bil ki, eşqinlə ağır xəstəyəm,) 
Yenə də eşqimlə olan kəsdəyəm. 

Axıt göz yaşını, sən məni yaşat, 

Saf ürəyində, 

Saf diləyində! 

Ey vəfalı gözəl, 

Durma, tez ol gəl! 

Həmişə qəmgin ol, sən olma heç şad, 
Yenə də deyirəm, qulağı səsdə, 

Dur, əgər olarsam mən son nəfəsdə, 
Ey vəfalı gözəl, 

Durma, tez ol gəl! 


28 . 04.1967 

O, SƏNSƏN 

Çiçəklər boylansa otlardan qabaq, 
O, sənsən! 

Bir dağda varsa da bir gözəl bulaq, 
O, sənsən! 

Eşitsə qulağım bir nəğməli səs, 
Keçsə ürəyimdən bir gözəl həvəs, 
Toxunsa üzümə isti bir nəfəs, 

O, sənsən! 

Çıxmışam həyatın gülzar seyrinə, 
Baxıram çəmənin çiçəklərinə. 
Könlüm heyran qalıb gülün birinə, 
O, sənsən! 

Çətindir unutmaq sevən gözəli, 
Ayrıldı, çoxları dolandı dəli. 

Öpür xəyalımı bir səhər yeli, 

O, sənsən! 

Mənə məhəbbəti, eşqi andıran, 
Özünü yandıran, məni yandıran, 
Əsli tək sözündə ölüncə duran, 

O, sənsən! 


03 . 05.1967 

NECƏ DEYİM, SEVMİŞƏM? 

Ey məhəbbət oğrusu, 
Söyləyirəm doğrusu... 

Toxunmamış əlinə 
Mənim titrək əllərim, 

Necə deyim, sevmişəm? 

Sənin o «lal» dilinə 
Söz açmamış dillərim... 

Necə deyim, sevmişəm? 

Bir dəfə gizli yerdə 
Görüşdə olmamışıq. 

Ya sən məndən, mən səndən 
Könülü almamışıq, 

Necə deyim sevmişəm? 

Arxanca ürək dolu 
Sevinc ilə baxmadım, 
Saçlarına mən çoxlu 
Çiçəkləri taxmadım, 

Necə deyim sevmişəm? 

Hər qəmi yumaq üçün 
Hörməmisən saçını. 

Bir nazı satmaq üçün 
Çəkməmisən qaşını. 

Necə deyim, sevmişəm? 

Mən səninlə qol-qola 
Xəyallara dalmamış, 
Bəzən, baxıb sağ-sola, 
Bir ülviyyət almamış, 
Necə deyim, sevmişəm? 

Qəhqəhəni eşidib, 

Mən ki eşqə dalmadım. 
Hərdən sözü gizlədib 
Bir sehrikar olmadım. 
Necə deyim, sevmişəm? 

Bəzən dünyadan uca 
O, camala baxmamış, 
Bəzən həmayıl saça 
Əlvan çiçək taxmamış, 
Necə deyim, sevmişəm? 

Mən səninlə, xəyalda 
Danışıram həmişə. 

Məni qoyub bu halda 
Döndün yanar Günəşə... 
Necə deyim, sevmişəm? 


07 . 05.1967 

SƏSLƏR HAVADA QALIR 

Yer üzündə, dünyada 
Gör neçə fəryad qalıb!? 
Milyon, milyardlarla da 
Yarımçıq həyat qalıb. 

Yüz gözəlin sevgisi 
Qalıb belə, havada. 
Müharibənin səsi, 

Qanlı dava-şava da. 

Qışqırıq, bağırtılar, 

Gülüşlər, qəhqəhələr, 
Partlayış, gurultular, 

Eh, daha nələr, nələr... 

İtib, batıbmı bu səs, 

Yoxa çıxmaz heç, əlbət! 
Haraya yazılıb bəs?.. 

Harda gizlənir xəlvət? 

Fırlanır aram-aram, 

Ay ilə Yer kürəsi. 

Qeyd edir qram-qram, 

Hər bir şeyi hərəsi. 

Nə varsa kainatda - 
Keçmiş, indi, gələcək, 
Saxlayır yaddaşında - 
Böyük, xırda, zərrəcik. 

Çıxır nə var səmtinə, 
Dinləyir o hər kəsi... 
Maqnitofon lentinə 
Yazır yerdəki səsi. 

Yazır, hələ yazacaq 
Ən uzaq gələcəyi, 

Nə vaxtsa oxudacaq, 
İnanın, bu gerçəyi. 


09 . 05.1967 

QOY ÜRƏYİM SAF OLSUN 

Dayanmışam səkidə... 

Gəlib, milyonlar keçir, 

Gör neçə canlar keçir. 

Tamaşaya durmuşam, 

Bərk xəyala dalmışam. 

Burdan keçənlər - hamı 
Geyinmiş məndən gözəl. 

Könül duyub ilhamı, 

Deyir neçə söz, qəzəl. 

Qəlbim bu dəm fikirdə... 

Çoxu geyib seylonu, 

Heç bəyənmir neylonu. 
Şalvarının balağı 
İtaliyan sayağı. 

(Söyləmirəm, çox gedər, 

Bəsdir hələ bu qədər!) 

Kim varsa - kişi, qadın, 
Geyinmiş Aydan aydın. 

Mənsə... hamı bilir ki, 

Ən ucuz əynimdəki. 

Dayanmışam səkidə, 

Qəlbim bu dəm fikirdə... 
Zülməti yara-yara 
Baxıram milyonlara. 

Paltar ilə tanınır 

Görürəm ki, ürəklər. 
Qəlbim odla qalanır, 
Tamam yanır diləklər. 
Bir onlara baxıram, 

Bir baxıram özümə. 
Qorxudanını? Nədənmi? 
Sığınıram sözümə. 

Lakin... söz aləmimdə 
Xoş xəyalla axıram. 
Unuduram hər qəmi. 
Qələm yazır əlimdə: 
«Sahibim, unut qəmi, 
Çatmış hünərin dəmi. 
Dünyamızda ən gözəl 
Olmuşdur ki, söz, qəzəl. 
Əsər yazmazdan qabaq 
Gəl onlara qışqıraq: 

«Ey, «bahalı» nəslimiz, 
Demirəm, zərim olsun. 
Qoy ürəyim saf olsun, 
Bir də, vicdanım təmiz!» 

SÖZ УӘ MƏN 

Söz elin ən böyük bir vüqarıdır, 
Mən onun önündə kiçik bir əsir. 

Söz insan hökmünün sirli yarıdır, 
Mənsə bu sözləri uyduran şair. 

Mən duyduqca sözləri, 

Gülür elin gözləri. 


1967 may 

GEDİRƏM... 

Gedirəm... yolum uzun. 
Lakin yenə deyirəm: 

Heç ayrıla bilmirəm. 

Gedirəm... yolum uzun. 
Məhəbbətin gözümdə, 
Qədəmlərin izimdə. 

Gedirəm... yolum uzun. 
Xəyallarsa çox yaxın, 
Dolanır axın-axın. 

Gedirəm... yolum uzun. 
Bir an qəlbindəsə də, 
Düşəcəmmi mən yada?.. 


1967 may 

GÖZƏLDƏN DEYƏK 

Aşıq, meydana gir, dövran bizimdir, 
Mən deyim yanaqdan, sən qoşa xaldan. 
Şeriyyət qüdrəti sənətimizdir, 

Mən deyim dodaqdan, sən xoş vüsaldan. 

Gözünü süzdürüb, baxanda haman, 
Sanki, məni boğur bir qatı duman. 
Bağrıma qədəmlə dağ çəkən zaman, 
Mən deyim işvədən, sən eşqi-haldan. 

Qəmlinin ömrünə xaindir biri, 

Atır alovlara hey diri-diri. 

Burda tükənmişdir həsrətin yeri, 

Mən deyim arzudan, sənsə xəyaldan. 


1967 may 

İLLƏR, AY İLLƏR 

Gəl qulaq as qəlbimin kinli səsinə, 
Ürəyin ayrılıq - hər naləsinə. 

Köçdü bu dünyadan neçə nəsillər, 

İllər, ay illər. 

Gah oldun bir bahar, gah oldun bir qış, 
Gah da qarlı gündə eylədin yağış. 
Yazdı dastanını, gör, neçə əllər, 

İllər, ay illər. 

Xatirə yaratdın hər an insana, 

Bir yaş da bəxş etdin böyük zamana. 
Bizim yaşımızı gödəltdin nələr, 

İllər, ay illər. 

Dedilər, qüdrətin yoxdur heç sənin, 
Cin vurdu beyninə, hay saldı səsin. 
Qoparaq dağlardan, oynadı sellər, 

İllər, ay illər. 

Ürəyin qəzəbi, nifrəti, kini 
Dağlara od vurdu bir Allah kimi. 

Sənə hücum çəkdi qorxmayan dillər, 
İllər, ay illər. 

Sən girdin qəsdimə, bilmirəm nədən? 
Qorxmadım verdiyin hər işgəncədən. 
Atdı pencəyimi bir yana yellər, 

İllər, ay illər 

HARDASAN? 

Gəzdim çölü, çəməni, 

Tapmadım mən heç səni, 

Söylə, tez ol, hardasan? 

Ah, yenə xəyalım qovur bir hicran qəmi, 

Yoxsa ki, qurtaracaq ömrümün hər bir dəmi? 
İnanmıram doğrusu. 

Ey məhəbbət oğrusu! 

Söylə, tez ol, hardasan? 

Yenə də düşünürəm, fikirdəyəm bu dəmlər, 
Çürüdərmi bağrımı cansız axan sitəmlər? 

Yanır diləyim tamam, 

İstəyirəm qışqıram: 

Ey nazənin, hardasan? 

Məni unutsan əgər, söyləyəydin, - «gedirəm, 
Səni mənim qəlbimə tamam möhtac edirəm!» - 
Desəydin bunu, barı, 

Yada salıb dildarı, 

Deməzdim ki.... 

Ey nazənin, hardasan? 

Lakin indi səni mən, dönə-dönə gəzirəm, 
Acığımdan gülləri, çiçəkləri əzirəm. 

Yazığın gəlsin gülə, 

Axır yaş gilə-gilə... 

Söylə, tez ol, hardasan? 

Düşündükcə səni mən, duman keçir başımdan, 
Bircə günlük ömürdən illər ötür yaşımdan. 

Ah, necə bədbəxt oldum, 

Qəmlə, kədərlə doldum, 

Yoxsa, bu gün dardasan? 

Qışqır, tez ol, hardasan? 


1967 iyun 

SƏNİ AXTARIRAM 

Səni axtarıram. Çoxdur nazənin. 
Baxıram üzünə gəlib-gedənin. 

Səni görürəm... 

Fikrə gedirəm... 

Tanıya bilmirəm, bilmirəm ki, sən 
Toylarda gördüyüm həmin gözəlsən. 
Xəyala dalıram... çatılır qaşım, 
Ağlım sual verir qarma-qarışıq. 
Gəlmir köməyimə könül sirdaşım, 
Bir də ki qəlbimə olan yaraşıq. 

Bu işvə nədir? 

Ya əfsanədir?.. 

Cüt gəzib, dolanır elləri tamam, 

Elə bil, qəsdimə girir o haman. 

Əgər ki, sən orda gəzsəydin ayrı, 
Dinərdi qəlbimin söz ixtiyarı. 

Gəl mənə inan! 

Keçsə də zaman! 

Səndə bu ayrılıq olmazdı uzun, 
Mənimlə gəzərdin, dolanıb qoşa. 
Bilərdim dərdini yanan ulduzun, 
Həsəd aparardım o qövsi-qaşa. 

Bir böyük haqla, 

Yadında saxla! 

Sən ki nə zamanlar məni ki gördün, 
Tərk elə dəstəni göyərçin kimi. 

Lakin bu gün sən, 

Bilmirəm nədən, 

O, gənclik atını çaparaq sürdün? 
Sanki ürəyində intiqam kini! 

Bilmirəm, yoxsa... 

Qoy susa-susa... 

Deyim ki, utandın öz gəncliyindən, 
Bir də ki, həyatın dəcəlliyindən. 
Bunu daha yaxşı bil, 

Utanmaq vaxtı deyil. 

Bu dəm sən utansan məhəbbətindən, 
Sabah şikayət ver bədbəxtliyindən. 
Bizim qocaların bir misalı var, 
Deyirəm, eşitsin vəfalı ilqar: 
«Utancaqlıq, insanın 
Qorxulu düşmənidir». 


1967 iyun 

HEYİFKİ... 

Heyif ki, qəlbimi açmışam sənə... 

Mən bu gün duydum ki, lap aldanmışam. 
Açmazdım sirrimi yel tek əsənə. 

Yenə də bir dərin fikrə dalmışam... 

Mən bu gün duydum ki, lap aldanmışam... 

Heyif ki, arzumu, xəyallarımı, 

Tək sənin yolunda qurban verirəm. 
Ömrümdən ötüşən hər aylarımı, 

And içib həmişə, qəlbən deyirəm: 

«Tək sənin yolunda qurban verirəm». 

Heyif ki, bahara, çiçəkli yaza, 

Mən orda səninlə birgə olmuşam. 
Bilmədim qurbanam bir sehrbaza... 

Yaxşı yadındadır, fikrə dalmışam, 

Mən orda səninlə birgə olmuşam. 

Heyif ki, sözümə, saf ilqarıma, 

Sənə söyləmişəm: «Sevirəm səni», 

Vəfalı olmuşam nazlı yarıma. 

Gecəni xatırla, gəl dinlə məni, 

Sənə söyləmişəm: «Sevirəm səni!» 

Heyif ki, çəmənə, o şehli düzə, 
Səninlə gəzmişəm, dolanıb qoşa. 

Bir səhər ertə ki, gül üzə-üzə 
Mən həsəd etdikcə o qövsi-qaşa, 
Səninlə gəzmişəm, dolanıb qoşa. 

Heyif ki, əllərim saçını hörmüş, 

Vəfa yox imiş ki, o gəncliyində. 

Bu gün saf diləyim kədəri bilmiş, 
Yalanlar görmüşəm dəcəlliyində. 
Vəfa yox imiş ki, o gəncliyində... 

Heyif ki, bu dəmlər bu şeri, sözü 
Sənin əməlinə yazıram, heyif... 

Qoy səndən çəkilsin qələmin gözü, 
Yenə də ürəkdən «nazlı yar» - deyib, 
Sənin əməlini yazıram, heyif... 

QAZAXDADIR 

Əyləşsəm də yorğun kimi, 
Dinir qəlbim oğrun kimi, 
Vaqif kimi, Vurğun kimi 
Çox sənətkar Qazaxdadır. 

Qonaq gəlin bu yerlərə, 
Sevinc versin görənlərə, 
Vəfa qılın gözəllərə, 

Düz əhd, ilqar Qazaxdadır. 

Çıxsın canım desəm, yalan, 
Könül qırıb fikrə dalan. 
Ürək yıxıb, canlar alan, 

Çox işvəkar Qazaxdadır. 

Yansa əgər eşqə biri, 
Atəşlərə diri-diri, 
Alovlardan çəkən geri 
Nazlı nigar Qazaxdadır. 

Gül-çiçəkdir başdan-başa; 
Bənövşələr qoşa-qoşa. 
Könül baxıb, gəlir cuşa, 

Bir çəmənzar Qazaxdadır. 

Qonşu ona Göyçə eli. 
Ordan qopan səhər yeli, 
Qanad çəkib, keçir çölü; 
Şehli nübar Qazaxdadır. 

Yaz olanda budur gerçək: 
Ağaclardır çiçək-çiçək; 
Sallaq vurur ləçək-ləçək, 
Hər bağca, bar Qazaxdadır. 

Sərinləmək olsa fikrin, 

Bu elləri keçmə dərin. 

Tez atdan en, budur yerin, 
Buz bulaqlar Qazaxdadır. 

Böyük tala, yaşıl dərə 
Salam verir görənlərə. 
Gəzməyə gəl bu yerlərə, 
Uca dağlar Qazaxdadır. 

Hər nə varsa şerə düzüm... 
Həqiqəti gördüm özüm. 
Qəmli deyər, budur sözüm: 
Xoş arzular Qazaxdadır. 

Onunla görüşdüm yenə o izdə, 
Ötüşən günlərim yadıma düşdü. 
Danışa bilmədik hər ikimiz də, 

O, şirin dillərim yadıma düşdü. 

Ömrümü bürüdü havalı bir səs, 
Qəlbimdən sönmədi yenə də həvəs, 
Titrədi bədənim, dedilər, tələs! 
Gəzdiyim ellərim yadıma düşdü. 

İlham kinlə coşdu, kinlə baxanda, 
Ürək tamam susdu. Gözlər axanda, 
Həmişə saçma çiçək taxanda, 
Titrəyən əllərim yadıma düşdü. 

Çəkdim həsrətini ötdükcə dövran, 
Hicranla qəlbimi eylədi viran. 

Onun bir gününə həmişə qurban, 
Verdiyim illərim yadıma düşdü. 

Oxudu. Dedim ki, bu dağ kəkliyi 
Məni də çağırır, sevmir təkliyi. 
İlhamla yaratdım hər gözəlliyi, 

Şeir, qəzəllərim yadıma düşdü. 

MƏNİ EŞİDİN 

Eşidin siz məni, ay bizim ellər, 
Bilirəm, insana hər kədər dəyər, 
Birdən mən al qana boyansam əyər, 
Qoyun yaralarım anam bağlasın. 

Həyat vəfasını bilirəm mən də, 

Əgər cavan ikən ölüb getsəm də, 
Basırın qəbrimi şehli çəməndə, 
Qəbrimin üstündə anam ağlasın. 

Həyatdan kədərli gördümsə kimi, 
Ömrüm xəzəlləndi viranə kimi... 
Oğlundan əbədi nişanə kimi, 

Sənət qələmimi anam saxlasın. 

Kim yanar dərdimə, dəysə də min ox?. 
Ürəkdən yanan bir, ağlayanlar çox, 
Bilirəm yalandır. Başqa adam yox, 
Ciyərin hər yerdən anam dağlasın. 

Məndən sorun bu ilqarı, deyirəm: 

- Tək, anamın önündə baş əyirəm, 
Tanıyıram dostu, yarı, bilirəm, 

Sussun çaylar, təki anam çağlasın. 

Gur səsimlə bağırıram. O, səssiz... 
Anaları çağırıram çarəsiz: 

- Yatıb anam, oyatmayın onu siz, 

Qoy yuxuda gül balasın qoxlasın! 

«CAN» DESİN 

Aşıq, qurban olum telli sazına, 

Durna qatar vurur xoş avazına. 

Elimin, günümün güllü yazına, 

Götür mizrabını, ürək «can» desin. 

Dağlara, daşlara qıy vur, qopar səs, 

Bir el havasında oxu müxəmməs. 
Könüldən könülə üzüşən həvəs, 

Bir də ki, ilhamla dilək «can» desin. 

Oxu el sözünü, yurdunu bəzə, 

Qoy göylər baş əysin yerdəki səsə. 

Bu eldən o elə hey gəzə-gəzə, 

Aparıb səsini külək «can» desin. 

Gəl zildə səsləndir «Yanıq Kərəm»i, 
«Qaraçı», «Sarıtel», bir də «Dilqəmi». 
Bilirsən çatmışdır sevincin dəmi, 
Dillərdə əks edən bəzək «can» desin. 

İlham ver, qanad ver sədəfli saza, 
Tərif de, bu dəmlər gəlinə, qıza. 

Könül həsrətini hey yaza-yaza, 

Bir el gözəlinə deyək: «can» desin. 

BİLMƏMİŞDİM - BİLİRƏM 

Yadındadırmı dünən? 

Biz rast gəldik o yolda, 

Sərt enişli dolayda. 

Olmadı bir kəs dinən. 

Səni xəyal apardı, 

Məni isə öz yolum. 

Qoy söyləyən mən olum, 

Səni vüsal apardı. 

Necə bilirəm ki, sən, 

Məni qəlbən sevirsən? 

Yadındadırmı dünən? 

Biz rast gəldik o yolda. 
Bilmədim kimdir ötən? 

And içsəm də yüz yol da, 

Məni görən deyir ki, 
Yadındamı dünən ki, 

Yamanca rast gəldiniz... 

Lap astaca dindiniz. 

Eşitmədik biz sizi, 

Lakin ürəyinizi 
Artıq çoxdan bilirdik, 

Ancaq elə demirdik. 

Yenə and içirəm ki, 
Ürəkdən deyirəm ki, 

Bu günə qədər hələ, 
Sənin kimi gözələ 
Məhəbbətim olmamş. 
Lakin bu gün deyənlər, 
Uydurma söyləyənlər, 
Sənin məhəbbətini 
Mənim qəlbimə salmış... 

Mən də bilmirəm nədən, 
Sənin kimi gözəldən 
Necə uzaq düşmüşəm? 
Sənin gözəlliyini, 

Şeir qəzəlliyini 
Artıq bu gün bilmişəm. 

Bunu demiş atalar: 

«El sözü gerçək olar». 
Saf məhəbbət odur ki, 

El içindən yaransın. 

Ən qiymətli budur ki, 
Bizim təmiz andımız, 
Məhəbbət qisasımız 
Dastanlarda aransın. 

Unudub hər keçəni 
Düşünürəm mən səni. 
Bərk xəyala dalmışam... 
Söyləmirəm tələsik, 
Deyirəm, kəsik-kəsik, 
Sənin məhəbbətini 
Və bir eşqin qədrini 
Mən ki eldən almışım. 

Yadındadırım dünən? 
Biz rast gəldik o yolda. 
Uydurmada söylənən 
Eşqə düşdük o yolda. 


1967 iyun 

O, MƏNƏM 

Çiçəklər boylansa otlardan erkən, 
O, mənəm! 

Əgər ki, vardısa sənə göz dikən, 

O, mənəm! 

Eşitsə qulağın göylərdən bir səs, 
Dolansa yanında divanə bir kəs, 
Keçsə xəyalından ilhamlı həvəs, 

O, mənəm! 

Çıxsan bu həyatın gülzar seyrinə, 
Baxdıqca çöllərin çiçəklərinə, 

Əyər gözün düşsə onda birinə, 

O, mənəm! 

Əyər seyrə dalsan bir Aylı gecə, 
Bilirəm, ürəyin tellərdən incə, 

Ən gözəl ulduza durub gəlincə, 

O, mənəm! 

Keçsə qabağından bir qalın duman, 
O dəmlər qorxaraq qoparma aman, 
O, mənəm! 

Öpsə yanağını bir səhər yeli, 
Oynatsa bir külək həmayil teli, 

Ey sənəm, 

O, mənəm! 

SEVİNSİN 

Bağrım olmuş şana-şana, 

Söz deyirəm yana-yana, 

Ürək çatmış sirdaşına, 

Qoyun indi dil sevinsin. 

Arzum budur, durub yenə, 
Deyirəm ki, dönə-dönə, 

Nazlı yarın bir gününə 
Qurban gedən il sevinsin. 

Vətən mənim, bu yer mənim, 
Ucaldıqca söz qüdrətim, 

Bu gün deyir məhəbbətim, 
Min baharlı el sevinsin. 

Sərtli dolay, qalın meşə, 

Ürək duyub gəlir coşa, 
Yelləndikcə tər bənövşə, 
Gül-çiçəkli çöl sevinsin. 

İSTƏDİM 

Vəfalı dost, qulaq as sən, 
Nələr keçmir ürəyimdən... 
Yalvararaq, öz bəxtimdən 
Bir vəfalı yar istədim. 

Həyat necə? İnsan necə? 
Həqiqətə mən gəlincə, 

Yalan sözü eşidincə, 

Hər pis sözdən ar istədim. 

Bu gün yenə əsə-əsə, 

Mən sirrimi deməm kəsə. 
Yoldaşlıqda namərddisə, 

Öz yerimi dar istədim. 

Varlığını əyə-əyə, 

Səma getdi düşüncəyə... 
Nemət qopdu yerdən göyə, 
Vətənimi var istədim. 

Xəstə düşdüm, yandı bağrım, 
Söndü tamam çil-çırağım. 
Kömək durdu «Qız bulağı»m, 
Bir də, dağdan qar istədim. 

Çatdı qəmim yağa-yağa, 
Baxdım o dəm sola-sağa. 

Hər dərdimi ağlamağa 
Havalanmış tar istədim. 

SAZ 

Bu gün yenə könül deyir, 
Ürəyimi qəmlər yeyir, 

İlham verir, qanad verir, 
Asta-asta dindikcə saz. 

Vətən ondan ilham alır, 
Sevinc orda daldalanır, 
Atəşlərə hər an yanır, 

Zildən bəmə endikcə saz. 

Aşıq, tez ol! Könlüm inlər... 
Qoy dil açsın qərinələr, 
Bilirsənmi, demir nələr, 
Sözdən sözə döndükcə saz?.. 


1967 iyun 

BƏRKDƏ SINAYIN 

Dost var ki, dostunun yaman günündə, 
Ən şirin canını qurban da verir. 

Dost var ki, əlinə şöhrət keçəndə, 
Dostunun qətlinə fərman da verir. 

Bir də ki, ucalsan bir böyük ada, 

Nələr axışacaq, «mən dostam» - deyə. 
Vəfa da çox olmur bizim dünyada, 
İnsan da həyat tək olurmuş, niyə?.. 

Özümə dost dedim çılpaq günümdə, 
Mənim əhvalımı çox soranları. 
Yatanda o zaman al qan içində, 
Dərdimə ürəkdən ağlayanları. 


1967 iyun 

QARDAŞINA MƏKTUB 

(Qardaşı Rafiq Hüseynzadəyə məktubu) 

Salam!.. 

Ey qəlbimin ilk səsi, ana! 
Qəmli günlərimin həvəsi, ana! 

Salam!.. 

Qəlbi böyük, kiçik qardaşım; 
Xəyala dalanda ürək sirdaşım. 

Sən getdin... Deyirəm, kaş ki, o axşam 
Dəmirdən yonulmuş bir yol olaydım. 
Qatarla düzləri dolanıb, aşam, 
Yeyilsəm, yenə də sözə dolaydım. 

Sən getdin... dayandı rezin təkərlər, 
Oturub «Vətən»ə doğru yol aldım. 
Məni salamlayır kükrəyən sellər, 
Təklik vücudumu sıxdı çox aydın. 

Sən getdin, xoşbəxtsən, ana nəfəsi - 
Hər şeydən qiymətli, səni dolanır. 
Mənimsə qəlbimin susur həvəsi, 

Ürək fikrə dalıb, yaman bulanır. 

Sən getdin... xəyalım getdi səninlə, 

Bir quru səs kimi gəzir bədənim. 

Yenə ayaq saxla, gəl məni dinlə, 

Sonku nəfəsimdir mənim bu tənim. 

Dünyaya gəlmişik min xəyal kimi, 
Dünyadan gedirik bir xəyal kimi. 
Deyirəm hamıya: düşünün, qanın, 
Həyat düşmənidir hər bir insanın. 
Çalışın, hər şeyə bir hörmət edin, 
Gedəndə dünyadan insan tək gedin. 
Hamıya deyirəm: bir böyük haqla, 
Hörməti saxla! 

MƏNİ SƏSLƏ 

Səninlə, qoy bu gün bir əhd bağlayım, 
Sözümə başım bulama, gəl sən. 

Bu əhdi sirr kimi sözdə saxlayım, 
Əgər ki, inaddan insafa gəlsən. 

Mən sənin saçını alıb, sevəndə, 
Tərpətmə başını tezcə, amandı! 
Qəlbimdə döyünən eşqi biləndə, 

Gəl çatma qaşını tezcə, amandı! 

Səni çağıranda şehli çəmənə, 

Sən gəl eşit məni, durma, tez ol gəl, 
Çiçək dəstələri bəxşiş et mənə, 

Mən də çiçək üzüm sənə əlbəəl. 

Mən sənə desəm ki, gəl gəzək qoşa, 
Demə ki, qohumum, qardaşım bilər. 
Düzən yox, gəl çıxaq sərtli yoxuşa, 
Sevgidən insanlar çəkməmiş nələr... 

Görəndə mən səni bir bulaq üstə, 
Doldur piyaləni, ver mənə, içim. 
Yoxdur məhəbbətim bir başqa kəsdə, 
Səninlə təzədən yenə and içim. 

Unutma, olarsa bir Aylı gecə, 

Çıx şehli çəmənə, tez məni səslə. 

Gəl biz də qovuşaq eşqi-həvəslə, 
Ulduzlar ulduza qovuşsa necə. 


1967 iyul 

UTANCAQ EŞQİM 

Söz açmaq necə də çətindir, çətin, 
Sənin tək can alan bir nazlı yara. 

Məni çürüdür ki, öz məhəbbətin, 

Tutub deyəcəyəm qaçsan da hara. 

Qəlbimə, döz - dedim, - hər ayrılığa, 
Keçsə də bu günlər nə çox mənasız... 
Təki qurbanı ol, dolan saflığa, 

Keçib dolansa da günlər həyasız. 

Ayrılıq zamanı deyərəm ki, mən, 

Nə ola, qəlbimi aça biləydim. 

Gəlib qabağımda dayananda sən, 
Deyirəm, nə ola qaça biləydim. 

Mən səni görəndə tutulur nitqim, 
«Sevirəm» sözünü tez unuduram. 
Utancaq yaranmış əzəldən eşqim, 
Lakin məhəbbətin təmiz duyuram. 

Əzəldən bəxşişdir bu adət mənə, 
Utanmaq olmuşdur sirli dastanım. 
Deyir, səhər çağı gül yasəmənə: 
Mənim də yaranmış öz gülüstanım. 

Eşqimi mən sənə söyləyim necə? 

Nə vaxt ki, bir yerdə sən gördün məni, 
Əl eylə, mən gəlim, sən incə-incə 
Söylə ki, sənin tək sevirəm səni. 

Gözəlsən, gözəllər gözəli kimi, 

Həyat necə gözəl, gün nə gözəldir. 
Olmusan qəlbimin böyük hakimi, 
Eşqim həsrətinlə divanəlidir. 

Gözəlsən, nədir ki uçan mələklər... 
Sən yerlər elinin bir Günəşisən. 

Lakin səndə çatmır ağ-ağ lələklər, 

Bir ağ mələk kimi uçub gedəsən. 

Gözəlsən, qoy örtsün çəmən üzünü, 

O yerə gedəndə sən asta-asta. 

Otlar da baş əyib yumsun gözünü, 
Sənin xoş gəlişin onlara çatsa. 

Gözəlsən, çiçəklər qoy öyünməsin, 
Bir sənin söhbətin açılan yerdə. 
Getmə, qoy bənövşə səni görməsin, 
Düşər həsrətinlə ölümlü dərdə. 

Gözəlsən, qoy Günəş qütbə dolaşsın, 
Dünyanı bürüsün sənsiz qaranlıq. 
Sənin həsrətinlə ulduz dolaşsın, 
Həyata işıq ver, tez çıx! Bir anlıq. 

Gözəlsən hər şeydən mənim qəlbimə. 
Dünyada bundan da səfalı nə var? 
İnandım, inanıb bu gün əhdimə, 
Deyirəm, bir səndən vəfalı nə var? 

Deyirəm, dünyada bir səndən başqa, 
Görəsən vardırmı başqa bir gözəl? 
Həm də ki, vəfalı, cəfalı eşqə, 

Həmişə yaradan şeir, söz, qəzəl. 

Elləri mat qoyur. Qaşların qara. 

Nə deyim? Fəxrimsən, şirin sözümsən. 
Zülmət gecə hara... qaşların hara?.. 
Həyata qaranlıq verərsən ki, sən! 

Şirin gülüşlərin, o, gül yanağın, 
Olmuşdur ellərin söhbəti, sözü. 

Baxır, tərpəndikcə qönçə dodağın, 

Hər insan oğlunun hər iki gözü. 

Zülfün ilan kimi könüllər çalır, 

Hərdən töküləndə o, Ay camala. 

Bütün vücudumu qoparıb, alır, 
Baxanda sənin tək bir eşqi-hala. 

Qədəmin gözəldir, baxışın şirin, 
Durduqca, durduqca bu dünyada sən. 
Deyirəm, tez mənə bir dərman verin, 
Zəhri-mar da olsa, tək o gözəldən. 

Gözəldir vücudun, bütün surətin, 

Səni mənim kimi çox sevənlərə. 
Qədrini bilirsən ilk məhəbbətin, - 
Qışqırıb demişəm bütün ellərə! 

HƏM O, HƏM DƏ MƏN 

Demirəm, təkcə mən, hər ikimiz də, 

Nə vaxtdır sevgidən unudulmuşuq, 

O məni, mən onu. 

Oyandı, bilmədik kin qəlbimizdə, 

Nə vaxtdır sevgidən məhrum olmuşuq, 
Həm o, həm də mən. 

Dolaşdıq elləri, gəzdikcə hərdən, 
Nədən tapışdıqsa danışdırmadıq, 

O məni, mən onu. 

Sinədə çırpınan, bilmədik nədən, 
Döyünən ürəyi barışdırmadıq, 

Həm o, həm də mən. 

Görüşdən ayrıldıq, getdik xəyala, 
Gördük şən gülüşlü ilk məhəbbətdə, 

O məni, mən onu. 

Sonradan ayılıb, baxıb bu hala, 
Dolandıq yenə də xoş xasiyyətdə, 

Həm o, həm də mən. 

Birləşə bilmədik, görüşsək yenə, 

Bu dəfə həsrətlə, yaşla unutduq, 

O məni, mən onu. 

Axdı gözümüzdən yaş dönə-dönə, 
Həyatı ağışla yaşa doyurduq, 

Həm o, həm də mən. 

TEZ MƏNƏ ÇATDIR 

Qardaşım! Ürəyim lap tez-tez vurur, 
Həyatın vəfası, əhdimi budur? 

Çəksən də əzablar, yalvarıram, dur! 
Tutaraq əlimdən, dərmana çatdır. 

Görürsən ölürəm, tutulur səsim, 
Yoxdur ki, tək səndən başqa bir kəsim, 
Ölsəm də dünyanı dolaşsın izim, 
Kağızı, qələmi, dur, mənə çatdır. 

Dağlar da dinləsin, Qəmli nə deyir: 
Bəzən qulağıma gizli səs dəyir, 
Deyirlər, çiçəklər boynunu əyir, 

Şehli bənövşədən dər, mənə çatdır. 


1967 iyul 

GƏLİB, KEÇİR 

Duyduqca dünyanın boş bir səsini, 
Şöhrətə meyl edən hər həvəsini, 

Bir də ki, ölümlə olan hissini, 
Ömrümdən bir anlıq çən gəlib, keçir. 

Bilmədim. Özümə dost etdim yaman, 
Qəsd etdim canıma, duymadım haman. 
Batanda kədərə mən zaman-zaman, 
Görürəm, dostlarım yan gəlib, keçir. 

Gəl Qəmli, həyatdan etmə şikayət, 
Dolan bu dünyanı; yoxdur həqiqət. 
Xəyala dalaraq, gəl eylə diqqət, 
Dünyadan gör necə can gəlib, keçir. 

KİM OLDU? 

Sənə sual verim, vəfasız yarım, 
Eşqimə eşqini qatan kim oldu? 
Göylərə sığmadı mənim ilqarım, 
Sonradan əhdini danan kim oldu? 

Dedik ki, odlarda qalansın, o gün, 
Eşqinə ömründə kim çıxsa xain. 
Mən dinə bilmirəm, barı özün din, 
Qəlbini yadlara satan kim oldu? 

Sevgi həsrətinə yanmadın bir an, 
Yadına düşmədim nə də bir zaman, 
Bu el söyləyir ki, mən oldum yanan. 
Eşqini oyuncaq tutan kim oldu? 

Mən sənin önündə yalvarıb hərdən, 
Dedim, uzaqlaşma mən divanədən. 
Duymayıb bu eşqi, qaşını nədən, 
Qüdrətsiz sayaraq çatan kim oldu? 

Sonradan anladın eşqi, həyatı, 
Qırıldı qəlbinin o incə qatı. 

Keçəndə ömürdən həyatın dadı, 
Qəmə, qüssələrə batan kim oldu? 

DİLƏ GƏLSİN 

Qoyun mən sözümü deyim söz ilə; 

Neçə canlar alır gözəl göz ilə. 

Ceyran tək boylanıb duran gözələ, 

Aşıq meydan qursa, saz dilə gəlsin. 

Bahar göz eyləyib dursa qabaqda, 

Bir cənnət qurular aranda, dağda. 

Hər tərəf yam-yaşıl çiçəkli bağda 
Bülbül nəğmə desə, yaz dilə gəlsin. 

Keçsə də yenə də bir an könüldən, 

Heç söhbət açmayaq nazlı gəlindən. 

O, titrək əlilə tutub əlindən, 

Oğlan «can», «can» desə, qız dilə gəlsin. 

1967 iyul 

ANAMA MƏKTUB 


Salam, ey qəlbimin ilk səsi, ana! 
Tapılmaz dərdimin çarəsi ana! 
Yadımdan heç çıxmaz uşaqlıq ili... 
Sənin qüdrətinlə mən yaşa doldum, 
Sevinib hər zaman, gülüb, şad oldum. 
Axırdı mənimçün gözünün seli, 
Yadımdan heç çıxmaz uşaqlıq ili... 

Axan göz yaşını çox zaman, hərdən, 
Sən məni görəndə silirdin, nədən?.. 
Üzdə qurumamış kədər yaşları, 
Gizlincə gözünün yaşını silib, 

Böyük təbəssümlə üzümə gülüb, 

Sən məndən gizlətdin iğtişaşları. 

Üzdə qurumamış kədər yaşları... 


Böyüdüm. Hiss etdim hər kədərini, 
Ömründən mənasız keçən günləri. 
Duydum ki, çürümüş ömrün büsbütün. 
Ömrünün gül kimi gənclik çağını 
Mənə qurban verdin, çəkib ağrını. 
Nələri öyrətmir yaşımla bu gün?.. 
Duydum ki, çürümüş ömrün büsbütün. 


O gün ki, ayrıldıq evimizdən biz, 
Ağlayıb, susaraq vurdu qəlbimiz: 
Məni qucaqladın, öpdün, yaladın... 
Çıxanda mən evdən tutuldu dizim, 
Səni buraxmırdı bu yaşlı gözüm. 

«Allah kömək olsun!» - deyib, ağladın, 

Yenə qucaqlayıb, öpdün, yaladın... 

Ayrıldıq səninlə o gün, bir təhər, 

Məni qucağına aldı bu şəhər. 

Gedirəm küçəylə, sən də mənimlə, 

Görürəm gözlərin yaşlıdır hələ. 

Dururam. Sən məni öpüb-yaladın, 

«Allah kömək etsin!» - deyib, ağladın. 

Yatıram. Görürəm yenə də səni, 

Yenə də kədərli ötən səsini. 

Səs gəlir, dönürəm, dayanmısan tək, 

Tutur varlığımı bir acı külək. 

Bəzən də ürəyim həsrətlə vurur, 

Ayrılıq, göz yaşı önümdə durur. 

Qışqırıq. Qaçıram o səmtə sarı, 

Görürəm, ah çəkir kədər yaşları. 

Bu dəm də məktuba çatmır qüdrətim, 

Sənə qarşı olan böyük həsrətim. 

Şirin xəyalımı uçurur hər an, 

Yenə də görürəm səni bu zaman. 

Səninlə ağlayır mənim hər anım, 

Unutsa virandır mənim xəyalım. 

Sənə mən ömrümü, sənin tək, anam! 

Göz yaşı içində versəydim qurban, 

Dünyada nə qəmim?.. Xoşbəxt olardım! 

And içib deyirəm: hər şehli səhər, 

Sənsiz varlığıma gətirir kədər. 

Bu qəmlə sönərsə mənim həyatım, 

Dünyada ən xoşbəxt insan olardım! 

VYETNAM NƏĞMƏLƏRİ 

Hava tutqun... Duman, çən... 
Bombaların səsindən 
Daşlar da gəlir dilə, 

İnsan dönüb bir selə, 

Axır, axır durmadan. 
Bombalardan qorxmadan 
Bölünüb dəstə-dəstə, 

Keçirlər düşmən üstə. 

Havadan güllə, barıt 
Yağış kimi tökülür, 

Parlayanda qığılcım, 

Sanki göylər sökülür. 

Amerika qudurmuş, 

Qudurmuş bir it kimi, 

Guya bu gün o, olmuş 
Bu ellərin hakimi. 

Vyetnamlı qardaşım 
Deyir: - Torpağım, daşım, 
Olsaq da nəfərdən az, 

Düşmənə təslim olmaz! - 
Budur, hücuma keçir, 

Düşmən dayanmır ancaq. 

Sanki quş tək uçacaq, 

Düşməni ot tək biçir. 

Düşmən çəkilir geri, 
Qəhrəmansa qışqırır: 

- Sizi tutacam diri! - 
Deyib, yenə bağırır... 

Amerikan təyyarə 
Birdən meşədən çıxır, 
Sanki tüfəngdən çıxır... 
Qanad vurur göylərə, 
İçində çoxlu bomba, 
Yığılmış tomba-tomba. 
Səngərə yatan bir qız 
Tez qışqırır: - Həyasız! 
Tanı indi Vyetnamı, 

Di al ölüm payını! - 
Atəş ... tutulur hava... 
Budur, təyyarə yanır, 
Əsir olunmuş bomba, 
Düşmənə düşmən qalır. 

Xeyli çəkilmiş geri 
Bu gün yırtıcı düşmən. 
Çoxu tutulmuş diri 
Vyetnama əsir düşən. 
Diz çökərək yalvarır, 
Deyir, qələt etmişik, 
Quduz yolla getmişik. 
Yenə yalvar-yaxarır... 
Bu gün yırtıcı əsir, 
Necə titrəyib, əsir... 
Axan vətən qanları 
Bağışlamaz onları. 

Qəhrəman nişanlı qız 
Zəncirləyir onları. 

Baxır əsir üzünə 
Tüpürür. Sonra isə 
Göstərir zindanları. 

Bu eşqi həyalı qız 
Alıb qələm əlinə, 
Cəbhədə sevgisinə 
Dolanıb ayır-ayır, 

Belə məktub başlayır: 

- Salam, əsgər yoldaşım, 

- Salam, ömür yoldaşım. 
Bilirik ki, biz bu il 
Məhəbbət vaxtı deyil. 

Bu il düşmən qaçacaq, 
Sözsüz təslim olacaq. 
Cəbhə də cəhbə kimi, 
Sevgi də sevgi kimi. 
Olarıq onda xoşbəxt, 
Gülər bizə səadət. 

Bu gün yaman qırmışıq 
Qudurmuş azğınları, 
Xeyli əsir almışıq 
Buxovladıq onları. 

Sizin cəbhədə necə?.. 

Yaz mənə məktubunda, 
Hələlik... Qaravulda 
Durmalıyam bu gecə. 

Bütün qoca, gənc-cavan 
Doluşmuş səngərlərə. 

Bu qudurmuş itlərə 
Göstərir ağır divan! 

Lap balaca uşaq da 
Min bir işə yarayır, 

Olsa sursat uzaqda 
Daşıyıb qucaq-qucaq... 
Oxuyur kinli mahnı: 
«Amerika, it qanı 
Sabah təslim olacaq!» 
Vyetnamın daşı da, 

Torpağı da hücumda, 

Ayaq tutub yeriyən 
Uşağı da hücumda. 

Şikəst qalmış bir qoca 
Qışqıraraq çox uca... 
Göstərib irəli yol, 

Deyir: «Düşmən, təslim ol!» 

Dünya gəlmiş qəzəbə 
Bu ağır işgəncədən, 

- Endirək ağır zərbə! - 
Deyirlər, hər ölkədən. 

Dünya qalxmış ayağa, 

Deyir: 

- Düşmən, çəkil uzağa! 

Gəl oynama alovla, 
Düşərsən düşməz hala. 
Bütün dünya: Hindistan, 
SSRİ, Pakistan... 

Deyir: - Demə ki, təkik, 
Vyetnam, səninləyik!!! 

Şan-şöhrəti ucalan, 
Dillərə dastan olan 
Azərbaycan danışır, 

Kin, qəzəbdən alışır. 
Qışqırır tez-tələsik: 

- Vyetnam, səninləyik!!! 


1967 iyul 


305 




Tofiq Məhəmməd oğlu Hüseynzadə 


BİR ULDUZ OLDUN 

(Cəlil Məmmədquluzadəyə) 

Doğuldun. Cahana bir ulduz oldun, 
Zamanın qüdrəti qaldı bir yana. 
Qaranlıq gecədə bir gündüz oldun, 
Qoymadın şəfəqin şərə boyana. 

Səslədin sən: «Sizi deyib gəlmişəm, 

Ey mənim müsəlman, can qardaşlarım! 
Ürək ağrısını bilib, gəlmişəm, 

Axır sizdən ötrü qanlı yaşlarım». 

Sənin kədərini qışqırmaq üçün, 

Həyat bəxş elədi «Molla Nəsrəddin». 
«Yatıb, ayılmırıq» - deyəndə - neçün, 
Onun qüdrətində boğuldu şər, «cin»?.. 

Səni görsəydilər xəyal içində, 

Papağı bir yana, özü bir yana... 

Qaçardı «molla» da, qaçardı «cin» də, 
Bax budur şərəfin sığmır dastana. 

Doğuldun. Öldürdün cəhalət «din»i, 
Ölmədin. Zamanla yaşa dolursan. 
Bildin ömrün kimi elin qədrini, 

İnan bu gün daha canlı durursan! 

MƏN DƏ KÜSƏRƏM 

Məni xəyallara salıb bu günlər, 
Eşqimin yoluna salma düyünlər. 

Heyif, o qövsi-qaş təkcə səndədir, 
Rəva bilmirəm mən, sənə nədəndir?.. 

(İndi mən açıram ürək sirrimi...) 

İndi dolanıram küçəylə, tinlə, 

Bircə, ancaq sənin məhəbbətinlə. 

Ağlama - əl çəksəm, küsmə, amandır! 
Neyləyim, sevginin dərdi yamandır!.. 

XORUZUN DƏRDİ 

(Təmsil) 

Yazdı-pozdu qəzetlər: 

- Hələ bu günə qədər, 
Sarı cücə kimi bir 
Şeir yazan olmayıb. 

Nə də göstərib səbir, 
Söz eşqilə dolmayıb. 

Bir gün nədən, belə ki, 
Çil xoruz eşitdi ki, 
Qonşusu sarı cücə 
Yatmayıb keçən gecə. 

Kiçik bir şeir yazıb, 
Veriblər şerə qiymət. 
Tez yayılıb bu söhbət, 
Lap böyük bir ad alıb. 

Pipiyi qan, çil xoruz, 
Dimdiyi mil-mil xoruz 
Coşdu... gəldi ilhama. 
Neçə gün yazdı, amma 
Zəhməti getdi hədər. 
Şeri heç izləməmiş, 
Mənasını bilməmiş 
Qəzetçilər güldülər. 
Xoruz lağa qoyuldu, 
Ordan birbaş qovuldu. 

Sarı cücə işində, 

Öz kefli gərdişində. 
Xoruz düşüb bu hala, 
Möhkəm getdi xəyala. 
Dedi: - Necə ki, yəni? 
Mənasız söz deyəni 
Məndən üstün tutdular? 
Mütləq bunun sirri var! - 
Rahatlayıb yerini, 

Öz qiymətli şerini 
Hey oxuya-oxuya 
Getdi dərin yuxuya. 

O gördü ki, yuxuda, 
Durub böyük qayada. 
Yenə dərin fikirdə, 

Yenə qüssə, xəyalda. 

Bir boz sərçə bu zaman, 
Uçub gəldi uzaqdan. 
Qondu onun yanına, 
Qalıb dərdli halına, 
Soruşdu o, bu dərdi. 
Dərdli xoruz söylədi. 
Sərçə gülüb bir xeyli, 
Dedi: - İndi ay elli, 
Zaman dəyişmiş yaman, 
Qulluğa quldur insan. 
Qəzetçilər heç zaman 
Etməzdilər səni dəng, 
Eyləsəydi «dayın» zəng. 

A CANIM 

(Sabiranə) 

Demirəm ki, dərsi öyrən, istəyirsən yat, a canım, 
Unut tamam kitabları, dostlarını tap, a canım, 
Axşam, səhər küçələri bir-birinə qat, a canım. 

(Unut tamam namusunu, vicdanını at, a canım). 
Müəllimin görsə səni gəl dayanma mat, a canım, 
Qoy əlini ciblərinə, özünü toxtat, a canım. 

Başqalaşıb indi zaman, nə müəllim, nə institut, 
Buyur, əşi, gəl utanma, bir gözəlin əlindən tut, 

Nə eyləsən «çatmır» yaşın, yoxdur sənə sorğu-sübut. 
Veyil-veyil dolanmaqda həmdostuna çat, a canım, 
«İncə xanım» önündə sən, gəl əyil üçqat, a canım. 

İç arağı, gündə üç yol, küçələrdə sal qalmaqal, 

Qoy badələr kəsilməsin, içəndə də iç dalbadal, 
Butulkayla kəllə dağıt, görən desin, olsun halal! 
(Sağlığına deyirəm mən, şərab sənə olsun halal!) 
Dinc yatanı gecə yarı, durma, tez oyat, a canım, 
(Səndələyib, yıxılaraq, küçələrdə yat, a canım,) 
Namusunu, vicdanını, iç, arağa sat, a canım. 

Nə modada geyirsən gey, «əxlaqını» unutdurma, 

Qoy saçların adi deyil, olsun süni, burma-burma, 
«Ayıb olsun!» deyənlərə, xahiş eylə de, «üz vurma». 
Əqidəni, məsləkini, modalara sat, a canım, 

(Millətini, mərfətini Avropaya sat, a canım) 

Yüyür, tez ol, getdi moda, tez yüyür ki, çat, a canım. 

Ey gicbəsər, doğulanda Vətən üçün doğulsan da, 

Nə işlərin, nə «əxlaqın» yaraşmır bu böyük ada, 

Heyvan gəlib, heyvan getdin, nə ad qoydun bu dünyada? 
Mənim bu son sözlərimi birdəfəlik at, a canım, 

Qoy əlini qulağına, heyvan kimi yat, a canım. 


1967 iyul 

(«Tibb kadrları uğrunda» qəzetinin 24.05.1968-ci il 
tarixli sayında nəşr olunmuşdur.) 

SƏNƏT USTASINA 

(Aşıq Ələsgərə) 

Ey, mənim qəlbimin sirli dastanı, 
Şairlik eşqinin böyük sultanı. 
Doğuldun, zamanda yaratdın nələr, 

Dil açdı önündə lal qərinələr. 

Qələmsiz söz açdın neçə əsrdən, 

Sən nələr demədin eşqi-hünərdən. 
Çıxanda seyrinə qoca dağların, 

Axan duma kimi buz bulaqların, 

Elə, həmin yerdə min eşqə doldun, 

O gündən dağların çiçəyi oldun. 
Uçanda göylərdə duma qatarı, 

Sən onda oxudun «Təcnis qatarı». 
Hürküb ovçusundan qaçanda ceyran, 
Söylədin, «Gəl qaçma a, sənə heyran!» 
Səhər bulaq üstə gedəndə gözəl, 

Onu dindirməmiş söz dedin əzəl. 
Düşürüb səhəngi, dayanıb, durdu, 
Baxdı Ələsgərdi, boynunu burdu. 
Harda görmüsənsə bir qara gözü, 

Ona bəxşiş etdin ən şirin sözü. 
Gərdəndə dolaşan siyah tellərə, 
Oxudun bir qoşma, düşdü ellərə. 

Bir gün çəmənzardan gördün bir gələn, 
Dedin ki, vurğunam ey gözəl, əylən. 
«Dedi, nişanlıyam» - şirin gülüşdü, 
«Sındı qol qanadın, yanma düşdü». 





Xəyal cığırı - I cild 


Layiqsən /amanın tək incisinə, 
Həyatmı bəxş etdi söz eşqi sənə? 
Sənin qüdrətinə baş əydi göylər, 

Hər zaman həsrətlə danışır ellər. 
Sevdin, eşqə doldun, sən bir gözəli, 
Uçurdu eşqini dünyanın feli. 

Həyat ki öldürdü o sərvi nazı, 
Dindirdin yanıqla sədəfli sazı. 

Hər şeyə nifrəti oxudun o gün, 
Ürəyin həyatdan dolandı küskün. 
Deyirlər, öləndə o, eşqə gövhər, 
Sonuncu kəlmədə deyib «Ələsgər». 
Hirs vurdu beyninə, o gün saz aldın, 
Eşqini, həm də ki, eli ucaltdın. 
Şairlər şeiri, aşıqlar sazı, 

Səndən öyrəndilər, ey könül yazı! 
Sənin qüdrətini hifz edir nələr... 
Sazın ilk səsi də deyir: «Ələsgər!» 
Kainat söyləsə öz Günəşim var, 
Deyirəm, mənim də Ələsgərim var. 

Bəzən, söz eşqilə coşanda könlüm, 
Sən ona o dəmlər qanad verirsən. 
Gəlib, qələmimdən tutmasa ölüm, 
Könül dastanını yazacağam mən. 

Gəzirəm... Dil açır yaşıl dərələr: 
«Burda nələr gəzmiş Aşıq Ələsgər. 
Dedik, ayaqlama, solar çiçəklər, 
Əzmədi çəməni, yol aldı, getdi». 

Qoşqar dilə gəlir tökərək yaşlar: 
«Ona yas saxlayır ürəksiz daşlar. 
Hələ burdan keçmiş neçə aşıqlar, 
Ələsgər gün kimi dolandı, getdi». 

Qız dedi: «Ələsgər görəndə məni, 
Oxudu yanıqla könül səsini. 

Dedim, unutmuşmu gözəlin səni? 
Gözləri yaşardı, sulandı, getdi». 

Gül dedi: «Oyandım bir şehli səhər, 
Gördüm sazla gəlir Aşıq Ələsgər. 
Dedim, görən, aşıq gülləri neylər?.. 
Yazın seli kimi bulandı, getdi». 

Saz dedi: «Dindirdi məni yanıqlı, 
Ağlatdı yerində elləri haqlı, 
Düşdükcə yadına büllur buxaqlı, 
Hicran atəşinə qalandı, getdi». 

Söz dedi: «Oğludur Göyçə mahalın, 
Sənət bir quludur bu eşqi-halın, 
Vüsala yetməyən nazlı nigarın, 

Ayaq izlərinə yalandı, getdi». 

Qələm nitqə gəldi: «Gör neçə dastan, 
Qələmsiz yaratdı o, böyük insan, 
Ölmədi, yaşayır. O, ölən zaman, 
Qəmlinin ömrünə calandı, getdi. 

İÇMƏ ŞƏRAB 

Bu gün Bahar bayramı, 
Dağ çağırıb aranı, 

Deyir: durma, gəl sevin! 
Ataq dərdi, yaranı. 

Sərxoşluqdan gəl əl çək, 
Dostum, gedək, çay içək. 

Çiçək açır ağaclar, 

Dinir soyuq bulaqlar, 

Bu bayramın naminə, 
Qoy tələssin çayçılar. 

Süzülsün qəşəng-qəşəng, 
Dostum, gedək, çay içək. 

Dindirirəm mən səni - 
Adətindən küsəni. 

Sərxoş olma, ayıq ol, 
Dinlə bülbül səsini. 

Gəl əlimdən yapış, çək, 
Gedək, gedək, çay içək. 

ELLƏR AĞLADI 

(Şıxəli Qurban oğlu Qurbanova) 

Məni oyandırdı bir qanlı səhər, 
Gördüm, yasa batıb bizim bu şəhər. 
Yar ilə süründüm ora bir təhər, 
Qəlbimdə titrəyən tellər ağladı. 

Sel kimi axışdı övladi-Vətən, 

Dedilər, can gedir vuran ürəkdən. 
Baxıb izdihama boynunu bükən, 

Tərli bənövşələr, güllər ağladı. 

Kainat durdu lal, bir peşman kimi, 
Dinib-danışmadı qəlbi şan kimi, 
«Sənsiz» kimə qaldı?! - Soruşan kimi, 
Qovuşdu dərələr, çöllər ağladı. 

Dedilər, gəmidə kapitan öldü, 

Xalqını çox sevən bir insan öldü. 
Göylər də baş əyib yerə büküldü, 
Tökərək qanlı yaş, ellər ağladı. 

Fərhadın baxırıq taleyinə biz, 

El ilə ağladı salonda «Sənsiz», 

Əsər dilə gəldi, danışdı sənsiz, 

Qopdu sızıltılar, yellər ağladı. 

Dağlar haray çəkdi, şivən qopardı, 
Ulduzlar ulduza toxundu, çaxdı, 

Zil qara dumanlar yerlərə baxdı, 
Ömründən ötüşən illər ağladı. 

Şimşəklər o dərdə bir matəm qurdu, 
Tufanlar bürüdü bu Cənnət yurdu, 
Coşdu göy Xəzərim, sahili vurdu, 
Çaylarda gurlayan sellər ağladı. 

«Keçirdin anları hər xoş diləkdə, 
Böyük hörmət qoydun duzda, çörəkdə. 
Ölsən də, durursan hər bir ürəkdə!» - 
Deyərək, titrəyən dillər ağladı. 

Ruhun qanadlandı göylərə sarı, 

Orda arzuların güləydi, barı. 

Yerdəki ağıdan betər, aşarı, 

Səni, sonsuz olan göylər ağladı. 

ŞIXƏLİ QURBANOVA 

Tökdün gözlərimin yaşını, həkim, 
Gözlərin ovcuna tökülsün, görüm. 
Kəsdin bir millətin başını, həkim, 
Yadlar üstümüzə qoy gülsün, görüm. 

Bir həyat itirdik bir dişin üstə, 

Tutsun bu nifrinim, bu dərdim səni. 
Tapsaydım, çeynərdim hər dişin üstə, 
32 yerə bölərdim səni. 

Yox mənim imanım dediklərinə, 
Ünvanın hər yerdən pozulmalıydı. 
«Müalicə edən həkim» yerinə 
«Öldürən baş həkim» yazılmalıydı. 

Hökmünüz, de, necə yazıldı qansız, 
Ürəkmi, beyinmi dözər bu oda?! 

Bir Azəri oğlu azaldı qansız, 

Üç yetim, bir də dul artdı dünyada. 

Tanış şəkilləri gör necə döşdə, 

Adı çəkilmədə gör neçə yerdə. 

Biz Nərimanovu iyirmi beşdə, 

Altmış yeddidə də itirdik bir də. 

Aman, taleyimiz gətirmir, nədir? 

Ən yaxşı, ən yetkin balalarımız 
Payız yarpağı tək tökülüb, gedir, 

Necə çılpaqlaşır budaqlarımız. 

Aman, bu sözümü bir duya bilin, 

Fəxri Xiyabanmı son təsəllimiz!?. 

Ağıllı başları qoruya bilin, 

Zərli baş daşları əvəzinə siz. 

(Qeyd: Xalqının böyük təəssübkeş övladı Şıxəli Qurbanovun fa¬ 
ciəvi ölümünə həsr edilmiş bu şeirin konkret olaraq T.Hüseyn- 
zadəyə və ya başqa şairə məxsus olmasına dair hər hansı mə¬ 
lumat yoxdur Tofiq Hüseynzadə həmin şeiri digər əlyazmaları 
ilə birlikdə, lakin tarixsiz və imzasız olmaqla saxladığından və 
kimə məxsusluğuna dair məlumat olmadığından onu da bu kita¬ 
ba daxil etməyi məsləhət bilirik.) 

ÜRƏYİN HAKİMİ 

(Aydın Qaradağlıya) 

Deyirəm, danışsam Aydın kimi mən, 
Dünyada ən xoşbəxt insan olardım. 
Həmişə, hər yerdə ürəkdə gəzən, 

Könülə sığmayan dastan olardım. 

«Ələsgərəm, hər elmdən halıyam, 
Gözəl, sən dərdlisən, mən yaralıyam» - 
Sanki, dilə gəlmiş Aşıq Ələsgər, 

Əl çalır, sevinir sevən ürəklər. 

«Tüfənglə hücuma keçir komsomol, 
Təbiət, təslim ol! Düşmən, təslim ol!» — 
Deyəndə, dəhşətdən ürəyim qopur, 

Cəlal hücumlarla gözümdə durur. 

Hitlerə oxudu qəzəblə nifrət, 

Dağlar da, daşlar da göz yaşı tökdü. 
Bəzən də sevgidən açanda söhbət, 
Gəncliyə min sevinc, min ilham çökdü. 

Gül dedi: Nə ola, bilən olaydım... 
Ağladan, güldürən məni kim oldu? 
Bülbül dilə gəldi: Əzəldən, Aydın 
Sevgi, məhəbbətə bir hakim oldu. 

Xəyal cığırı - I cild 


Deyirəm: Dil açır könlümün qəmi, 
Yorğunluq alsa da var bədənimi, 
Estetik zövqdən alıram dinci, 
Aydınla dinəndə qəbuledici. 


1967 iyul 

ÖTƏN İLLƏRİN YARALARI 

Bu söhbəti qoy başlayım, dil açmasın yaralarım, 

Nə də bağrı qan almasın, sözü o dəm duyanların. 
Qələmimdə cana gəlsin, o başlasın hekayətə, 

Əzəldən ki, mən vurğunam varlığımla həqiqətə. 

Səma aydın... axşam çağı... süngüsünə keçir Günəş, 
Qaranlıq da əks tərəfdən nişanlayır öz oxunu. 

Sanki, bu dəm yaranmışdır göy elində qanlı güləş, 
Bilirəm ki, düşündürmür bu mənzərə bir çoxunu. 

Qaranlığın nişanəsi - kölgə örtmüş dörd bir yanı, 
Eşqə düşən hazırlaşır, seyr eyləsin gülüstanı. 
Məhəbbətə sirdaş olmuş, qardaş olmuş doğan zülmət, 
Unutmayır öz əhdini. Vardır burda bir həqiqət. 

Kim bilir ki? Bütün gənclik, gəncliyində kefə dalır, 
Günəşdən yox, saf eşqindən - bir gecədən nemət alır. 
Bilirəm ki, qismət olmur, doğan sevinc hər insana, 
Kimi hər an kefə dalır, kimi düşür zimistana. 

Əzəl gündən bədbəxt olmuş bir gənc qızın taleyini 
Düşünürəm... nələr çəkmir o gülbəniz, o sərvinaz? 
Baxışları xatırladır qar boranlı qış yelini... 

Mənim bu dəm qəlbimi də donuzdurur qopan ayaz. 
(Düşünürəm... nələr çəkmir o gülbəniz, o sərvinaz.) 






Xəyal cığırı - I cild 


Bir qaydaydı Firəngizə düz danışmaq, düz oturmaq, 
Aləm qana batsa yenə, danışmazdı bir söz yalan. 

(Nə lazımdır, ey insanlar həqiqətə böhtan qurmaq? 
Mənim də, hey, ürəyimi qəm, kədərlə budur alan.) 

Oxuyurdu institutda bu gözəl qız - Dan Ulduzu, 
Ürəyində gül açmırdı hər sevinci, hər arzusu. 
Düşünərdi hər bir zaman. Xəyallara dalardı çox, 

Sevinc ona sirdaş deyil, ona sirdaş min dərd, min ox. 

Gözlərini açan günü hiss edəndə dünyasını, 
Tanımamış, nə görməmiş ürək, doğma atasını. 

Nə bir ata nazı çəkmiş, nə qayğısız yaşamamış, 

Nə də qaçıb, hərdən-hərdən atasına qol açmamış. 

Qız böyüdü, çatdı yaşa, duymadığın duydu indi, 
Qəlbindəki dərd üstünə min dərdi də qoydu indi. 
Anasının əzabları, göz yaşları... diddi onu, 

Bükdü nələr yazıq-yazıq maral kimi o boynunu. 

Yazıq qadın nələr çəkmir... həm qadındır, həm də kişi, 
Pələng kimi diz bükərək, yola salır hər bir işi. 

Çox çalışdı, çox vuruşdu zaman ilə erkək qadın, 

Ömrü tənha yaşasa da, oldu duru, Aydan aydın. 

Keçdi illər, gəldi illər, böyüdükcə qız Firəngiz, 
Bədirləndi bir Ay kimi, ətirləndi sanki nərgiz. 

Atalıdan artıq yeyər, artıq geyər hər bir zaman. 

(Bu dərdi də versə ona, utanmazmı görən zaman?) 

Deyirəm ki, çox ağrılar hələ qalsın qoy bir yana, 

Əsl həyat səhnəsindən biz söz açaq yana-yana: 

Qız nə vaxt ki instituta qəbul oldu, açdı çiçək, 
Əməlindən peşman oldu, çox qudurmuş dövrü-fələk. 

Ana-bala qəm-kədərdən düşmüşdülər xeyli uzaq, 

Ana baxıb Firəngizə, qəlbi olmuş varaq-varaq. 

Unutsa da xəyal kimi az dolanmış sevgisini, 
Unutmurdu yar qəlbinin, yar eşqinin ilk səsini. 

Söz açmazdı bir an belə, keçmiş qara taleyindən, 
Firəngizə min dərd olar onun hər bir naləsindən. 
Firəngiz də anasını xəyallara salmamaqçün 
Soruşmazdı, «yazıq anam qəlbi qəmli olmuş neçün?». 

Bayaq dedim, çiçək kimi açılırdı qız Firəngiz, 
Qulluğuna yaraşırdı, Ay camallı yüz min kəniz. 
Saxlamırdı ürəyində məhəbbətə gizli bir yer, 

Nə də arzu eyləmədi bu taledən, «mənə eşq ver». 

Ağır gəzib, ağır durdu, dolaşmadı bir yel kimi, 

Nə də haray qoparmadı dağlar sökən bir sel kimi. 
Həyasına, əxlaqına heyran oldu kişi, qadın, 

Tanıdılar onu göydə alovlanan Günəş, Aydın. 

Anası da inanırdı öz qızma öz qəlbi tək, 

«Basırılmış buğda dəni, buğda dəni versin gərək!» 

Bir qaydaydı Firəngizə, çıxan zaman evlərindən, 
Qucaqlayıb anasını hey öpərək gözlərindən. 




Xəyal cığırı - I cild 


Deyərdi ki, filan vaxtı olacağam evimizdə, 

Öz vaxtımda, öz yerimdə evimizdə məni gözlə. 

Bu qaydayla dolanırdı. İllər keçdi, ötdü aylar, 

Bir gün nədən anasını tutdu möhkəm, bərk xəyallar. 

Unudaraq öz vaxtını anasına deməmişdi, 

Həmin vaxtdan ötüb keçmiş, bu gün evə gec gəlmişdi. 
Ana qəlbi bir tel kimi hər ağrıdan inildəyir, 

Ana qəlbi bihuş kimi keçib, daşdan-daşa dəyir. 

Xəyalına gəlir çox şey, bəzən gözü yaşla dolur, 

Bəzən ürək təsəllisi unudulmuş bir səs olur. 

Ancaq yenə tez qayıdır Firəngizin xəyaliylə, 
Düşündükcə «Harda qaldı?..», axır yaşlar gilə-gilə. 

Gec gəlirdi bu gün evə, gəlirdi o, axşam çağı, 
Qızarmışdı lalə kimi ətirlənən al yanağı, 

Qurumuşdu gözlərində bir sel kimi axan yaşlar, 
Taleyinə acıyırdı bunu görən qəlbi daşlar. 

Astanadan yorğun girən - öz qızını görən kimi, 

Öpdü, öpdü, qucaqladı illər ayrı əsir kimi, 

Gözlərində durmadı yaş. (Ana qəlbi bax, belədir, 

Ana üçün versək canı, deməyək ki, daha bəsdir.) 

Soruşdu ki, «Söylə, qızım, harda idin bu vaxtacan? 
Demirsənmi, bəs anamın bədənində qalarmı can? 

Nə olmuşdu, gözlərin də itirmişdir baxışını? 

Yoxsa, həyat qismət etmiş bu gün sənə göz yaşını? 

Çox yorğundur, qızım, söylə, hər addımın, hər qədəmin, 
Yoxsa, səndə dərdi vardır bu qudurğan zəmanənin? 
Danış, danış, darıxıram, qəfəsdəki bir quş kimi, 
İtirmişəm öz ağlımı, dolanıram bihuş kimi!» 

Firəngizsə asta-asta gülümsünüb dedi: «Ana! 

Nə qəmliyəm, nə kədərli, heç nə yoxdur bu gün mana. 
İmtahanı gec qurtardıq, mən bilmirdim olsun belə, 
Qurban olum, gözəl anam! Qiymətimə gəl bax hələ!». 

Dedi: «Sağ ol, sağ ol qızım! Ey, bəxtimin ilki, sonu, 
«Aslanların nə erkəyi, nə dişisi - birdir sonu». 

Min oğulla dəyişmərəm surətini təkcə sənin, 

Min arzusu, həvəsisən odlu vuran bu qəlbimin. 

Olsun, qızım, qoy göylərdən sənin küskün bəxtin uca. 
Di gəl dincəl, bilirəm ki, yorulmusan sən yamanca. 

Çox oxuma, qurban olum, get rahat ol, yazma hələ, 
Satsa insan öz ömrünü, yeni can ki keçməz ələ. 

Qəlbim bu gün coşdu, artdı bu aləmdən daha böyük, 
Böyüyürsən, ürəyimdən köç eyləyir hər ağır yük. 

Keç, yat, qızım, qurban olum! Ey, gözümün ilk işığı, 
Ürəyimin döyüntüsü, həyatımın yaraşığı. 

Sən rahat ol. Mənsə sənə hazırlayım gözəl nahar, 

Qoy gözümdə, ürəyimdə qış köç edib, olsun bahar!» 
Firəngizdə güldü yaşlar, atdı ürək intizarı, 

İnsan qəmi tez unudur, nə vaxt görsə laləzarı. 





Xəyal cığırı - I cild 


Dedi: «Ana çox-çox sağ ol!..» qucaqladı, öpdü onu. 
(Deyirəm ki, göstərməsin dövran bizə öz zorunu.) 
Sonra keçdi yatağına, kirpik endi kirpik üstə, 

Sanki bir Ay dolanırdı buludların dövrəsində. 

Tərifini söyləmirəm, demirəm ki, Günəş yatır, 
Demirəm ki, Yer üzündən işıq saçan Günəş batır. 
Hilal qaşlar zülmət kimi, hücum çəkir gül üzünə, 
Baxışma vurğun hamı, qövsi-qaşa, gün üzünə. 

Öz qızını gördü aydın, vücudunda güldü sevinc, 

Ana qəlbi aram-aram bayaqdandır dolanır dinc. 
İstədiyin hazırladı, düzdü onu al süfrəyə, 

Firəngizi çağıranda möhkəm getdi düşüncəyə... 

Bircə anda heç bilmədən surətindən sevinc qaçdı, 
Firəngizin bu yatışı keçmişindən söhbət açdı... 

Yada düşdü nişanlısı, xəyal kimi dolanmış ər, 

Yada düşdü keçmiş, aman, qara günlü qərinələr. 

Ötən illər yaraları dağlar çəkmiş nələr ona, 

Çox zamanlar istəmişdi ömrü qəsdən vursun sona. 
Lakin yatan körpəcə qız bağlamışdı əl-qolunu, 

Susub yenə gözləyirdi yar eşqinin öz yolunu. 

Yaxınlaşdı Firəngizə, sığalladı saçlarını, 

Hıçqırıqsız, bir naləsiz, axıtdı göz yaşlarını... 
(Qudurarsa əgər həyat, düşünməyə dəyməz heç an, 
Qoy hökmünü göstərsin o, kinli qəlbi sussun tamam.) 

Göz yaşından süzüləndə, Firəngizin yanağına, 

O, bilmirdi bir xal salır budağında yarpağına. 

(Məni heç kəs qınamasın, bu, zamanın hökmüdür, bax, 
Dövranını çox sürməmiş, tez quruyar yaşıl yarpaq.) 

Möcüzələr yuxusunda Firəngizi dəhşət aldı, 

Yağdı yağış, daşdı çaylar, sellər yaman haray saldı. 
Göy üzündə şimşək səsi nərə çəkdi dünyalara, 

Bulud üstə bulud gəldi, qüvvət verdi haraylara. 

Duman, çiskin hər tərəfi bürümüşdü zülmət kimi, 

Bu aləmdə tanımazdı, insan oğlu vursa kimi. 

Aləm qan-qan söyləyirdi, kəsilmişdi insan səsi, 
Dünyalara səs salmışdı həyatın öz təranəsi. 

Bu vaxtlarda Firəngizsə itirmişdi öz yolunu, 

Sağ tərəfi böyük qaya, yaman tutmuş sel solunu. 

Bu ölümün pəncəsindən o, bilmirdi getsin hara, 

Yoxdu gücü, qılınc çəksin, «dayan!» - desin haraylara. 

Getdikcə hey sellər, sular aşıb-daşır, qalxır bir az, 
Firəngizi qorxutmadı - aslanlarda qorxu olmaz! 

Sərt qayadan dırmaşırdı bir quş kimi üz yuxarı, 

Su da qalxır, haray qalxır, güclənirdi sel axarı. 

Pəncəsindən qurtaranda bu ölümün, çox can atdı, 

Son taqətdə tənginəfəs qayalıqda sona çatdı. 

Elə bu an ayağından silkələnib qopdu bir daş, 
Yuvarlandı üz aşağı qışqırdı o, seldən yavaş. 

Xəyal cığırı - I cild 


Öz səsinə ayılanda dəhşət üstə gördü dəhşət, 

Axan sellər röya isə, yalan olmuş bir həqiqət. 

Anasında göz yaşını görəndə o, quru qaldı, 

Ürəyini min bir kədər, qəm-qüssələr yenə aldı. 

Heyrət ilə soruşdu ki, - «Nə olmuşdur, söylə, ana? 

Ağır bir söz deyən olmuş, mən yatanda yoxsa sana? 
Yoxsa, yoxsa.... danış tez ol! Göz yaşların neçün axır?». 
Dedi: «Qızım, bu sualın oldu mənə, yaman ağır. 

Yaxşı, indi danış görüm. Nə görmüşdün sən yuxuda? 
Qismət oldun sən orda da sevmədiyim o fəryada?» - 
Deyib, onu sinəsinə sıxdı, kiçik uşaq kimi... 

(Söz açmasın yaraları, etsə bədbəxt həyat, kimi.) 

O, düşündü, durdu bir az, sonra dedi, mənası nə?.. 
İnanmıram yuxulara, yaranmışdır o əfsanə. 

- «Yox, yox, tez ol, danış qızım, ürəyimi hicran dəlir, 
Xəyalıma min bir böhtan, uydurulmuş min söz gəlir. 

Yoxsa sənə böhtan atdı, daş ürəkli bu insanlar? 
Danışmasan həqiqəti, ürəyimdə yoxdu qərar». 
Firəngizsə dedi yenə, - «Axı ana!..». - «Danış, qızım, 
Hər ağrını, hər kədəri danış mənə, Dan Ulduzum!». 

Danışdı o, yuxusunu anasına, bir az yalan, 

Heç demədi qayalıqdan, daş qopanda, uçan zaman, 
Fəryadını gizlətmədi qoca dağlar, cavan dağlar, 

Nə də, onu qucağına alan zaman boş haraylar. 

Söyləsəydi birər-birər hər olmuşu anasına, 

Ana onda axıdardı göz yaşını yana-yana. 

Çox dindardı, inanırdı hər bir şeyə qəlbi kimi, 

İncisəydi yuxusunda bir nəfərdən, atmaz kini. 

Getdi fikrə, sonra dedi: «Tikan batsın it gözlərə! 

Qızım, sabah pul verərsən harda görsən əlillərə». 

- «Yaxşı, yaxşı edəcəyəm, di, sən danış öz dərdini, 

Danış, indi ürəyindən gəlib-keçən kədərini». 

«Bayaq dedim, bu sualın oldu mənə yaman ağır», - 
Deyib ana, kədərindən nağıl dedi, ağır-ağır: 

«Mən çəkirdim. Çəkməyəydin bu dərdimi, qızım, sən də, 
Açıb, sənə söyləmədim, çox zamanlar yer gələndə. 

Ancaq indi danışacam, sən çəksən də, mən çəkəni, 

Yaxşı dinlə, gözəl qızım, bir vəfasız sanma məni. 

Hələ gəncdim, cavan idim, açılmışdım çiçək kimi, 
Oxşayırsan gəncliyimə bir ətirli mələk kimi. 

Zaman verdi öz hökmünü, vurğun oldu atan mənə, 

Mən, «Yox!» - dedim bu qaydadır, əl çəkmədi, sevdi yenə. 
Dönən zaman mən bulaqdan, açdı mənə öz qəlbini, 

Ancaq onda «yox» demədim. Dedim: «Mən də sevdim səni!» 

Məhəbbətimiz yaman möhkəm yaranmışdı əzəl gündən, 
«Can» deyərək, «can» eşitdik, həm mən ondan, həm o məndən. 
Fikrimizə gəlmirdi ki, həyat versin başqa səhnə, 

And içdik öz eşqimizə, əhdimizə dönə-dönə! 




Xəyal cığırı - I cild 


And içdik ki, kim pozarsa öz eşqini, öz əhdini, 

Allah ona olsun qənim, yaşatmasın surətini! 

And içdik ki, bu eşqimiz Günəş kimi olsun təmiz, 
Ayrılmayaq ömür boyu, çıxsın birgə can qəlbimiz! 

Bir gün gəldi, toy quruldu qəlbimizin arzusuna, 

Biz sevindik, çox şad olduq eşq əzabı çatdı sona. 
Çiçəkləndi yar eşqimiz, ətir saçdı bundan sonra, 
Qəlbimizin hökmü ilə yekun vurduq intizara. 

Çox keçmədi, keçdi bir il, sən doğuldun bir yay günü, 
Biçilirdi yığın-yığın taxılların dən sünbülü. 

Biz sevindik, çox şad olduq, xəyallarımız getdi uzaq, 
Fikirləşdik, bu körpəyə ən layiqli bir ad qoyaq. 

Atan dedi: «Mən tapmışam, Nərgiz olsun qızın adı, 
Çiçəklər ən sevimlidir, məhəbbətdə bu qaydadır». 

Mənsə dedim: «Gəl incimə, bəs, Fəridə necə addır?», 
Dedi: «Qəlbə düz yol tapmaq sevənlərdə bir qaydadır. 

Qoy indi ki xəyallarımız, həm Fəridə, həm də Nərgiz, 
Birləşərək yaratsınlar, gözəl bir ad - gül Firəngiz. 

Bu həm sənin, həm də mənim qəlbimizin ilk sözüdür, 
Ömrümüzdə çiçəklənən eşqimizin ilk gözüdür». 

Mən dedim ki, «düz tapmısan, düz tapmısan, inan Tanrı», 
Ürəyimiz salamladı verdiyimiz bu qərarı. 

Flər ikimiz gülümsündük, bir ürəkdən baxdıq sənə, 

Min ilhamla, min qüvvətlə ürək vurdu dönə-dönə. 

Oxşayardı səni lap çox: «Olacaqdır qızım həkim, 

Dəva tapıb sağaldacaq ağrıyanda böyük qəlbim, 

Vücudunda gözəlliyə Ay duracaq tamaşaya, 

Qızım heç tay olmayacaq nə Günəşə, nə də Aya». 

Bunu deyib, baxar mənə; deyirdi ki, baxışları, 

Həyat necə xoşbəxt edib bu ömürlük yoldaşları. 

Təbəssümü dil açardı; mən vurğunam bu həyata, 

Çünki gözəl insanlara həm ər oldum, həm də ata. 

Xeyli keçdi. Bir gün səni yatızdırdım bu yerində, 

Sən olsan da çox-çox kiçik, məna vardı gözlərində. 

Həmin gündən yaralanmış mənim qəlbim» - Susdu ana... 
Dayanmadan, hey axıtdı göz yaşını yana-yana. 

Gözü yaşlı Firəngiz də yalvardı ki, anasına, 

Bəsdir daha göz yaşları, dastanını danışsana... 

O, başladı söhbətini: «Qızım, neçün ağlamayım? 

Göz yaşının qurbanıdır, axı, gənclik ilim, ayım. 

Keçmiş acı xatirəmə hər bir damlam bir çiçəkdir, 

İnsan eşqi, insan səsi, unudulmaz bir gerçəkdir. 

Görəcəksən, qızım, sən də məhəbbətin qüdrətini, 
Göstərəmməz bu nemətdə hər bir insan cürətini. 

O, gəlirdi çox pərişan, həmin anlar addım-addım, 

Olsa ömrüm viranədə unudarmı gör heç yadım. 

Təəccüb etdim, soruşdum ki, - «Nə olmuşdur, ay İbrahim? 
Yoxsa, sənin ürəyinə olmuş mənim bir günahım?» 

Ancaq güldü dodaqları. Dedi: «Qorxma, yoxdur heç nə, 
Bənizimdə olan qüssə, sən başa düş, bir əfsanə. 

Polad kimi bədənim var, atılaram güllə üstə, 

Düşmənləri mən qıraram, əllərimlə, dəstə-dəstə!». 

«Nə güllədir?.. Nə düşməndir?..» - deyib, onda heyrətləndim, 
Vücudumu aldı yellər, göz yaşilə qəhərləndim. 

Dedi: «Qorxma, heç nə yoxdur, qudurmuşdur yenə Hitler, 
Yalvarıram dönə-dönə, gəl, gülüşlə mənə güc ver!» 

Mən qışqırıb fəryad etdim, göz yaşlarım döndü selə, 
Düşdüm onun ayaqlarına, cansızlar da gəldi dilə... 

Fəryadımı təsvir etmək çox çətindir indi, qızım, 

Onda dindi telli kaman, indi dinir qırıq sazım. 

Gözlərimiz dikilmişdi bir-birinə, qəribədir, 

Elə bil ki, uzun illər onlar olmuş ayrı əsir. 

Sığındım mən onda onun qəlbindəki məhəbbətə, 

Lənət, qarğış yağdırırdım, o Flitlərə - axmaq itə! 

Nə olardı ağlamaqdan, getməliydi o, cəbhəyə, 

Mən onda bir yekun vurdum, hər arzuya, hər diləyə. 

Dedim: «Görün, Aman Allah, çəkdi nələr başım mənim, 
Yenə axdı bir çay kimi gözlərimdən yaşım mənim.» 

Dedi: «Vəfa, bəs əhd hanı? Danışmadıq axı belə... 

Bundan acı ayrılığa dözəcəyik biz ki, hələ. 

Qorxma, bu gün, ya da sabah qələbəylə gələcəyik, 

Flər ağrını unudaraq, yenə deyib-güləcəyik. 

İndi gedək, Firəngizlə mən görüşüb, tez ayrılım, 
Getməliyəm inan çox tez, gözləyirlər yoldaşlarım!». 
Biz gələndə sən ayıldın, durdun dinməz, bir lal kimi, 
Düşdü onda baxışların ürəyimə bir xal kimi. 

Üz-gözündən öpdü nələr, tökdü onda o göz yaşı, 
Çıraq kimi söndüm onda, alovlandı bağrım başı. 
Baxışında, bir əbədi ayrılığı duydum, onun, 

Elə bil ki, deyirdilər, - yetmiş artıq ömür sonun. 

İstədi ki, çıxıb getsin, dizlərində söndü taqət, 
Dönə-dönə o, gah mənə, gah da sənə etdi diqqət. 
Sənsə onda əl-qolunu oynadırdın hərdən-hərdən, 
Sanki ona söyləyirdin: «Salamat gəl cəbhələrdən!» 

Dedim ona: «Söylə mənə, necə durum səndən ayrı?.. 
Aman Allah! Dəhşət nədir! Mərhəmətə bir gəl, barı. 
Mən qullara qul olaram, inan bütün ömrüm boyu, 
Qoy insanlar cəbhələrdən dağıtsınlar tez ordunu.» 

Gülümsünüb o birtəhər, dedi: «Axı, qorxma dedim, 
Şirin-şirin gülüşünlə mənə güc ver, qoy mən gedim!» 
Dedim: «Necə? Ayrılıqda deyirəm ki, gülsün ürək? 
Sən çıxanda, qadir Allah, mənə vaxtsız ölüm gərək!» 

Dedi yenə: «Gəl qulaq as, and içirəm eşqimizə, 

Mənə heç nə olmayacaq. Nur gələcək qəlbimizə. 
Cəbhələrdə axıdacam düşmən qanı bir sel kimi, 

Mən yenə də qovuşacam bülbülümə bir gül kimi!» 

Deyib, onda əllərimdən öpüb birdən, çıxdı yoxa, 

Mən tuş oldum həmin gündən zəhərlənmiş hər cür oxa. 
Yazardı hey mənə məktub, - «Qorxma, hələ yoxdur yaram, 
Surətinlə, saf eşqinlə bu yerdə də bəxtiyaram. 

Düşmənləri çox qırırıq, cəbhə keçmir bizdə ağır, 

Qələbəyə şapalaqla çatacağıq əzəl-axır!». 

Dörd il keçdi, məktub yenə yazırdı o, hərdən az-az, 

Qış təzəcə çəkilirdi, açılırdı uğursuz yaz. 

Ümidimi bağlamışdım gələn cansız məktublara, 

Xəyalıma gətirmədim - həyat hara, sevinc hara!?. 

Bir gün aldım mən bir məktub. Gözlərim tez solub, getdi, 
Yazılmışdı, - «Ölmüş ərin!». Həyatımın sonu bitdi. 

Fəryad etdim, ah qopardım, alovlandı sinəm başı, 
Əllərimdən uçdu quş tək, bir ömürlük yar yoldaşı. 

O gündən mən geydim qara, yandı qəlbim yarpaq kimi, 
Gündən-günə soldu rəngim qoparılmış saplaq kimi. 

Mən özümə qəsdimi də çox düşündüm, yoxdu çara, 

Sən saxladın, dedim, barı, qoy olmasın bəxti qara. 

Gecələr mən çox görürəm, xəyal kimi o insanı... 

Soruşdu ki, o gün məndən: «Bəs, Firəngiz qızım hanı?» 

Deyirəm ki: «Ay İbrahim, hardasan, heç görünmürsən? 
Axır zaman bir quş kimi uçub, gedib, heç dönmürsən. 

İndi isə bəsdir artıq, gedək, gedək, bizimlə qal! 
Yediyimiz-içdiyimiz canımıza sinsin halal». 

Deyir mənə: «Olma qəmgin, qaldığım yer bir Cənnətdir, 
Dörd tərəfim çiçək-çəmən, Allah bilir nə zinətdir. 
Buraxmazlar məni ordan, heç gəlmək də istəmirəm. 
Sözlərimə gəl qulaq as, dinlə məni bax, deyirəm: 

Pis xəyalla yaşama heç, onda mən də dərd çəkərəm, 
Ölüm nədir? Fikirdəsən? Cavan-cavan bel bükərəm. 

Gətirərsən gələn dəfə Firəngizi, görüm onu, 

Görüm, onun anasına yaraşırmı boy-buxunu?.. 
Düşündükcə onu hər an, qəlbim yanır çıraq kimi, 
Yellənirəm bir kimsəsiz, yazılmamış varaq kimi. 

Gəl çıxarma heç yadından, gətir, görüm Firəngizi!». 

- «O, bunları söyləməmiş, qeybə gedir, qalmır izi. 

Mən orda da bir daş kimi düşüb, yenə inləyirəm, 

Qalxıb, ancaq ürəyimin qüvvətini dinləyirəm. 

Gözəl qızım, budur artıq, bu söhbətim çatdı sona!» - 
Deyib, yenə göz yaşları axıtdı o, yana-yana. 

Olmuş dastan eyləmişdi Firəngizə yaman əsər, 

O da tökdü göz yaşları, vücuduna çökdü kədər. 

Dedi: «Ana, bilirsənmi?..», - ildırım tək çaxdı qaşlar, 
Danışmağa nitq olmadı, Firəngizi boğdu yaşlar. 

Yazıq qadın fikrə getdi danışdığına oldu peşman, 

O, gördükcə Firəngizdə göz yaşını, oldu şan-şan... 

Dedi: «Qızım, qurban olum, o illərdən keçmiş nələr, 
Bəlkə, elə, söhbətimdə var bir az da əfsanələr... 

Gəl ağlama, bəxt ulduzum, ağlamaqdan yoxdur fayda, 
Mən ağlasam, fikir vermə, həyatdadır belə qayda. 

Danış görüm, nə deyirdin həyat eşqim, tez ol, danış?! 
Duyursanmı, mənasızdır bu gün bizdən gedən ağış. 
Əgər bir də sən ağlasan, ağlayacam mən də, inan, 

Di ağlama, eşitdinmi nələr deyir sənə anan!?» - 

Deyib, sildi Firəngizin qəmlə axan göz yaşını, 

Ancaq yenə unutmadı ölən ömür yoldaşını. 

Firəngizsə asta-asta susub, bir az gəldi dilə, 

Sanki güllər cəh-cəh verdi yaralanmış bir bülbülə. 

O dedi ki, - «Gözəl anam, bilirsənmi bu gün nədən, 
Mən məktəbdən qayıdanda kədər gördün gözlərimdə? 
Mən onda bir yalan dedim, danışmadım əhvalatı, 
Dedim, məni dərdə salar həyatın öz şikayəti. 

Ancaq indi danışacam surətimdə olan qəmi, 

Sən ondamı düşündün ki, mən düşmüşəm bir eşqəmi?.. 
Yox... yox... məni saldı oda həmin anlar insan sözü, 
Yaratdığı min dərdini yada saldı insan özü. 

İmtahandan çıxıb gəldim yoldaşlarımın söhbətinə, 

Mən bilmədim düçar ollam insan sözü möhnətinə. 

Bir qız vardı, o dedi ki, - «Atam səhər deyib mənə, 
Qızıl üzük alacağam, «əla» alsan bu gün sənə». 

Sən dolandın gözlərimdə, qucaqladım, səni öpdüm, 

Daşdı qəlbim bir çay kimi, bir bulanıq selə döndüm. 
Dedim, anam, bu dünyadan - hər bir şeydən artıqsan sən, 
Qanmayanlar qoy qanmasın, qadın deyil, bir aslansan. 

Nələr keçdi ürəyimdən, çıraq kimi alovlandım, 
Çəkilmirdin gözlərimdən, surətinlə oda yandım. 

Ürəyimi dəldi oxlar, doldu gözüm, axdı yaşım, 

Döndüm ordan, qayıtmadım, çağırdısa hər yoldaşım. 

İnsan izi görünməyən bir guşədə tutdum qərar, 

Göz yaşıyla susdu qəlbim. Həyatda nə etibar var?! 
Çəkilmirdin gözlərimdən məni oda sala-sala, 

«Bəsdir, yazıq çəkdi ağrı» - deyib, birbaş düşdüm yola». 

Söhbətlərə vurub yekun sığındılar bir-birinə, 

Göz yaşları verdi cəfa cavan ölən yar qəbrinə. 

Yatdı onlar qəlbi dağlı... Mən bilmirəm, neçün belə, 
Həyat axmaq əməlindən utanmırmı görən hələ?.. 

Göydə yanan bir ulduzun aldı bulud dövrəsini, 

Ay dolandı, batdı zülmət, örtdü qara pərdəsini. 

Həyat axmaq əməlindən utanmırmı görən, hələ?.. 

Həyat axmaq əməlindən utanmırmı görən, hələ?.. 

EY MUĞAM, SÖYLƏ! 

Dinlədikcə səni mən, gözümdən yaşlar axır, 
Varlığıma büsbütün kədərlər, qəmlər baxır. 

Dikilmiş bir nöqtədən çəkməyirəm gözümü, 
Heç bilmirəm nə üçün? Unuduram özümü. 

Bilmirəm ki, heç nədən qəmli-qəmli ötürsən, 
Sən ötdükcə sanki eh!., ürəyimi didirsən. 

Yoxsa, səni unutmuş sevgilin - nazlı nigar, 
Onun üçün sinəndə dilə gəlir ahu-zar? 

Yoxsa, sənin əlinə əlləri toxunmamış, 

Həyat onu əlindən qopararaq, aparmış. 

Başqa bir yolu yoxdur - ya ölmüş, ya unutmuş, 
Ancaq seçə bilmirəm, hansılar səni tutmuş?.. 

Məhəbbətin gücünü bilirəm. Ayrılmışam, 

Sənin kimi mən də hey, qəm-qüssəyə batmışam. 

Sən dərdinlə ağladın, keçib neçə əsrlər, 

Muğam «Könül ayrısı», «Eşq ayrısı» deyirlər. 

Olardım yaman xoşbəxt, bircə nalən qədər mən, 
Ürəkləri ağladam, qara saça salam dən. 

Sənsiz yaza bilmərəm. Çox xəyala dalmışam, 

Ancaq səni eşidib, bu dərdimi almışam. 

Gücünə, qüdrətinə tamam susdu varlığım, 

Hüzuruna baş əydi şeir sözlü saflığım. 

Səni odlara salan hansı qüssə, qəm olmuş? 

Mən bilsəydim nə qəmim: ölmüş, yoxsa unutmuş? 

ÖLÜMDƏN BETƏR 

Dostum, 

Deyirsən ki, nədən yaman çox, 
Hər şeyə çarə var, bir ölümə yox. 

- Ölümə?!, yox... yox... 

Ölüm pis şey deyil, pis işlər üçün, 
Saflığı çürüdən əməllər üçün. 

Söyləmə heç kəsə, 

yaxınlaş mənə, 

Çarəsi olmayan vardır 
bir dənə. 

Əxlaqsız namusun varmı çarası?.. 
Yox!.. Yox!.. 

Ölsə də getməyir əməl yarası. 

Deyirəm, çarə yox, hey susa-susa... 
Ölümə, 

bir də ki, 

pozğun namusa! 


1967 avqust 

UNUTMAZ SƏNİ 

(Şıxəli Qurbanova ithaf) 

Gül dedi: Bülbüldən ayırın məni, 
Şeh dedi: Tərk edin yaşıl çəməni. 

Keçib, xəyallara boynunu bükdü, 
Çöllərin, solmayan, öz yasəməni. 

Deyirlər, sevgini unutmaq olmaz, 
Unutdu həmin gün sevən-sevəni. 

Başını göylərdən endirdi dağlar, 
Dərələr oldular ağı deyəni. 

Axan dəli çaylar coşdu, bulandı, 
Yerli qayaların eşib dibini. 

Durduqca dünyada unuda bilməz, 
Nəinki bir Qəmli, bu ellər səni. 

AZƏRİ BACIM 

Görürəm xalqımın gülüşlərini 
Sənin dodağında, «Azəri bacım». 
Duyuram xoş, incə gəlişlərini 
«Çiçəkli dağı»nda, Azəri bacım. 

Əzəldən dedilər: «Azəri qızı», 

Söz oldun, dindirdin sədəfli sazı, 
Səninlə bağlandı illərin yazı, 

Bu gənclik çağında, Azəri bacım. 

Seyr etdin çəməni, şehli düzləri, 
Çinara söykəndin süzüb gözləri, 
Qaldı barmağının titrək izləri, 

Yaşıl budağında, Azəri bacım. 

Qaşların, saçların min həyat qurur, 
Kirpiyin ox kimi bir nişan vurur, 
Ayrıca deyilən bir dastan durur, 
Qönçə yanağında, Azəri bacım. 

Bəzən də sevgidən qaçıb, utandın, 
And içdin. Əhdindən dönmədi andın. 
Azəri eşqilə gəzib dolandın, 

Könülün bağında, Azəri bacım. 

İlk odlu sözündür - «Azərbaycan!» 
Oxudun sən o gün bir xoş avazdan, - 
«Ayrıla biləmıi bir ürək candan?!» - 
Durna bulağında, Azəri bacım. 

«Zaman nə gözəldir, bir qara gözü, 
Şirin gülüşünü, bir şirin sözü 
İnsana verməmiş, yaratmış özü!» - 
Gəzir sorağında, Azəri bacım. 


1967 avqust 

EŞŞƏYİN ADƏTİ 

(təmsil) 


Adət oldu eşşəyə, görsə kimdə bir adət, 
Özündə görünməyi sanardı böyük şöhrət. 

Gördü ki, at yəhərdə lap ayrı cür görünür, 
Cilovundan çəkəndə o tərəfə tez dönür. 

Qanmadı, qandırmadı atıldı, düşdü yəhər, 
Ağac ilə döyərək, döndərdilər bir təhər. 


1967 avqust 





Tofiq Məhəmməd oğlu Hüseynzadə 


GÜL VƏ SARMAŞIQ 

Bağda bir qızıl gülə 
Dolanıb gülə-gülə, 
Söylədi ki, sarmaşıq, - 
«Mənəm sənə yaraşıq!». 
Qızılgül heç dinmədi, 
Onun tək öyünmədi. 
Dedi: «Billəm, sarmaşıq, 
İndi sənsən yaraşıq. 
Darıxma, olsun səhər, 
Gəlsin bağın bağbanı. 
Soruşacam, ay gözəl, 
Yaraşığın bəs hanı?». 

BÖYÜKDÜR QƏLBİM 


Bilmədim qəsdini, əzəldən neçün? 

Süzərək gözünü, güldün üzümə. 

Can atdım qəlbini yoxlamaq üçün, 

Etibar da qıldın o gün sözümə. 

Mən duydum, duydum ki... 

Guya ki, sənin... 

Görünən vücudun çox səfalıdır. 

Bilmədim sənin o - 

kinli həvəsin, 

Duyan ürəklərə çox vəfalıdır. 

Səndən xahiş etdim, 

titrək səsimlə: 

- Tik, indi yaxamdan düşən düyməni. 

- Mən bunu deyirdim xoş həvəsimlə. 

Yenə də aldatdı gülüşün məni. 

Gün keçdi... ay keçdi... 

Mən unuduldum. 

Düymə düşüb itdi, açıldı sinəm, 

Bəzəkli sevgini bu günlər duydum. 

Duydum ki, nə qədər aldanmışam mən, 

Yoxsa ki, düşündün o gün, 
nədən sən: 

«Həmişə böyükmü qəlbi, görəsən?» - 
El bilir, əzəldən böyükdür 
qəlbim. 

Tiksən də düyməni, 

qırıb atandır. 

Ən böyük bədbəxtlik, düymələnəndə, 

Bir ilgək önündə aciz qalandır. 1967 avqust 

Tofiq Məhəmməd oğlu Hüseynzadə 


ZAMANIN HÖKMÜ 

Zaman insanlara, 

insanlar mənə; 

Hökm edir: - «Söylə ki, qatıq qaradır!». 
(Söz tapa bilmirəm iki düşmənə, 
Susuram. Bu dərddən qəlbim yaradır). 
Söyləsəm ağdır ki, bu olar artıq, 

Mən də deyirəm ki, qaradır qatıq. 


1967 avqust 


GƏLİN DÜŞÜNƏK 

Elə ki, doğulduq, gəldik cahana, 

Qanlar axıtmağa gəzdik bəhanə. 

Elə ki, mənasız köçdük dünyadan, 

Sanki bir səs keçdi, boş bir xəyaldan... 

1967 avqust 

SEVGİ MONOLOQU 

Mən ona «sev» dedim bir Aylı gecə, 
Çökdü qızartılar yanaqlarına... 

İstədi «hə» desin, bilmirəm necə, 
Titrəyiş yar oldu dodaqlarına. 

Mən ona «sev» dedim, çatıldı qaşı, 
Saldı xəyalını qarma-qarışıq. 
Sevincdən, nədənmi axdı göz yaşı? 
Mənim də xəyalım gəzdi dolaşıq. 

Mən ona «sev» dedim, dinmədi yenə, 
Bir cavab gözlədim suallarımdan... 
Dedimsə, «di söylə!», hey dönə-dönə, 
Ayıra bilmədim xəyallarından. 

Mən ona «sev» dedim, demədi mənə: 
«Mən də ki sənin tək sevirəm səni». 
Yazdı qədəmilə şehli çəmənə: 

«Neçün anlamırsan, heç zaman məni, 
Mən də ki sənin tək sevirəm səni». 

Tofiq Məhəmməd oğlu Hüseynzadə 


SEVİRƏM SƏNİ 

Mən səni görəndə bilmirəm, nədən, 
dilim lal olur?.. 

Baxır surətimə hər gəlib, gedən, 

(taleyim budur). 

Səndən ayrılanda sözlə doluram, 
sənə deməyə. 

Eşqinlə sürünən bir kəs oluram, 

bilmirəm, niyə? 

Yoxsa ki, taleyim, bəxtim belədir, 
oldum utancaq. 

Söz olmuş təsəllim, bilmirəm, niyə, 
söz, ancaq-ancaq? 

Oxu bu sözümü, inan özünə, 

görəndə məni, 

Söylə ki, «gəl inan yarım, sözümə, 
Sevirəm səni»! 

TƏLƏBƏLİK SİMVOLU 

Olmuşdum ərkəsöyün 
Evimizdə hər zaman, 

Bu gün tamam başqa gün, 
Olmuşam sakit yaman. 

Milyon qədri bilməyən, 
Qəpik dərdi çəkirəm, 
İtirəndə heç nədən, 

Göz yaşımı silirəm. 

Qollarımı çırmayıb, 

Qab yuyuram tər-təmiz. 

İndi sanmıram ayıb, 

Gül kimidir evimiz. 

Yatıram üstüm açıq, 

Anam yoxdur ki, örtsün. 
Görsəm yuxu dolaşıq, 
«Boşdur» - deyib o, gülsün. 

Oldum sənət yolunda 
Həm «qadın», həm də kişi. 
Çətin vaxt da olsa da, 
Aşırıram hər işi. 

Tofiq Məhəmməd oğlu Hüseynzadə 


ÖZÜ YANDI 

Mən ona dedim ki, tez açılmayaq, 

Qoy hələ yaz keçsin, gəlsin yay ayı. 
Duymadı; sevgiyə tez basdı ayaq, 
Əzəldən bərk tutdu, sonra dolayı. 

Dedim, tez alışan yanmır çox uzun, 
Sönür bir anlığa, yandığı kimi... 

Yenə də söylədim: «Yanıma, quzum!», 
Baxmadı sözümə bir atəş kimi. 

Yandı, alovlandı o, yer Günəşi, 

Məni yandırmadı onun atəşi. 

Bizim eşqimizdə o, tez oyandı, 
Bilmədi. Sonradan o, özü yandı. 

OLARMI?.. 

Əgər ki, bir sözdən inciyib, küssəm, 
Görəsən, könlümü alan olarmı?.. 
Əzəldən kədərli, qəmli bir kəsəm, 
Bilmirəm, bu dərdim yalan olarmı?.. 

Yarıb asta-asta sıx buludları, 

Neçün qəmli ötür durna qatarı? 
Çatmasa taqətim, dindirib tarı, 
«Segah» muğamını çalan olarmı?.. 

Baxmadım «əhli-kef» keçirilən dəmə, 
Dost oldum əbədi qüssəyə, qəmə. 
Könül ağlayaraq deyir qələmə: 
«Görən, bizi yada salan olarmı?..» 

A DÜNYA 

Həmişə, hər zaman düşünürəm mən, 
Nə üçün, ən böyük, sən oldun düşmən? 
Almayıb könlümü bilmirəm nədən, 
Qıymadın dərdimə dərman, a dünya? 

Çəkdin sinəm üstə düyünlü dağı, 

Keçdi bir anlığa ömrümün çağı, 

Şirin qismətimə qataraq ağı, 

Verdin ölümümə fərman, a dünya! 

Atıldın irəli, verdin badalaq, 

Gücünü sınadın məndə çox nahaq, 
Onda düşündüm ki, gəlmişəm qonaq, 
Oldu var bədənim xırman, a dünya. 

YANDI, NƏ YANDI 

Həyat mənasını, deyirəm ki, kaş, 
Nə ola, heç zaman düşünməyə baş. 
Dedim ki, bu dərdi anlamır çoxu... 
Xəyalım önündə hər insan oğlu 
Axan göz yaşilə durub, dayandı, 
Ciyərim od tutub yandı, nə yandı. 

DÜŞÜNCƏLƏRİM... 

Sel tək tükənməyən söz dünyasında, 

Bəzən də, bəzən də mən tələsmişəm. 

Qocaman dünyanın göy dəryasında, 

Bəzən fırtına tək azca əsmişəm. 

Alanda qələmi əlimə ilkin, 

Həyatı daha tez duya bilmədim. 

Süründüm dalınca eşq, məhəbbətin, 

Daha tez yoluma gələ bilmədim. 

Bu gün mən duyuram həyat eşqini, 

Bu doğma yurdumun yüksəlişini. 

Könül bəzək verir şehli yaylağa, 

Baxdıqca ürəyim dönür bir dağa. 

Gəzəndə çəməni mən addım-addım, 

Mən yox, həvəsimi güllər oyatdı. 

Bir sənət eşqilə gəzib, dolandım, 

Ürək uydurmanı bir yana atdı. 

Demirəm, sevgini unudaq təmiz, 

Bəzən də, bəzən də bir azca deyək. 

Onun əsiridir sənət eşqimiz, 

Hər şeyə hörməti bəxş edək gərək. 

Deyirəm, qoy ürək alsın ilhamı, 

İnsan hünərilə, məhəbbətilə. 

Deyirəm, qoy bu gün düşünsün hamı, 

Yaratmaq yaxşıdır öz sənətilə. 1967 sentyabr 

İNSAN ÜRƏYİ 

Gəlmişik dünyaya bir insan kimi, 

Çəkirik həyatın hər ağrısım. 

Görsək xəyallanmış çox zaman kimi, 

Onun da çəkirik tez qayğısını. 

Bəzən dağdan ağır bir dağ çəkirik, 

Yürüyüb dünyada eniş-yoxuşa, 

Hər bir ağrılara döş də gəririk, 

Qoymuruq qəlbimiz heç kinlə coşa. 

Dözürük, dözürük bir insan kimi, 

Ölüm xəyalının işgəncəsinə. 

O, susmur o zaman, biz susan kimi, 

Keçsək də yenə də it pəncəsinə. 

Yenə də həyata hörmətimiz var, 

Düşmürük onun tək pis xəyallara. 

Sönməyir yenə də döyünən vüqar, 

Qalxsaq da çox çətin sərt dolaylara. 

Bilirik hər dərdə, hər bir möhnətə, 

Yumruq tək bükülmüş ürəyimiz dözür. 

Həyata - zindana, kinli niyyətə, 

Ürəkdən güc alan qəlbimiz dözür. 

Əgər ürək olsa bircə dağ boyda, 

Gör, insan olarmı hakim dünyaya?! 

Tofiq Məhəmməd oğlu Hüseynzadə 


YAŞAMA, YAŞAT 

Gəlmisən həyata, ey insan oğlu! 
Namusla, hörmətlə ömrü başa vur. 
Həyatın ən böyük uğurlu yolu, 

Düşün ki, hər zaman hər addım budur. 
Nə var, bir bədəni dolandırmağa?! 
Özünü yaşatmaq qoçaqlıq deyil. 
Düşünmə dünyada təkcə durmağa, 

Nə də bu xəyala göstərmə meyil. 

İnsan oğlusansa yaşama, yaşat! 
Həyatda ən böyük səadət budur. 

Ağla ağlayanla, gülənlə ol şad, 

Hər əməl önündə insan kimi dur. 
Yaşamaq istəsən yüz illər boyu, 
Vətənçün addımla, vətənçün yaşa. 
Qafil, bulandırma dupduru suyu, 
Bulanmaz o özü dəysə də daşa. 

Can tək əziz olan hər doğma vətən, 
Unutmaz heç zaman qəhrəmanını. 

Nə də ki, dünyada mərd gəlib-gedən, 
Xalqıçün yaşayan bir insanını. 
Bilirəm, dünyada insana, ancaq 
Namusla doğulmuş bir ad qalacaq. 

SEVMİŞƏM SƏNİ 

İlk bahar cağında, əriyəndə qar, 
Açanda yarpaqlar, sevmişəm səni. 
Olanda yamyaşıl dərələr, dağlar, 
Axanda bulaqlar, sevmişəm səni. 

Keçən təmtəraqlı bu gəncliyimdə, 
Mən ilk sevincimdə sevmişəm səni. 
Görsəm də əzablar dəcəlliyində, 
Şeir tək incimdə sevmişəm səni. 

Uca dağ döşündə açanda güllər, 
Dinəndə bülbüllər, sevmişəm səni. 
Gələndə ilhama eşqi-könüllər, 

Dil açsın qoy dillər, sevmişəm səni. 

Sənin saçlarında gəzəndə əlim, 
Söylədi ki, dilim: Sevmişəm səni. 
Sevincdən titrədi, əsdi qələmim, 
Danışdı aləmim: Sevmişəm səni. 

Tofiq Məhəmməd oğlu Hüseynzadə 


YANIRAM 

Aman ellər, qulaq asın səsimə, 
Alışıram, od tuturam, yanıram. 
Mizrab vurun inildəyən hər simə, 
Alışıram, od tuturam, yanıram. 

Həyat eşqi çox şirindir, bilirik, 

Bir an üçün min göz yaşı silirik. 

Siz söyləyin, neçün qonaq gəlirik?.. 
Alışıram, od tuturam, yanıram. 

Ömür keçir, ay dolanır, yaz olur, 
İllər gəlir. İllər bizə az olur. 

Biz geciksək, günlər yaman tez olur, 
Alışıram, od tuturam, yanıram. 

Neçə nəsil gəlib, getmiş dünyadan, 
İnsan indi yalan olmuş xülyadan, 
Zaman necə uzaq düşmüş həyadan, 
Alışıram, od tuturam, yanıram. 

Dağ qururuq dağlar üstə, neçə min... 
Həyat bilmir qiymətini heç kimin. 
Qulaq asmır naləsinə qəlbimin, 
Alışıram, od tuturam, yanıram. 


1967 sentyabr 


,e4l»® 360 




Xəyal cığırı - I cild 


BİLMƏDİM 

Eşqə düşdüm, artıq xeyli zamandır, 

Ağ bağrımı etdim qara, bilmədim. 

Siz düşməyin, mən düşmüşəm, yamandır... 

Bütün ömrüm gəldi zara, bilmədim. 

Əhd bağladım, yandım hicran gözündə, 

Vəfa yoxmuş gözəllərin sözündə. 

Məcnun oldum, qaldım Leyli düzündə, 

Getdi könlüm, dəydi hara, bilmədim?.. 

Şan-şan oldum. Didələrim tökdü yaş, 

Yar eşqini bədənimdə öpdü yaş. 

Hər fərmana bir qul kimi çökdü yaş, 

Oldu sinəm qanlı yara, bilmədim. 

ŞİKAYƏT 

Düşdüm həsrətinə bilməm nə üçün? 
Qaladın nə yaman məni odlara... 
Axdı gözlərimdən yaş için-için, 
Niyyətin bəxş etdi səni yadlara, 
Qaladın nə yaman məni odlara... 

AXI, İNSAN OĞLUYAM!.. 

Öyünməsin qoy zaman 
Qüdrətinə, gücünə. 

Keçsə də min-min zaman, 
Düşsəm də ən çətinə, 
Qalmaram yalvarmağa. 

Hər çətini qırmağa, 

Güc, qüvvətə doluyam. 

Axı, insan oğluyam!.. 

Bu gün çatmışam Aya, 

Sabah Gündə olacam. 

Birisi gün o taya, 

Ulduzlara uçacam. 

Oxşarı olsa Marsa, 

Uçuram harda varsa. 

Çox dünyanın qoluyam. 

Axı, insan oğluyam!.. 

Dağıdıb neçə qaya, 

Çəmənzar eyləmişəm. 

Bənd vuraraq çox çaya, 

Arana su çəkmişəm. 

Aləm geyib min libas, 

Əlimdə çoxdur əsas, 

Mən səadət yoluyam. 

Axı, insan oğluyam!.. 


362 




Xəyal cığırı - I cild 


Bədəni isti qanlı, 

Həyatda çoxdu canlı. 

Qoy dil açsın bu dünyam, 
Ən qiymətli canlıyam. 
Soruşmayın, mən kiməm? 
Hər bir şeyə hakiməm! 
Tarix keçmiş uluyam. 

Axı, insan oğluyam!.. 

Axı, insan oğluyam!.. 

CAVANLIQ 

Çatanda insana; gur şapalaqla, 

Könül badəsini içdi cavanlıq. 

Axdısa dünyadan, dünyanın varı, 
Qəlbə məhəbbəti seçdi cavanlıq. 

Dedi ki, həmişə - «dəliqanlıyam, 
Məni dindirməyin, eşqi hallıyam, 
İnsanın ömründə xoş vüsallıyam». 
Qaynar bulaq kimi daşdı cavanlıq. 

Oldu dəliqanlı, demişəm bayaq, 
Əlində «Məhəbbət» yazılmış bayraq, 
Soyuqda, istidə görün neçə dağ, 
Səadət deyərək keçdi cavanlıq. 

Onun da ətri var qızılgül kimi, 

Ötür bağçasında bir bülbül kimi. 
Həmişə bulanıq, axar sel kimi, 
Qəmlinin ömründən köçdü cavanlıq. 

BAXIŞLAR 

Qəsdimə girəli xeyli, bilmirəm, 
Öldürür ölürəm, cana gəlmirəm. 

Mən onu qəlbimdən neçün silmirəm? 
Nə varsa, qəsdimə düzdü baxışlar. 

Ceyranmı dayanmış, yoxsa bir mələk? 
Xəyalım quş kimi olubdur həlak. 
Deyirəm, pis olmaz, yaxşıdır bilək, 
Canımı nə üçün üzdü baxışlar?.. 

Aşığın söhbəti, hər sözü olub, 

Sevən ürəklərin ilk gözü olub, 

Dedim ki, qəlbimin od-közü olub, 
Mənalı-mənalı süzdü baxışlar. 

ÜRƏK DƏRDİM 

Ürəyimi hicran yedi, 

Könül mənə susub dedi: 

«Əsər ki yox həqiqətdən, 

Gəl əl çəkək şeriyyətdən! 

İnsan hökmü verdi pula, 

Pulsuz insan döndü qula. 
Uzaqlaşıb bu niyyətdən, 

Gəl əl çəkək şeriyyətdən! 

Dedilər ki, yaz yalanı, 

Salma yada eşq dastanı. 

Əl çəkməyib məhəbbətdən, 

Gəl əl çəkək şeriyyətdən!» 

Könül baxdı tüstüsünə, 

Qəm qarışdı qəm üstünə. 

Dedim: «Qorxma, dayan möhkəm, 
Əl çəkmərəm şeriyyətdən!» 

Xəyal cığırı - I cild 


UNUTSA EŞQİNİ 

Dedim, o sevgini heç açılmasın, 
Əhdini unutsa, atsa, əyər ki... 

Əsən külək kimi gülüb yadlara, 
Yana, öz eşqini satsa, əyər ki. 

Ömrü viran olsun hər boş həvəsdə, 
Düşsün illər boyu, illərlə xəstə. 
Qəsdi düşünərək od, alov üstə, 
Ürəyin telini çatsa, əyər ki. 

Qəlbini yaz vaxtı boran, qar alsın, 
Əzilmiş gül kimi solub, saralsın, 
Payız yarpağı tək yanıb, qaralsın, 
Qəlbinə başqa səs qatsa, əyər ki... 

DEMİŞDİM, QOCALMARAM!.. 

Demişdim, qocalmaram!.. 

Həyat qəddimi əydi. 

Kaş ki, bu gün gəncliyim 
Köməyimə gələydi... 

Demişdim, qocalmaram!.. 
Gözlərimə çökdü tor. 

Gün keçib gəldikcə il, 

Olacammı görən kor?.. 

Demişdim, qocalmaram!.. 

Gəzsəm də bu dünyanı. 

Ayaqlarım yorulur, 

Hanı gəncliyim, hanı?.. 

Demişdim, qocalmaram!.. 

Əlimə dəydi əsa. 

Bu, zamanın hökmüdür, 

Alıram susa-susa. 

Demişdim, qocalmaram!.. 

Fikir məni daşıyır. 

Ancaq qocalsam da mən, 

Xəyalım gənc yaşayır!.. 

HİCRAN 

Bir dəstə gül bağladım, 
Sevgilimə saxladım. 
Eşitdim ki, yar gedib, 
Nalə çəkib, ağladım. 

Aman-aman, ölürəm, 
Günüm yaman, ölürəm. 

Dərə keçdim, dağ aşdım, 
Neçə oba dolaşdım, 
Tapmayıb sevgilimi, 

Öz bəxtimlə dalaşdım. 

Aman-aman, ölürəm, 
Günüm yaman, ölürəm. 

Düz sözümü üzdülər, 
Min bir yerə yozdular, 
Ara vuran nainsaf, 
İlqarımı pozdular. 

Aman-aman, ölürəm, 
Günüm yaman, ölürəm. 

Yoxdur yalan sözümdə, 
Güc qalmadı dizimdə, 

Özü getdi əbədi, 

Eşqi qaldı gözümdə. 

Aman-aman, ölürəm. 
Günüm yaman, ölürəm. 

VURĞUNAM SƏNƏ 

(Sumqayıta ithaf) 

Sən, ey nur şəhərim, gənclik şəhərim, 
Mənim zəhmət yurdum, dinclik şəhərim. 
Gülür gözəlliklə varlı torpağın, 

Ucalır göylərə zəfər bayrağın. 

Könlüm heyran qalır bu büsatına. 

Qızıl polad gölün Xəzərə bənzər, 
Vurğunam firavan, şən həyatına. 

Nur selin çağlayar, axar sərasər. 

Hünər görməmişəm mən sən hünərdə, 
Bir toxum min çiçək açır bu yerdə. 
Adicə bir vətən deyilsən mənə, 

Sən mənim əməlim, mənim işimsən. 
Onunçün bu qədər vurğunam sənə, - 
Böyük gələcəyə yüksəlişimsən. 


1967 oktyabr 

(Müəllifin ilk nəşr şeiridir - «Sosialist Sumqayıtı» qəzetinin 
29.10.1967-ci il tarixli sayında dərc olunmuşdur.) 




Tofiq Məhəmməd oğlu Hüseynzadə 


BOYNUNU BÜKMƏ 

Aman, a sevgilim, göz yaşı tökmə, 
Əhdini unudan, atan sən oldun. 

Yaralı quş kimi boynunu bükmə, 
Eşqini yadlara satan sən oldun. 

Mən səni sevəndə and içib dedim: 
«Səni unutmaram son nəfəsdə də!» 
Bilmirəm, baş alıb hayana gedim? 
Yaşamaq heyifdir boş həvəsdə də. 

İlk dəfə «hə» deyib, and içdiyimiz, 

O yer ki, göy çəmən, qoy dilə gəlsin! 
Mənalı-mənalı çox keçdiyimiz, 
Dərələr... xoş nəğmən, qoy dilə gəlsin! 

Nə deyim... ömürün dağ kimi uçdu, 
Səni yuvarlatdı bir başqa niyyət. 
Mənim də qəlbimdən ilhamım köçdü, 
Göz yaşı tökərək, gəzdi məhəbbət. 

Mən yenə deyirəm, göz yaşı tökmə, 
Mənə ürəyini açan sən oldun. 

Yorğun maral kimi boynunu bükmə, 
Əhdini unudub, qaçan sən oldun. 

A CEYRANIM 

Sən bizim ellərə oldun yaraşıq, 
Hüsnünə söz qoşdu şair və aşıq, 
Sənin o hüsnünə bircə dolaşıq, 
Olmasın xəyal da tuş, a ceyranım! 

Qoy ovçu vurmasın, insaf eyləsin, 
Yorğun bədənini azca teyləsin, 
Gözəllər üzündə xalı söyləsin, 
Görməyim gözündə yaş, a ceyranım! 

Tufanla bir yerdə qopsa da sazaq, 
Qıymaram gözümdən gedəsiz uzuq, 
Deyirəm, tərifi hələ çox yazaq, 
Deyildir ürəyim daş, a ceyranım! 

İNCİDİM 

Qaşlarını çəkdi hər an, 

Göy üzünü örtdü boran. 

Baxıb yada, könül qıran - 
Bir qələm qaşdan incidim. 

Eşqə düşdüm bilə-bilə, 
Məcnun oldum, düşdüm çölə. 
Ağlamadı, döndüm külə, 
Ürəyi daşdan incidim. 

Unuduldum xeyli, yaman, 
Fəryad etdim, çəkdim aman. 
Küsüb, sonra yada salan, 
Gözləri yaşdan incidim. 

CANA MƏNİ 

Aman gözəl, baxıb yada, 
Qoyma yana-yana məni. 
Vəfalı ol indisə də... 
Atma gəl bir yana məni. 

Naz eyləmə asta-asta, 
Yazıq könlüm oldu xəstə, 
Pərvanəyəm alov üstə, 
Gəl yetirmə cana məni. 

Qurban gedir hər nə isə; 
Yazıq canım əsə-əsə... 
Göz eyləyib sən bir kəsə, 
Salma nahaq qana məni. 

KÜSMƏ MƏNDƏN 

Aman! Könlüm, durma, ağla; 
Nalələrlə sinə dağla, 
Qəm-kədərlə ilqar bağla, 
Qismətimdir, küsmə məndən. 

Güldü çiçək, güldü çəmən, 
Güldü həyat, gülmədim mən, 
Yazıq-yazıq qopdu nəğmən, 
Söhbətimdir, küsmə məndən. 

Dağ başını örtdü bulud, 
Ürəyimi yedi sükut, 

Çək bir yana, əlimdən tut, 
Şöhrətimdir, küsmə məndən. 

Bu dərdimi bilə-bilə, 

Söhbət açdım əhli-dilə, 

Göz yaşlarım döndü selə, 
Sənətimdir, küsmə məndən. 

DAĞLAR 

Səni candan artıq sevən Ələsgər tək, Vurğun kimi, 
Gətirirəm asta-asta sözə səni yenə, dağlar. 

Məni indi sən sayma gəl, söz elində yorğun kimi, 

Öz gücümü, qüdrətimi bağlamışam sənə, dağlar. 

Səhər-səhər gün doğmamış mən çıxanda şehli döşə, 
Görüb yorğun bədənimi dil açmamış tər bənövşə. 

Dilə gəlib ürəyimdə çiçəklərdən tez həmişə, 
Çobanların, hey yanıqlı tütəkləri dinə, dağlar. 

Vədə verdim, and içdim ki, axan duma bulaqlara, 
Unutmaram, gələn il də gələcəyəm bu dağlara. 

Hər çiçəyin, hər bir gülün hörməti var qonaqlara, 
Ancaq bircə qorxuram ki, atəşlərdən sönə, dağlar. 

Ovçu atsa gülləsini ceyran-cüyür hürküb qaçır, 
Gül-çiçəklər, yasəmənlər xəfif-xəfif pıçıldaşır. 

Elə, şair bu yerdəcə, şerə dolub dastan açır, 

Bu hüsnünə neçə-neçə boşalıbdı sinə, dağlar. 

Həzin-həzin mahnım ilə dar gədikdən keçəndə mən, 
Heyran oldum qüdrətinə, susdu o dəm yaşıl çəmən. 
Əks-sədanı sən qopardın, qulaq asdım, qopdu nəğmən, 
Qarış-qarış gəzdikcə mən, ilham verdin mənə, dağlar. 

Gəlin, dostlar, bu gün yenə düzlər keçib, dağlar aşaq, 
Hər gül ilə, çəmən ilə həsrət-həsrət qucaqlaşaq. 
Bizim xeyli yaşımız var, deyilik ki, bu gün uşaq, 
Vəfa yoxdur, qorxuram ki, həyat bizdən dönə, dağlar. 


1967 oktyabr 




Xəyal cığırı - I cild 


GƏLSİN 

Ürək deyən şirin nəğmə 
Qanad çalıb, telə gəlsin. 

Mən çatmadım sevgilimə, 
Barı, bülbül gülə gəlsin. 

Məcnun oldum, düşdüm İraq, 
Sinəm oldu varaq-varaq. 

Eşqə yansa, verin soraq, 
Deyin ona, çölə gəlsin. 

Zaman çatdı göz-qaşını, 

Aldı duman dağ başını. 
Axıdaraq göz yaşını, 

Öldüm, silə-silə gəlsin. 

Könül verdim, yandım nələr, 
Dil açmadı xoş nəğmələr. 

Saf eşqimdən keçən günlər, 
Qoy qovuşub ilə gəlsin. 

Əcəl məni bir gün tapsa, 
Deyin, gözəl batsın yasa. 

Ah qoparsın susa-susa, 

Təkcə andım dilə gəlsin. 

BİR EŞQƏ YAN 

(Şota Rustavelinin «Pələng dərisi geymiş pəhləvan» 
kitabında yazmışdır) 

Bir yaxın gəl sən, əzizim, gəl bir az da dinlə məni, 
Burda nağıl edim sənə ürəyimdən hər keçəni. 
Nəğmələrim inci kimi, qoy düzülsün sətir-sətir, 

Eşqi duyan ürəklərə əlvan-əlvan saçsın ətir. 

Oxuduqca bu kitaba dərin-dərin hörmət edək, 

Hər səhifəni çiçək kimi, qönçə kimi açaq, örtək. 

Nə qədər var, oxusaq da, gəl saxlayaq biz tər-təmiz, 
Olacaqdır bu əhvalat bizim həyat məktəbimiz. 

Oxuyanda məhəbbətlə, varaq-varaq bu dastanı, 
Məftun oldum, sevdim qəlbən şair Şota Rostevanı. 
Qüvvət alıb, qüdrət alıb Rostevandan, yazdım bunu, 
Yaranmışdır insanlara şeirliyin hər qanunu. 
Nöqsanlarım olsa da çox, gəl bağışla, məni tanı, 
Oxuyanda məhəbbətlə, varaq-varaq bu dastanı. 

Bu dastanı başlayanda, sən söylə ki, qadir Allah!.. 
Varsa sənə şikayətim, bunu etmə ömrə günah. 
Aşiqlərə verdin əzab və işgəncə dönə-dönə, 
Ürəklərin saf eşqini sən boyadın qara günə. 

Bundan sonra, sevənlərə, yalvarıram, gəl ol pənah, 
And içirəm, deyirəm ki, bunu bir də etməm günah. 

Əyər varsa məhəbbətin, sən gəl eylə eşqi əyan, 

Tariyel tək, Darecan tək nalə çəkib, bir eşqə yan. 
Aşiqlərin taleyinə axıt, durma, tök göz yaşı, 

Sənin qəzəb, kin, nifrətin, qoy dolansın dağı-daşı. 
Məhəbbətin sultanına bax, eşqində möhkəm dayan, 
Tariyel tək, Darecan tək nalə çəkib, bir eşqə yan. 

Macəranı duyanda sən, qoy taleyin gəlsin dilə, 

Salam yetir eşqə kömək Tinatinə, Aftandilə. 

Eşq əsiri ağlayanda, güləndə də sən ol həmdəm, 
Oxuyanda bu dastanı tökdü qan-yaş mənim didəm. 

Gəl mənimlə, ey əzizim! Göz yaşını silə-silə, 

Salam yetir Darecana, Tinatinə, Aftandilə. 

Gəl qıymayaq heç bir kəsə; olsun onun bəxti qara, 

Günəş kimi işıq saçsın gənc taleyin getsə hara. 
Nalələrdən düşsün uzaq, kef axtarsın, dolansın şən, 
Surətinə, qüdrətinə qanad çalıb, gülsün gülşən. 

Öz ömrünü gəl bəxş elə bir vəfalı gözəl yara, 

Günəş kimi işıq saçsın gənc taleyin getsə hara. 

Artıq mənim söhbətimin bu yerdəcə çatdı sonu, 
Oxuyanda məni çox an, mən məsləhət bildim bunu. 

Hər bir kəlməm, hər bir sözüm gənc ömrümə yadigardır, 
Sənətilə ucalanlar, bilirəm ki, bəxtiyardır. 

Mənə güc ver, gəl qanad ver, çatmamışdır eşqin sonu, 
Oxuyanda məni çox an, mən məsləhət bildim bunu. 

MƏNƏ BİR MAHNI OXU 

(Şota Rustavelinin «Pələng dərisi geymiş pəhləvan» 
kitabında yazmışdır) 

Dinlə məni, ey gözəl, 

Boynuma çələng toxu. 

Yox.. .yox, hər şeydən əzəl 
Mənə bir mahnı oxu. 

Elə çələng toxu ki, 

Məhəbbəti soraşsın. 

Elə mahnı oxu ki, 

Hind qızına yaraşsın. 

Deyirlər ki, yamanca 
Xoşdur, incədir səsin. 

Gəl deyinmə dalımca, 

Xoşdur mənə həvəsin. 

Di başla hind mahnını, 

Qoy mən də qulaq asım. 

Atıb dərdi, ağrını, 

Dil açsın qırıq sazım. 

Dinəndə hərdən-hərdən, 

Musiqində məni an. 

Alışsam əyər birdən, 

Dayanma! Tez sən də yan. 

Elə qəlbə vurul ki, 
Bulaq tək daşsın, aşsın. 
Elə könül bağla ki, 
Hind qızına yaraşsın. 


18.10.1967 


EY GÖZƏL 

(Şota Rustavelinin «Pələng dərisi geymiş pəhləvan» 
kitabında yazmışdır) 

Ey gözəl! Hərdən bir çıxanda qoşa, 

Mənim də könlümə gəl et tamaşa. 

Əlində olarsa çəhrayı, gülüm, 

Aman!.. Çox qorxuram, qoyma alışa. 


18.10.1967 

YAŞAMAQ İSTƏYİRƏM 

Nə gün görmüşəm hələ, 
Ölüm mənə yan alır?.. 
Dönərək acı yelə, 

Əldə qılınc dolanır. 

Bərk qışqırıb deyirəm: 
«Yaşamaq istəyirəm!» 

Gəncliyimə bəxşişim 
Olmuş qüssə, qəm, kədər. 
Olmamış yüksəlişim, 
Ömrüm dolanmış hədər. 
Bərk qışqırıb deyirəm: 
«Yaşamaq istəyirəm!» 

Qalmamışdır əlimdən, 
Həyata bir yadigar. 

Barı, ölsəm qələmdən, 

Qoy deyim ki, adım var. 
«Ölüm! Çəkil», - deyirəm: 
«Yaşamaq istəyirəm!» 


1967 oktyabr 


384 ©äka 




Xəyal cığırı - I cild 


HƏSRƏT 

Ayrılanda o gün biz, 
Neçün susub, ağladın? 
Ürəyimi dağladın, 

Bir vurur ki qəlbimiz. 

Sənsiz keçən günlərim, 
Çox mənasız dolanır, 

Bir sel kimi bulanır. 

Sənsiz keçən günlərim, 
Olur fikir, xəyalda... 

Gör, qalmışam nə halda?!. 

Elə bilirəm, dəniz 
Sənin göz yaşlarındır. 
Aydan düşən nazik iz 
O, qövsi-qaşlarındır. 

Günəş göydə odlanır, 

Hiss etmirəm bunu mən. 
Duyardım Günəş yanır, 
Olsaydın yanımda sən. 

Ulduz göyə qovuşur, 
Mənsə qaranlıqlara. 
Quşlar bahara uçur, 

Mənsə boranlıqlara. 

GEDİR 

Ömür canı tərk edəndə, 

Kim bilir ki, hara gedir? 

Beyin cumur dərin fikrə, 

Xəyal birbaş zara gedir. 

Yazda uçur ağ göyərçin, 
Çiçəklərsə durur çin-çin. 

Ürək sevən bir gül üçün, 

Yazıq bülbül dara gedir. 

Yandı Kərəm eşq həvəsdə, 
Oldu Məcnun nələr xəstə. 
Bəzən-bəzən son nəfəsdə, 
Ömür qurban yara gedir. 

Həyat məni istəməkdən, 
Ömrüm bitir «can!» deməkdən. 
Bir ağ günü gözləməkdən, 
Gözlərimdən qara gedir. 

Nələr demir mənə aləm, 

Kin, qəzəbdən coşur qələm. 
Min dünyalıq ahım-naləm, 
Hərdən telli tara gedir. 


1967 oktyabr 


386 





Xəyal cığırı - I cild 


ÜRƏK, MƏNƏ BİR XƏBƏR VER 

Ürək, mənə bir xəbər ver, 

Eşqə yanan o afətdən. 

Göstər ona bir gözəl yer, 

İlham alım bu qüdrətdən. 

Günəş kimi od saçaram, 

Bir ney olub, söz açaram. 

Deməyin ki, mən qaçaram, 
Doğulmuşam məhəbbətdən. 

Mahnı qoşdum gözəl qıza, 

Min bir nəğmə düşdü saza. 

Öz dərdimi yaza-yaza, 

Güc almışam şeriyyətdən. 

GÜNƏŞƏ BAX, SEVGİLİM!.. 

Sevgilim!.. 

saçlarını yan dara. 
Bircə elə dara ki... 

qorxuram, 
ürəyimi yandıra. 
Güzgü alıb əlinə, 

sığal vurma telinə. 
Et Günəşə tamaşa, 

qorxma, 

çəkinmə, ancaq - 
qara gözlər qamaşa. 
Günəş qorxmaz Günəşdən, 

axı sən də Günəşsən. 
Görünsün orda əksin, 

diqqətlə bax əksinə. 
Saçlarını yan dara, 

sinəmdəki istəyim, 
diləyim, 

Əgər düşsə əksinə, 

qorxuram ki, od olub 
ürəyimi yandıra. 


Ey gözəl, 

başını tərpətmə gəl. 
Milyon illik bir arzum 

saçlarında yox olar. 




Xəyal cığırı - I cild 


Ey sakit quzum!... 

baxışımla, gözlərim 
naləli yaşla dolar. 

Gözəl demiş, atalar: 

«Ağrı da, göz yaşı da, 
bircə anlıq gülüş də, 
gözələ gözəl olar!» 
Saçlarını dağıtmaq 

xəyalımdan keçirsə, 

En dəniz sahilinə. 

Ancaq orda da yenə 

tək, toxunma telinə, 
Təbiət özü, ancaq - 

zülfünü dağıdacaq. 
Qalxacaq sərin külək, 

asta-asta 
saçlarına dəyəcək, 
Oynadıqca o tellər, 

sənin o Ay üzünü 
açıb, örtəcək nələr... 
Günəşi də bu zaman, 

tez-tez ötüb keçəcək 
buludla qalın duman. 


Ey mələk! 

kəsəndə oynaq külək, 
Günəşə bax, təzədən 

saçlarını yan dara, 
Sözlərimə baxmayıb 

aparma məni dara. 

Əgər ki, Günəşin də 

dağılmışsa saçları, 
Qoy o da baxıb sənə, 

dağıdıb buludları, 
Baxıb öz güzgüsünə, 

saçlarını darasın... 
Darasın, yan darasın! 

ALIŞMA, DİLİM! 

Mənim bu sözümü saxla yadigar, 
Sakit dur, hər sözü danışma, dilim. 

Nə lazım yersiz söz? Duyub, sonralar, 
Od tutub, od tutub alışma, dilim. 

Birisi söyləsə şirindir, ala! 

Mən qatıb, yeyərəm zəhəri bala. 

Yola sal düşməni uğurlu yola, 

Ev qur, ev yıxmağa çalışma, dilim. 

Hər nə ki, söyləsən, doğrunu danış, 
Sevsin xatirini hər dost, hər tanış. 

Heç kəsə gülməyib hələ aldanış, 

Yalan danışmağa alışma, dilim. 

GÖZLƏR 

Bir ürəyin eşqi üçün 
Dikilməsin yola gözlər. 
Axıdıb yaş için-için, 

Mən qıymıram dola gözlər. 


O iki göz - iki eşqim 
Könüllərə oldu hakim. 

Aman! Aman! Kim qıyar, kim, 
Gözü yaşlı qala gözlər?.. 

Günəş kimi alovlansın, 

Bir ürəkdən ilham alsın, 
Vəfalıya qurban olsun, 

Qoy baxmasın dala gözlər. 

Maral kimi durub gendə, 
Ürəklərdən tel sökəndə, 
Hərdən-hərdən Qəmlini də, 
Unutmaya, nola gözlər! 

YAĞIŞDA ÇIX ÇƏMƏNƏ 

Şimşək çaxır, 

Yağış yağır... 

Ey... sevgilim, durma sən, 

Gəl boynunu burma sən! 


Çıx çəmənə, 

əl et mənə. 

Gəzək səhranı, düzü, 

hər gecəni, gündüzü 

qataq biri-birinə. 
Yağış hələ çiləsin, 

nə qədər var ələsin. 
Süzülsün üz-gözündən 

ara-sıra damcılar, 
Günəşin gündüzündən 

səndə böyük qüvvə var! 
Hərdən silim üzünü, 

həyəcanım olsa çox, 

gizlətməyə gücüm yox. 
Ancaq bircə, doğrusu, 

qoy gizlətsin soyuq su. 
Toxunanda əllərim 

sənin dodaqlarına, 
o, al yanaqlarına, 
Çatmasın, deyirəm, 

qulaqlarına! 

Üz-gözümdən axan tər, 

sən elə duy, yağışdır. 
Ancaq bilirəm ki, mən 

bu başqa bir naxışdır. 
Doğrusuna gəlincə, 

deyirəm, bu hal, əhval, 
Olacaq səndə necə?... 

kəsəndə yağış, 
Saçlarında qalan 

ara-sıra damcılar, 
Bilirsənmi, həyata 

nə hədiyyə bağışlar?... 
Oxşayacan o dəm sən, 

güllü, şehli çəmənə, 
İşıldayıb Günəşə, 

o dəm işıq qaytaran, 
üstündəki o şehlər 
qanad verəcək mənə... 
Günəş çəmənə düşür, 

sənsə mənim qəlbimə. 
O dəm təkcə sən, 

həm Günəşsən, 

həm çəmən. 


Yenə də 

düşünürəm, deyirəm, 
Bir böyük haqla, 

yadında saxla! 
Yağanda yağış 

çıx çəmənə! 

əl et mənə!.. 


1967 oktyabr 

BÖYÜK BAYRAM 

(Böyük Oktyabr Sosialist İnqilabının 50 illiyinə) 


Ey böyük Oktyabr! 
Söyləməyin yerimi?!. 
Sənin əlli yaşın var, 
Mənim hələ iyirmi. 
Doğulsaydım səninlə 
Necə xoşbəxt olardım... 
Şərəfinlə, adınla 
Mən də yaşa dolardım. 
Nələr çəkməmiş başın 
Azadlıq zirvəsində. 

Sənin kömək qardaşın 
Yazdı öz dəftərində. 

Həm özünün, həm sənin 
Keçirdiyin yolları. 

Qırdın qəzəblə o gün 
Zəncirlənmiş qolları. 

25. Axşam üstü 
«Qış sarayı» alındı. 
Qovulub qara tüstü, 

Qızıl bayraq taxıldı. 
Keçdi, açıldı səhər, 

Adi səhər olmadı. 

Keçdi, ayıldı şəhər, 

Adi şəhər olmadı. 

«Hər bir şeyə azadlıq!» - 
Həsrət-həsrət dolandı. 

Gözdə göründü şadlıq, 
Sevinclərdən sulandı. 
İllər boyu əzilən 
Çəmənlər açdı çiçək. 
İnsan dedi: Bu gündən 
Ürək, qüssə, nə qəm çək. 
O gün insan övladı 
Döyüşərək ölümlə, 

Qan töküb damla-damla 
İnsana şadlıq aldı. 

Əzaba verib tabı, 
Üfunəti, çirkabı 
O gün qana boyadın, 
Ürəkdə qaldı adın. 

Sanki duyuram ki, mən 
Zaman o gün yaranmış. 
Zindanlarda çürüyən 
İnsan o gün yaranmış. 
Parladın yer üzündə 
Doğuldun, oldun Günəş. 
Ürək deyir bu dəmdə 
Doğulaydım o gün, kaş. 
Qüdrətinə, adma 
Dastan durdu dağ kimi. 
Səni deyib, danışdı, 

Mən gördümsə hər kimi. 
Bizim sədəfli saz da, 
Cuşa gəlib o yazda, 
Qoşma dedi min qatar, 
Dilə gəldi kaman, tar. 

Nəğmə düşdü tellərə, 
Nəğmə düşdü ellərə: 
«Yaşasın əziz Lenin, 
Günəşidir o, elin!» 


1967 oktyabr 

MƏN NƏLƏR GÖRMƏDİM 

(Böyük Oktyabr Sosialist inqilabının 50 illiyinə) 

Seyrinə daldıqca bütün aləmin, 

Hər şey gülzar kimi gözümdə durur. 
Ürəyim həsrətlə, vüqarla vurur, 

Artır da hünəri coşan qələmin. 

Baxıram, baxıram hey yerə, göyə, 

Kainat gülzar tək gözümdə durur. 
Sinəmdə boy atır sevinclə qürur, 

Bir daha getmirəm çox düşüncəyə. 
Deyirəm, nə gözəl bizim kainat... 

İnsana can verir görünən həyat. 

Xəyalla gəzirəm bu asimanı, 

Yerlərə baş əyir görürəm göylər. 

Əyməsə, bilirəm min tufan eylər, 

Böyük qüdrəti var bizim zamanın. 

Uzanan dağları, axan çayları, 

Quş kimi seyr edib, gəzir xəyalım. 

İllərin üstündən keçən ayları, 

«Ömürdən köçürsən», deyir xəyalım. 
Yenə də xəyalım dağları aşır, 

Bir sevinc naminə min dastan açır. 
Baxıram. Görürəm, fırlanan dünya, 
Göylərdən görünür bir çiçək kimi. 

İnsan arzusunu vermiş xəyala, 

Əzəldən bilirəm, duz-çörək kimi! 

Bilirəm, bu günlər coşan qələmi, 

Mən yox. Götürmüşdür əlinə könlüm. 

Onunla başlamış ömrümün dəmi, 

Onla qurtaracaq sonuncu günüm. 
Çölləri gəzirəm, söz qoşur könlüm, 
Göylərə gedirəm, tez coşur könlüm. 
Düşsəm də dünyada hər şeydən ayrı, 
Ayrıla bilmərəm könüldən ayrı. 
Acizlik göstərsəm bir şeyə əgər, 
Könlüm o zamanlar hiddətə gələr. 
Əgər bu aləmi gəzsəm sərindən, 
Könlüm dayaz keçmir, keçir dərindən. 
Hər şeyin sonuna bir yekun vurur, 
Sonrasa dincəlib, sakitcə durur. 

Onun qüdrətinə çatmır qələmim, 
Dünyada varsa da odur əzizim. 

Könlüm bu gün deyir, bir xahişim var: 
Dur, bütün aləmi dolan dərindən. 
Göylərdən baxmağın nə faydası var? 
Suyu axtararlar çıxan yerindən. 

Dur! Dolan aləmi tamam kökündən, 
Sevinclə kədəri ayır bu gündən. 

Nə görsən sən orda, gəl qələmə al, 
Bəzən düşüncəyə, bir xəyala dal. 
Səmadan görünür bu həyat - çiçək, 
Gör, bu həqiqətdə varımdır gerçək?.. 


Seyirdən, xəyaldan ayrıldım o dəm, 
Mən düşdüm kəndbəkənd, diyarbadiyar. 
Dedim, barı, gülüm doğan sevincdən, 
Qəlbimdə dil açsın olan ixtiyar, 

Gəzdim oba-oba, diyarbadiyar. 

Mən nələr görmədim öz gözlərimlə, 
Bəzən yuxu sanıb sildim gözümü. 
Aramla dolaşsan çox izlərimlə, 

Hiss etdim Cənnətdə o gün özümü. 

İnsan hünərinə qəlbən vuruldum... 
Güllüzar həyatı həqiqi duydum. 
Dincəlib, bir azca xəyala daldım, 
Keçmiş bir nağılı mən yada saldım. 

Gəldi qulağıma keçmişin səsi, 

Dil açdı qəlbimin yeni həvəsi. 
Düşündüm... bir vaxtlar deyərdi babam: 
«Sənə nağıl deyim, gəl, əziz balam!» 
Mən onda çıxardım onun dizinə, 

Osa başlayardı nağıl sözünə: 

- Deyirlər, biri var, biri yox imiş, 
Allahın bəndəsi yaman çox imiş. 

Bu dövr yaşarmış bir varlı insan, 
Xasiyyəti gözəl, adı Süleyman. 

Onun adəti xoş, sözü gözəlmiş. 

Bir gün Allah onu çağırıb demiş: 
«Görürəm, nə qədər ağıllısan sən, 
Ömrünü ağılla başa verirsən. 

Bu gündən qoy aləm; qulaq as mənə, 
Süleyman Peyğəmbər desinlər sənə!» 
Bunun əvəzində durub baş əymiş, 
Şöhrəti, qüdrəti daha yüksəlmiş. 
Dünyaya yayıldı, filan ölkədə... 

- Dururmu, ay baba? 

- Durur, bəlkə də... 

- Di danış dalını, ay baba, tez ol! 

Osa nəfəsini dərərək bir yol, 

Çəkərək əlini mənim başıma, 

Deyərdi nağılı söz sirdaşına. 

- Balam! Harda qaldım? 

-Filan ölkədə... 

- Hə... filan ölkədə vardır bir insan, 
Kasıba canını eyləyir qurban, 

Kim ona söyləsə ürək sirrini, 

O dəm o göstərir dərman yerini. 
Xülasə, ürəyin bir şey istəsə, 

O dəva tapır ki, orda hər kəsə. 

-Ay baba, incitsə kasıbı varlı, 

Onun da yaxşımı keçərmiş halı? 

-Yox oğlum... 

- Bəs necə olarmış onda?.. 

- Kim-kimi incitsə əgər dünyada, 

Onu doğrayarmış yeddi-yerindən. 
-Ax... nə eyləyərmiş lap ürəyimdən. 
Görəsən, səni də incidən bəylər, 
Düşərsə əlinə onda nə eylər? 

- Onu da doğrayar, ölənlər kimi, 
Balam, o, olmuşdur yerin hakimi. 

- Baba, elə insan varmıdır indi? - 
Babam məni süzüb, sonradan dindi: 

- Var oğlum, indi də belə bir insan; 
Cürətdə, qüdrətdə igid Süleyman. 

O vaxt Süleymansa, indi çox olmuş... 
Eh... dünya nə qədər boşalıb-dolmuş... 

Yadımdan çox çıxıb Koroğlu, Babək. 

Bir də Qaçaq Nəbi. Düşünüm, görək, 
Yadıma düşürmü el qəhrəmanı? 

Öldürən həmişə zülmü, yamanı. 

Babam bir anlığa fikirləşməmiş, 

Mən onu fikirdən ayırdım təmiz. 
Düşünüb yenidən bir ad deməmiş, 
Qalmadı fikrindən tamamən bir iz. 
Dedim: - Danış görüm, deməli ki, sən, 
Koroğlu, Nəbini özün görmüsən?.. 

- Yox, oğlum, keçmişdə yaşamış bunlar; 
Süleyman qüdrətdə olan oğullar. 

- Yaxşı, səni əzən azğın bəyləri 
Alıb kötəkləmiş kim diri-diri? 

- Sən yaxşı bilməzsən. 

- Hansı oğullar? 

- Partizanlar. 

-Necə? 

- Hə .. partizanlar. 

Olmuşdur o illər xalqın köməyi, 

Bəlkə də olmuşlar duzu, çörəyi. 

- Gördünmü onları? 

-Necə görmədim? 

Bir yerdə oturub çörək də yedim. 

- Sən Allah, düzdürmü? 

- Doğrudur, oğlum! 

Ağzımın ləzzəti, qəndim, noğulum. 

- Bir yerdə olanda nə danışdınız? 

- Onlar söylədilər. Bizim andımız 
Budur ki, kəndliyə olsa dolaşan, 

Axan su yerinə axacaqdır qan! 

- Bəs sizə Nəbilər nə kömək etdi? 
Deyəndə, bir anlıq xəyala getdi... 

- Axı neyləyirsən? 

- Soruşuram da... 

- Onlar doluşsaydı hansı bir kəndə, 
Tamam edərdilər viran bəyləri, 
Kəndlinin qanını soran bəyləri. 
Qalmadı mal-qara yığdılar tamam, 
Verdilər kolxoza nə ki var, haman. 
Bəylərə nə qədər borcluyduq; o gün, 
Sildilər nə varsa tamam, büsbütün. 
Bir də əsarətdən azad olduq biz, 
Güldü üzümüzə doğma evimiz. 

Gül açdı hər yanda insanın səsi, 

Bü dünya evinin azad ölkəsi. 
Özümüz işlədik, özümüz yedik, 
Keçmiş əzablara min lənət dedik. 
Versəydi bəy bizə bircə cüt öküz, 

İl boyu evində işləyirdik biz. 

İndi ki, görürsən, şükür Allaha! 
Günümüz keçir şən, əzab yox daha! 
Elləri qəlbi tək candan sevənə, 
Min-min rəhmət olsun əziz Leninə! 

- Lenin babamımı?.. 

- Bəli, o insan! 

Olmuş inqilabda ordu kapitan. 

Bu eli, obanı çağıraraq o, 

Bütün gur səsilə bağıraraq o. 

Azadlıq dalınca çağırdı bizi, 

Bəylərə işləmiş var qüvvəmizi. 

Dedi, ilişdirin, qırın bəyləri, 

Zəli tək qan soran o köpəkləri. 

Səsinə səs verdi bu ellər onun, 

Keçdi qabağına böyük ordunun. 

Nə ölüm qorxutdu onu, nə də din, 
Dedi ki, birbaşa hücuma gedin! 

Sən sanma inqilab asandır, oğlum, 

Ay mənim istəyim, qəndim, noğulum. 
Tüfəng tapılmırdı bolşeviklərə, 
Hamısı baxırdı o eşşəklərə. 

Var idi hər bir şey Çarın əlində, 
Oyunun taleyi - top da, tüfəng də. 
Çarın toplarından tutulsa hava, 
Bolşevik alardı əlinə yaba. 

Arxadan maneə göstərənləri 
Atırdıq alova biz diri-diri. 

Qərəz ki, nə deyim, o polad qollar 
Dağıtdı neçə min alovlu toplar. 

Çarın gülləsinə tutdu başını 
Bizim bolşeviklər - ellərin şanı. 

Onlar qorxmadılar bir an ölümdən, 
Ömrünə inqilab seçdiyi gündən. 

17-ci ildə bir axşam çağı... 

Açıldı göylərin qaşı-qabağı. 

Lenin əmr verdi: «Qış sarayına!» 
Ordu hücum çəkdi, batdı al qana. 
Çarın cəvahirdən qurulmuş taxtı, 
Yıxıldı ömrünün qudurmuş baxtı. 

Lenin elan etdi: «Oldu Sovetlər», 
Durmadan hər yerə düşdü bu xəbər. 
Qopdu ürəklərdən sevinc və ilham, 

Şair eşqə doldu, dedi sözünü: 

«Var olsun qoy Lenin - o, əziz düham» 
Yummadı yazdıqca gecə gözünü. 

Bizim aşıqlar da çox söz qoşdular, 
Quşlar da kədərsiz çıxıb, uçdular. 

Hər şeyə azadlıq oldu bu yerdə, 

Güldü yeni ilham, yeni həvəs də. 

Hər yerdə ucaldı şənliyin səsi, 

Könülün ən böyük, böyük həvəsi. 
Bizim də aşıqlar meydan qurdular, 
Qələbə naminə söz oxudular. 

Bu şənlik kəsmədi bir neçə gün, düz, 
Zuma haray çəkdi hey gecə-gündüz. 
Kaman dilə gəldi, tar dilə gəldi, 

Gül durub, sevincək bülbülə gəldi. 

O gündən biz atdıq zülm daşını, 

Sildik biz əbədi gözün yaşını. 

-Yaxşı, söylə, baba, bəylər necoldu?.. 

- Bəylərə dözülməz divan quruldu. 
Kimi döndü bizə, kimisi sürgün, 

Kimi güllələndi, elə həmin gün. 

Yaxşı, bəsdir oğlum, nağılımız qaldı, 
Deyərək, bir azca xəyala daldı... 

- Neçün fikirləşdin?.. 

- Biz harda qaldıq? 

- Filan ölkədə ... 

Deyərək, yenə də nağıla başladıq. 

- Hə... bütün camaat axışdı ora, 

Kimi qurban getdi uzun yollara. 

- Yollara niyə? 

-Axı, o vaxtlar 

Yox idi indiki təkərli atlar. 

Nə də atın özü, nə də bir eşşək, 

Yolları piyada gedəydin gərək. 

Əgər Süleymanı görmək istəsən, 
Ömrün beş ilini yolda gedəsən. 

Qərəz ki, camaat axışdı sel tək, 

Kimi çuval tutur, kimisi ətək. 

Kimi çarığını çıxarıb, atır, 

Deyir ki, ayağım qoy olsun təzə. 
Günəşsə yerində dolanıb, batır, 

Qonur Süleymanla şəfəqlər üzə. 

Kimin nə arzusu varsaymış əgər, 
Süleyman o dəmlər yerinə yetirər. 
Süleyman qüdrəti göyə ucalmış, 

Bu xəbər bir zaman Allaha çatmış. 
Çağırmış yenə də O, Süleymanı, 
Demiş: «Ey, Allahın böyük insanı, 
Səndəki cürətə vurğun olmuşam, 

Sənin xoş sədanı nələr duymuşam. 

Bu gün mənim sənə bir bəxşişim var, 
Həmin bəxşişin də bir qüdrəti var. 
Onun adətidir qulaq as, beylə, 

Uçacaq, sən ona bu sözü söylə: 
«Süleyman Peyğəmbər eşqinə bir uç!» 
Onda aşıb dağlar, olacaq bir quş. 

Arzunla uçacaq, getsən, sən hara, 

Əgər istəyirsən uç ulduzlara!» 

Deyib, bir xalçanı ona uzatmış, 
Süleyman o gündən qeyibə batmış. 

Nağıl burda bitdi. Qurban balama, 
Süleyman Peyğəmbər verdi üç alma: 
Birisi balamın, biri özümün, 

Birisi yenə də «iki gözüm»ün. 

Yenə buraxmadım onu sualdan, 

Dedim, «qurban olum, söylə, babacan, 
O, uçan xalçadan vamıı bizdə də? 

- Onu görməmişəm heç, oğlum, mən də. 
Deyirlər, bu bizdə qatar-qatardır, 

Bəlkə də, başqa bir sehrikar vardır. 

Kim bilir, sonralar nələr olacaq?.. 

Bəlkə də, insanlar Günə uçacaq... 

- Yaxşı, bəs nə üçün bu nağıl deyil? 

- Oğlum, qəmgin olma, bunu yaxşı bil, 
Bu da söylənir ki, dildə, dodaqda, 
Nağıllar yazılır bir dağ qalaqda. 

Bəlkə də, bu nağılı sən yazacaqsan, 
Bəlkə də, xalçayla sən uçacaqsan! - 
O, bunu deyəndə gülərdi gözüm, 
«Xalçaçı olacam», - bu idi sözüm. 

Baxıram yenə də Yerə, Göylərə, 
Görürəm bu Göylər Yerə alçalır. 

Önümdə bir canlı, güllü mənzərə... 
Mənim sevincimə baxıb, əl çalır. 

Bu gün SSRİ Günəşə çatmış, 

Bu azad ölkəni orda ucaltmış. 
Marsda, Venerada bayraq yellənir, 
Üstündə Leninin «İrəli!..» şəkli, 

Elə bil, göylərə durub dillənir: 
«Susun, bura gəlir Sovetlər eli!» 

Ey böyük bayraqdar! Ey əziz Lenin! 
İşıqlı bir yolu sən oldun elin. 
Qaranlıq zülmətdə sirli yol açdın, 
Zehnin, əməlinlə qəlbə nur saçdın. 
Elə ki, azadlıq yarandı o gün, 

Sənin, tək adınla bağlandı o gün. 
Bilirik ən böyük qüdrətini biz, 
Keçmişi duyduqca susur qəlbimiz. 

O gün yaşa dolur - yaşa dolursan, 
Zamanla bir yerdə qoşa durursan. 
Deyirəm, şahıdır dolanan ilin, 

Bizim böyük zaman, 

Bir də ki, Lenin!!! 

Xəyal cığırı - I cild 


MƏNƏ BİR MAHNI OXU 

Ey... çəmən, ey, dağ! 

Ey! Sarı sünbüllər, ey yaşıl yarpaq, 

Ey! Üfüqdən-üfüqə yol alan torpaq, 

Ey! Çiçək qoynunda hər kiçik saplaq, 

Ey ürək! ... ey, dilək! 

Salam verib Günəşə, 

gülümsünüb həmişə, 

mənə bir mahnı oxu. 
Təkcə orda «Sülh» sözü 

Günəş kimi, hər bir yerdə 

işıq saçıb, alovlansın! 
Ürəkdəki bu xoş dilək, 

qoy həmişə dalğalansın 

ulduzlardan-ulduzlara! 

Nə deyim ki... 

varsa başqa bir aləm, 
qoy orda da havalansın 
«Sülh» sözü! 
Söküləndə dan yerindən, 

qucaqlasın al gündüzü 
«Sülh» sözü! 

Kəsilməyib, bürüsün 

hər çəməni, hər düzü 

«Sülh» sözü! 

Sizin bu xoş nəğməniz, 

səsiniz 

Alsın yer orbitində 

canlı bir şəkil. 
Şimaldan-cənuba, 

şərqdən-qərbə 

yazılsın, böyük hərflə 

«SÜLH» sözü! 

Doğulanda, gələndə 

həyata yeni insan, 

Eşidəndə, 

görəndə ilk dəfə 
Qoy dinləsin nəğməni, - 

«Sülh» sözünü, 

Qoy oxusun ilk dəfə 

«Sülh» sözünü. 

Günəşdən də baxanda, 

Ulduzdan da baxanda 
Və yaxud da başqa bir 

planetdən baxanda... 

Bizim Yerin üstündə 

görünməsə dərə, dağ, 

Barı, orda o zaman 

Günəş tək işıq saçan 
- Hər dünyanın gündüzü - 
Tək görünsün- 

«Sülh» sözü!!! 

SƏNİNDİR 

Sənə deyim ki, 
Ürəyimdəki 
Eşqim, həvəsim 
Təkcə sənindir. 

Bir gün çəməndə, 
Şirin nəğmədə 
Ucalsa səsim, 
Təkcə sənindir. 

Olma biganə, 
Mən yana-yana. 
Hər şirin hissim 
Təkcə sənindir. 

VURULMUŞAM 

Bulud zülflü, hilal qaşlı, 
Bəzən, bəzən gözü yaşlı, 
Sözü gözəl, özü gözəl 
Bir dilbərə vurulmuşam. 

Günəş mənim öz həyatım, 
Kainat da hissiyatım. 

Hər bir şeydən doğru, əzəl, 
Bir dilbərə vurulmuşam. 

Çıraq kimi saldı işıq, 

Saz götürüb, dindi aşıq. 
Görən kimi mən əlbəəl 
O, dilbərə vurulmuşam. 

O QIZIN 

Həsrəti öldürür bir ildir məni, 

Qaşı qara, gözü ala o qızın. 

Deyirəm, qəlbimdən köçsə də hər şey, 
Təkcə məhəbbəti qala o qızın. 

Mən ona qul oldum, o mənim şahım, 
Müqəssir o oldu, yoxdur günahım, 
Qəlbimdə inləyən hər dərdim, ahım, 
Tamam vücudunu ala o qızın. 

Sevgini kim sevmiş könüldə səsli, 
Qalanmış odlarda eşqə həvəsli. 
Məhəbbət yanıqlı Leylilə Əsli, 
Qəlbinə eşqimi sala o qızın. 

ETİBARIM VAR 

Atsalar İraqa alagöz yarı, 

Alsalar əlimdən dövləti, varı, 
Məndən üz çevirsə ömrün baharı, 
Şeir tək sənətə etibarım var. 

Məhəbbət ömrünü bəxş edib oda, 
Ucaltdı gör neçə insan dünyada? 

Ya yansam alovda, ya batsam suda, 
Belə bir qüvvətə etibarım var. 

Acı bir xəyalla gülsə də fələk, 
İnsanın hər şeyə hörməti gərək. 
Unutmaz heç zaman düzü duz-çörək, 
Bu şirin nemətə etibarım var. 

XƏSTƏLİK УӘ XANIM 

Xəstəlik çox getdi fikrə, 
Düşündü ki, tapım kimi? 

O, əlbəəl düşsün yerə, 
Boğazından tutan kimi. 

Bir az durdu, sevinərək, 
Dedi: «Aha, tapdım yaman, 
Başqa bir yol nəyə gərək?.. 
Tez yıxılar dağda çoban» .— 
Qanad çaldı, uçdu dağa, 
Yetişdi ki, bir bulağa, 

Çoban orda çörək yeyir, 

Buz bulaqsa nəğmə deyir. 

O, çıxaraq dağ döşünə, 

Tez başladı öz işinə. 

Çoban yedi, doydu, qalxdı, 
Ağrı duydu bədənində. 
Xəyallanmış, xeyli baxdı, 
İstəmədi getsin kəndə. 

Dedi: Elə, bu dağdaca, 
Gül-çiçəkdən alıb iyi, 
Unudaram xəstəliyi. 

Dedi: Elə, bu dağdaca, 
Gəzib güneyi-qüzeyi, 
Unudaram xəstəliyi. 

Keçdi bir gün, bir neçə gün, 
Eleç yatmadı çoban xəstə. 
Xəstəlik lap oldu üzgün, 

Yazıq çoban ayaq üstə. 
Yağışda da, boranda da, 
İnsan yeyən tufanda da, 
Xəstəliyə baş əymədi, 

Nə də qayğı gözləmədi. 
Bir ay keçdi, yatmadı o, 
Xəstəliyi tutdu azar. 
Niyyətinə çatmadı o, 

Oldu tamam-kamal bezar. 
Baxıb dağlar harayına, 
Uçdu şahın sarayına. 

Azar tapdı şikarını, 
Tutmayaraq qız, qarını, 
Şah xanımına oldu süvar. 
Xanım duydu - ağrısı var, 
Qışqıraraq kənizlərə 
Söylədi ki, «açın yeri!» 
Onlar susub yavaş-yavaş, 
Tez açdılar atlas, qumaş. 
Yüz ölkədən gəldi həkim, 
Pay tuturdu eşitsə kim. 
Xəstəlik lap çox sevindi, 
Öz-özünə xısın dindi: 
Söylədi ki, «nə axmağam, 
Ağlı getmiş bir sarsağam. 
Nə gəzirəm çobanda ki? 
Vursun məni dağa, daşa... 
Xanım çəkir hər nazımı, 
Bürünmüşəm al qumaşa!» 

DURMA, GƏL! 

Aman dilbər, bu gün yaman günümdü, 
Göz yaşını silə-silə, durma, gəl. 

Xəstə düşdüm. Tək dərmanım ünümdü, 
Bu dərdimi bilə-bilə, durma, gəl. 

Didir məni həsrət eşqi - yar eşqi, 
Ürəyimdə, sən gəl eylə yar eşqi. 
İstəmirsən düz ortadan yar eşqi, 

Şəfa yetir solan gülə, durma, gəl. 

Ömür keçir, zaman çəkir atını, 

Surətin yox, çağırıram adını. 
Görməyimmi məhəbbətin dadını?.. 

Ay dolanıb keçir ilə, durma, gəl. 

Ürəyimdən qara qanlar süzülür, 
Xəyallarım bulud kimi düzülür. 

Gün görməmiş cavan ömrüm üzülür, 
Yazıq bəxtim oldu belə, durma, gəl. 

Saç ağarır tez çatmamış əlliyə, 

Dost olmadı gün keçirmiş dəmliyə. 
Aman! Tez ol, bir əl yetir Qəmliyə, 

Öz ömrünü atdı selə, durma, gəl. 

DAĞLAR 

Toylu gəlin kimi sığmayır sözə, 

Min salam yetirir Aylı gündüzə, 

Qopur şirin nəğmə çəmənə, düzə, 

Həyatda əzəldən belədi dağlar. 

Saz aldım əlimə aşıq sayağı, 

Gəzdim hər obanı, hər bir oylağı, 

Tapa bilməyəndə o, gül yanağı, 

Könlümə qaynar su çilədi dağlar. 

Mən ona «can!» dedim, o mənə «mehman», 
Çəkdi öz köçünü başımdan duman, 

Əl verib, görüşüb, ayrılan zaman, 

Bir də gəlməyimi dilədi dağlar. 

ƏL ÇƏKİN MƏNDƏN 

Еһеу!.. 

Müxtəlif adlar, 

hissimə yadlar. 


Sizin barədə 

mən heç bir yerdə 
bircə kəlmə də 

söz açmamışam. 

Yalan söz deyib, 

könüllər yeyib, 

sanmayıb eyib, 

heç qaçmamışam. 


Düşüb yalana, 

başqa ünvana, 

mən qana-qana 

demədim boş söz. 


Olum artıq öyə, 

Mən xain?.. Niyə? 

Hər sadə şeyə 

dikməmişəm göz. 

Çəkmişəm həmişə 

mən öz dərdimi, 

mən öz qəmimi. 

.e4SS> 419 Q^a 




Tofiq Məhəmməd oğlu Hüseynzadə 


Dərdi olana da 

kömək olmuşam, 

bəzən gözlərimdə 

yaşla dolmuşam. 

Dərdinə yanmışam 

yananlar üçün, 

Mən qurban olmuşam 
qananlar üçün. 

Bircə kəlmə də 

pis söz demədim, 

Hər sizin kimi, 

yolundan vəhşi tək 

azanlar üçün. 

Güc verib sözə, 

qışqırıb deyirəm, 

yenə də sizə: 

- Ehey!.. 

müxtəlif adlar, 

hissimə yadlar. 

Neçün axı siz, 

qırıq könlümə 

çox dəyirsiniz? 

Əl çəkin məndən!.. 

Əl çəkin məndən!!! 

BU DASTANI SEV 

(Şota Rustavelinin «Pələng dərisi geymiş pəhləvan» 
kitabında yazmışdır) 


Ey, mənimlə sən birlikdə bu dastanı varaqlayan, 
Məhəbbətə yananların taleyini soraqlayan. 

Əzəl başdan qəhrəmanlar taleyinə yanmamış, sən, 

Bu dastanı qəlbin kimi, təkcə - ancaq sevməlisən. 
Ömrün kimi bu kitaba qoyma düşsün adi ləkə, 

Mənim qəlbdən gələn sözüm əfsanədir, söylə, bəlkə... 

Oxuyanda bu dastanı həzin-həzin göz yaşı tök, 
Məhəbbətə yananların qabağında qul kimi çök. 

Alqış söylə, əhsən söylə Darecana bilə-bilə, 

Öz eşqini bəxşiş etdi əzəl gündən Tariyelə. 

Heç yadından çıxartma sən Aftandilin cürətini, 
Tariyelə sirdaş oldu, ağlar qoyub Tinatini. 
Məhəbbətin olmamışdır nə əzəli, nə də sonu, 

Gənc isənsə, sənə ancaq mən məsləhət bildim bunu. 

Bu dastanın ilhamından qüvvət alıb yazdım bunu, 
Ürəyimdə mən yaşatdım ürəklərin duyğusunu. 
Söyləmirəm, hay-haraylı, yanar eşqli bir yazanam, 

Ya da iki sözüm üçün mən özümü şair sanam. 
Hərdən-hərdən qəlbim dolur, daşır kiçik bir sel kimi, 
Mən yazdıqca ürəyimdə həyat əsir bir tel kimi. 

Gözəl Allah, mənə güc ver, bir qanad ver, olum xoşbəxt, 
Birini də mən şerə yazım, ürəyimdə gülsün niyyət. 

Elə böyük bir dastan ki, oxuyanlar ruha gəlsin, 
Düşünməsin. Açıq-aydın qüdrətimdə eşqi bilsin. 
Badələri doldur bir-bir, gətir mənə, tez ol, saqi, 
Ürəyimdən köç etməmiş həyat, ömür, vətən eşqi. 


15.11.1967 

DUYSAN ƏGƏR BU DASTANI 

(Şota Rustavelinin «Pələng dərisi geymiş pəhləvan» 
kitabında yazmışdır) 

Duysan əgər bu dastanı, 

Demirəm ki, məni tanı. 

Taleyini bu gözəlin 
Oxuyanda həzin-həzin; 

Eşit məni, dinlə gerçək, 

Yanmasan da hərdən ah çək. 

Bu dastana gərib sinə, 

Deyirəm ki, sənə yenə: 

Demirəm ki, məni tanı, 

Eşq atəşli bu dastanı 
Oxuyanda mən qəlbi daş 
Gözlərimdən süzüldü yaş. 


15.11.1967 

EY GÜNƏŞ! 

Səndən söz açanda gülür aləmim, 

Ey Günəş! 

Bilmir necə yazsın sözü qələmim? 

Ey Günəş! 

Axı, sən aləmdə bir hökmdarsan, 
Eşqindən güc alır bu Yer, kainat. 
Sənsiz yaşa dolmaq deyildir asan, 
Səndən öz gücünü almışdır həyat, 

Ey Günəş!.. 

Bir kiçik zərrədən, böyük dağadək, 
İsti alovlardan buz bulağadək 
Görünən hər bir şey, hər canlı, cansız, 
Dünyada ömr edən hər qanlı, qansız 
Sənin qüdrətinlə «varlığa dönmüş», 
Təbiət ehkamlı şala bürünmüş. 
Yaranmış dünyamız, yaranmış insan 
Yaranmış həmin gün qoca asiman, 

Ey Günəş!.. 

Əgər inanmayan varsa sözümə, 

Onlar inansınlar yanar gözümə. 

Od tutub yanarsam bir gün mən əgər, 
Mənim bədənimdən qopan şölələr, 
Günəşdən aldığım, insan olduğum, 
Onun qüdrətilə yaşa dolduğum 
Qızıl şəfəqlərdir, bəli, şəfəqlər! 
Ömrümün baharı, teli şəfəqlər... 





Xəyal cığırı - I cild 


Od tutub yanarsam, deyərəm ki, mən, 
Mən insan deyiləm, kiçik Günəşəm, 
Ey Günəş! 

Buludlar göylərdə dəyib, çaxanda, 
Göylərə bir anlıq eynək taxanda, 
Səndən olduğunu göstərir özü, 

Hələ dil açmayır Yerin gündüzü. 

Söz olsa, gör nələr, nələr danışar, 
Bəlkə də od tutub, o dəm alışar, 
Səhralar, meşələr, dərələr, dağlar, 

Al, yaşıl bürünən çiçəkli bağlar. 
Həyatda hər bir şey borcludur sənə, 
Bununçün deyirəm, hey dönə-dönə, 
Madam ki, al Günəş «yaratmış» bizi, 
Ona açmalıyıq ilk eşqimizi, 

Ey Günəş! 

A QIZLAR 

Söylənir sözünüz dillərdə yaman, 
Deyəsən, qəlbimə olubdur daman. 

Pis gözdən qorxuram, qorxuram, aman! 
Verməyin heç zaman baş-başa, qızlar. 

Sizdən gözəl deyil Ayın gündüzü, 

Seyr edin yamacı, çəməni, düzü. 

Gözəl olarsınız, deyirəm düzü, 

Bürünün ipəyə, qumaşa, qızlar. 

Canıma qəsd edib hey üzə-üzə, 

Yenə gətirməyin məni siz sözə. 

Mən ki vurulmuşam bir ala gözə, 
Açmayın dərdimi birbaşa, qızlar. 

Siz göydə ulduzlar, o, bir yanar Ay, 
Bəlkə də, heç Günəş ona deyil tay... 
Açan bənövşələr, axan dəli çay, 

Edirlər tək ona tamaşa, qızlar. 

Qəlbimə od salır hər axşam, səhər, 
Adını deməyə çatırmı hünər? 

Mən onu sevirəm. O, gözəl dilbər 
Durmasın baxışla savaşa, qızlar. 

NALƏ 

I hissə 

Çəmən həsrət çəkir öz gülü üçün, 
Bağça dilə gəlir bülbülü üçün, 

Pərvanə can verir sevgili üçün. 

Qəlbimi həmişə qoyub yaralı, 
Biganə-biganə gəzmə aralı. 

Məcnun çölə getdi, Leylini andı, 
Kərəm, - «Əsli» - deyib, odlara yandı. 
Bizim aramıza düşən nə qandı?.. 

Gəl olma fitnəkar, a dağ maralı, 
Divanə-divanə gəzmə aralı. 

II hissə 

O gün yol üstündə dayananda mən, 
Baxmadın eşqimə, biganə sandım. 
Yaralı quş kimi büküb boynumu, 
Qalanıb-qalanıb, odlara yandım. 

Vücudum yel kimi oynadı, əsdi, 

Təbiət gözümdə qaranlıq kəsdi. 

Əgər ki, bilsəydin bu qanlı qəsdi, 
Neylərdin, neylərdin, ey gözəl andım?! 

GEDİR 

Yenə gördüm səni, gözəlim, dilbər, 
Könüldən, könülə süzüldü xəbər. 

Mən səni, de, kimə edim bərabər? 

Elə bil, Leyli tək eşqi-hal gedir. 

Gəldi xatirimə dağ döşü, çəmən, 

O, şirin gülüşün, o, şirin nəğmən. 

Qara tellərini daradıqca mən... 
Deyirdim, nə gözəl xoş vüsal gedir. 

Huridən, pəridən doğuldun əzəl, 
Camalın min dastan, hər sözün qəzəl. 
Görəndə insanlar səni, ey gözəl, 
Deyirlər, İlahi, bir maral gedir. 

Könlümü mən sənə verdim bir axşam, 
Yandı eşqimizdə bir gözəl ağ şam. 
Həmişə eşqinlə uçan bir quşam, 

Gəlib xatirimə, çox xəyal gedir. 

Ömrümü yerlərdə sən xəstə qoydun, 
Eşqimi oynadıb, qəlbimi oydun. 
Bilmirəm sevgiyə nə qayda qoydun? 
Açıq eşqimizdə dilin lal gedir. 

NEYLƏRƏM 

Xoş rəngli olsa gülüm, 

Ötər könül bülbülüm. 

Qoy düşüm ilim-ilim, 

Hər dilbəri neylərəm? 

Məhəbbətdə qayda var, 
Çatsa əlimə dildar, 

Olsa yenə səhralar, 

Boş hünəri neylərəm? 

Ulduzlara söz açsam, 

«A yar!» - deyərək qaçsam, 
Hünərlə göydə uçsam, 

Axı, Yeri neylərəm? 

Sevdiyim qız dünyada 
Meyl etsə başqa ada, 
Qəlbini versə yada, 

Xoş rəftarı neylərəm? 

RƏNGLƏR 

Təbiətdə ən gözəl, 

ən sevimli 

olur, ancaq, rənglər. 
İnsanlara bəxş edən 

misilsiz gözəlliyi 

verir, ancaq, rənglər. 
Rənglər müxtəlifdir... 

Mənası da lətifdir. 

Məhəbbət dünyasında 
Rənglər bir canlıdır. 

Söhbət açır nələrdən... 

Sanki, insan qanlıdır. 

Sevəndə qızı oğlan 
Qırmızı gül göndərir. 

Deyir, sən də alovlan, 

Məni eşqin yandırır. 

Daha doğrusu, bu rəng 
Olmuş «könül elçisi», 

Orda duyulur ancaq 
Məhəbbətin naləsi. 

Ağ gül hər görüşlərə 
Çağırır könülləri, 

Orda lal məhəbbətin 
Ruha gəlir dilləri. 

Ağ rəng «görüş» rəngidir, 

Ağ rəng gülüş rəngidir. 

Sarı güldə ürəyin 

Nifrəti hiss olunur, 

Məhəbbətdə diləyin 
Qeybəti hiss olunur. 

Sarı rəngdəki qüvvət 
Diləyir eşqə «nifrət». 

Göy rəngdə məhəbbətin 
Səma tək böyüklüyü, 

Dərinliyi duyulur. 

Çəhrayı rəngdə qızın 
Gözəlliyi duyulur. 

Yaşıl rəngin mənası 
Yandırır dağı, daşı, 

Demək, eşqin dünyası, 

Axıdır hicran yaşı. 

Rənglər müxtəlifdir, 

Mənası da müxtəlif. 

Qəlbimə bu dəm yaman 
Bir xoş arzu gəlibdir, - 
Qıyıram könüllərə 
Qırmızı, 

ağ, 

çəhrayı, 

göy rəngləri... 
Yaşıl rəng də, qoy hərdən 
Hicran çəkəndə olsun, 

Könül alıb sevgidən 
Tez açılıb, tez solsun. 

Ancaq sarı rəngi mən 
Heç anlaya bilmirəm. 

Könüldən gəlib, gedən 
Çox ağrını silmirəm. 
Mənim başqa rənglərə 
Böyük hörmətim vardır. 
Sarı rəngə özü tək 
Yaman nifrətim vardır. 


1967 noyabr 

DARA ZÜLFÜNÜ 

Ey, mənim ömrümü edən divana, 
Qıymıram ürəyim gənc ikən yana. 
Qəlbimdə eşqimi yetirdi cana, 

Dəstə tut, bir yana dara zülfünü. 

Eşqinlə od tutub, tamam yanmışam, 
Qara gözlərinlə qanadlanmışam. 

Hər eldə, obada səni anmışam, 

Sən qıyma gəl artıq, yara zülfünü. 

Ömrün bahar kimi min çiçək açsın, 
Camalın Günəş tək şölələr saçsın. 
Demə ki, qoy Günəş əbədi qaçsın, 
Gecə tök gərdənə qara zülfünü. 

Mən oldum divanə, sən oldun divan, 
Verdin taleyimə bir acı fərman. 
Getmə uzaqlara ölsəm də cavan, 
Söylə, aparırsan hara zülfünü?.. 

QIZLAR 

Gəzir sona kimi çəməni, düzü, 

Ömrün baharında səfalı qızlar. 

Bizlərdən hərdən bir dönəndə üzü, 

Çəkir dağdan dağa xəyalı qızlar. 

Hərdən bürünəndə ipəyə, şala, 

Baxma yanaqlarda can alan xala. 

Könül viran edən o, Ay camala, 

Çəkər örpəyini həyalı qızlar. 

Ey könül, gəl geymə qəm libasını, 

Çıxar ürəyindən hicran yasını. 

Aç söylə hamıya, sevdin hansını? 

Sevmirlər heç zaman bu halı qızlar. 

1967 noyabr 

OLMASAYDI 

(qəzəl) 

Ey gül, səni sevməzdim, könül şad olmasaydı, 

Bu sevgi hicranından, qəmdən azad olmasaydı. 

Məhəbbət könüllərin gül ətirli sultanıdır, 
Bilməzdim qiymətini, çəkdiyim fəryad olmasaydı. 

Məcnunun Leyli eşqi qaldı zamanda inci tək, 

Meyl etməzdim mən sənə, bir belə ad olmasaydı. 

Kim bilir ki, bəlkə də mən sox gözəllər sevərdim, 
Bu gözəllər əgər ki, eşqimə yad olmasaydı. 

Deyirəm, sevincimi qoy bəxş edim təbiətə, 
Küsərdim dünyamızdan, eşqimiz abad olmasaydı. 

QOPARIN MƏNİ 

Ey, sonra sevdiyim dostum, tanışım, 
(Bu sözü deməyə çox gəncdir yaşım) 
Dağılsa başımdan qohum, qardaşım, 
Köksüz ağac kimi qoparın məni. 

Baş qoysam yastığa, şerə dolduğum, 
Vətənə, həyata heyran olduğum, 

Bir ürək eşqinə qurban olduğum, 

O, güllü çəmənə aparın məni. 

YARAŞIR 

Gözəllərdə həyalıq 
İpək şala yaraşır. 

Şölə saçan Ay camal 
Qara xala yaraşır. 

Döyünəndə bir ürək 
Yardan küsmüşdür, - demək. 
Məhəbbətdə küsüşmək 
Xoş xəyala yaraşır. 

Çöl-biyaban soraşmaq, 
Divanə tək dolaşmaq, 
Külünglə dağlar aşmaq 
Eşqi-hala yaraşır. 

Olsan əyər divanə, 

Saz götür, düş hər yana, 
Susma. Eşqi bəyana, 
Çala-çala yaraşır. 

Olsan nabələd, amma 
Gəl, boş yerə ağlama. 

Sağ tərəfdə saxlama, 

Sevgi sola yaraşır. 

Naz eyləyib küssə gül, 
Dolanar bağa bülbül. 
Ürəkdən almaq könül 
Təkcə qola yaraşır. 

SƏNƏ VURĞUNAM 

Alanda əlimə bir dəstə çiçək, 

Sevgilim, gəl küsmə, sənə vurğunam. 

Sənsən ürəyimə hamıdan göyçək, 

Gileyli göz süzmə, sənə vurğunam. 

Çıxanda ən uca yamaca, dağa, 

Mən könül vermərəm lalə yarpağa. 

Hərdən dayananda dodaq-dodağa, 

Demişəm, can üzmə, sənə vurğunam. 

Gəl mənə rəhm eylə, olasan Tanrı, 

Atıb bir tərəfə andı, ilqarı, 

Deyinmə dalımca, giley-güzarı 
Qəsdimə çox düzmə, sənə vurğunam. 

BƏLKƏ DƏ, ALDANMIŞAM 

Demə gözüm qaradır, 

Bağrım başı yaradır. 

Təbiət ki, hər zaman 
Min-min gözəl yaradır. 

Bərk xəyala dalmışam, 
Düşünürəm, düzü nə? 

Sənin qara gözünə, 

Bəlkə də, aldanmışam. 

And içib dedin mənə: 
«Könlüm vurğundur sənə!» 
Keçib ki, xeyli zaman, 
Ürəyimə mən yenə 
Sorğu, sual salmışam. 
Düşünürəm, düzü nə? 

Sənin şirin sözünə, 

Bəlkə də, aldanmışam. 

Üzün Günəş, üzün Ay, 
Ulduzlarda yoxdu tay. 
Qaşlarına bənzəyir, 

Süzüb, gedən oxda yay. 

Çətinlikdə qalmışam, 
Düşünürəm, düzü nə? 

Sənin o, Ay üzünə, 

Bəlkə də, aldanmışam. 

MƏNALI ÖMÜR 

Dünyada gözəllə ömür sürməyin, 
Həyat tək durduqca mənası vardır. 
Nədənsə, bir çirkin sevib, görməyin, 
Hər eldən, obadan tənəsi vardır. 

BAĞLIYAM 

Fərmanla hökmümü yazsalar dara, 
Qışqırram: «qurbanam o nazlı yara!» 
Mən xain çıxmaram əhdə, ilqara, 
Sevgilim, eşqimə belə bağlıyam. 

Göylərə sığmayan şöhrətim, şanım, 
Olmuş əzəl gündən Azərbaycanım. 
Getmərəm bu yerdən; üzülər canım, 
Ayrıla bilmərəm, elə bağlıyam. 

İnsana min ilham gətirmək üçün, 

Hər ağrı, kədəri itirmək üçün, 
Dostunu dostuna yetirmək üçün, 
Ağızda hər şirin dilə bağlıyam. 

Könüldə sevinci vüqarla açan, 

Hər insan qəlbinə quş kimi uçan, 
Gözəllik eşqinə şölələr saçan, 
Gərdəndə hər zərif telə bağlıyam. 

İSTƏR 

Tamaşa eyləyib hey yerə, göyə, 
Sevgilim getmişdir bərk düşüncəyə... 
Bu yerdə ürəkdən şeir deməyə, 
Könül aşıb-daşan bir bulaq istər. 

Qayğısız, kədərsiz yaşamaq üçün, 
Həyat mənasını, dərindir, düşün. 

Hər yoldan ötənlər toxunmamaqçün, 
Qızılgül tikanlı bir budaq istər. 

Yaşamaq həvəsi şirindir yaman, 

İnsan fikirdədir, xəyaldır duman. 
Küləklər qoparıb, teyləyən zaman, 
Hər sünbül bir ovuc boz torpaq istər. 

QƏLƏM 

Könül ilham alıb, haray salanda, 

Tez onun dadına çatırsan, qələm. 
Könül çətin yerdə batıb, qalanda, 

Sən də qüssə-qəmə batırsan, qələm. 

İnsan taleyinə çox əməlin var, 

Kimi viran olur, kimi bəxtiyar. 

Hər yaxşı insanı, verib pis qərar, 

Bir acı fərmana satırsan, qələm. 

Qatırsan gecəni gündüzə hər an, 
Bəzən, min xəyaldan açırsan dastan. 
Çəkəndə dünyadan köçünü insan, 

Sən də illər boyu yatırsan, qələm. 

Birinin hökmünü yazsalar dara, 

Ölüb gedəcəkdir, çarəsi hara?.. 

Çökür düşündükcə gözümə qara, 
İnsafı, mürvəti atırsan, qələm. 

Bəzən, düşünəndə mən aram-aram, 
Üşüyür, ağrıyır sinəmdə yaram. 

Sənin qüdrətinə, gücünə varam, 
Könlümə sən, sevinc qatırsan, qələm! 

SƏNƏTKAR 

Dünyada əbədi yaşamaq üçün, 
Öyünmə, dağ qədər olsa da gücün. 
Dünyadan gedəcək bir zaman köçün, 
Sənətkar üstünə getmə, sənətkar. 

Çalış, sənətində qüvvətin olsun, 
Böyük el yanında hörmətin olsun, 
Yaratmaq eşqində cürətin olsun, 
Sənətdə şöhrəti güdmə, sənətkar. 

Toz-torpaq qaldırıb, əssə də külək, 
Bir dağ uçurmağa güc olsun gərək. 
Saxlan xəzinədə bir mirvari tək, 

Bir qara daş kimi itmə, sənətkar. 

SÖZ QALACAQDIR 

Ay ellər, ölürəm! Gözlərimdə yaş, 
Ürəyim çırpınır, hey yavaş-yavaş, 
Gedirəm dünyadan, gedirəm birbaş, 
Neçə boranlı qış, yaz qalacaqdır. 

Qızıldan, gümüşdən qururuq hasar, 
Şöhrəti sevirik, ağlayıb zar-zar, 
Dünyada insana bir soyuq məzar, 

Bir də ki, beş metir bez qalacaqdır. 

Çatmadı növrağa cavanlıq ilim, 
Deyib-danışmadı hər sözü dilim. 

Ona yanıram ki, gözəl sevgilim, 

Sənin də qəlbində naz qalacaqdır. 

Təsliməm ölümə. Durmuşam sayda, 
Ölən öləcəkdir - belədir qayda! 

Zaman öz hökmünü verdi, nə fayda? 
Yaşamaq eşqində göz qalacaqdır. 

Hər dəni yaşadır hər yaşıl sünbül, 

Ətri quruyarmı, qurusa da gül?.. 
Qanundur. Həyatdan küsmə, ey könül, 
Səni də yaşadan söz qalacaqdır! 

SEVİRƏM 

Mənasından xəbər yox, 
Uşaqlıqda dedim çox, 
Qoyun deyim düzünü, 

Mən «Sevirəm» sözünü. 

«Sevirəm», - dedim hər an 
Qonşuya da, yada da. 
«Sevirəm», - dedim, yaman 
Naməlum bir ada da. 

Bəzən, gülə-çəmənə, 

Bəzən, xain düşmənə 
Mən «Sevirəm» söylədim, - 
Uşaqlıqda beləydim. 

Böyüdüm. Gördüm, həyat 
Tamam başqa sevilir. 

Yersiz sözlər, yersiz ad 
Bu gün məndən silinir. 

Mən sevirəm Anamı, 

Mən sevirəm Vətəni, 

Mən sevirəm. İnan ki, 

Bir də, Sevgilim səni! 

MƏNİM ARZUM 

Ey dünya, sinini aç, söylə mənə, 
İnsanı yaratdı, yoxsa arzular?.. 

Mən qulaq vermişəm gəlib-gedənə, 
İnsan bir yaşasa, min şey arzular. 

Arzular sığışmır insan beyninə, 
Yerlərdən, göylərdən min dastan açır, 
Həyatın ən böyük dərinliyinə 
Min illik bir yolu bir anda qaçır. 

İnsan zəkasında, insan başında, 

Təkcə bir arzudan min arzu doğur. 
(Arzuya çatmasan, qal göz yaşında, 
Bax bu qəm, bu nalə qəlbimi boğur.) 

Bəzən, bir çiçəyi, bəzən, bir gülü 
Arzu əkir yerə, arzu yaradır. 

Bəzən, ən lazımlı bir böyük gölü 
İnsan arzusunun özü yaradır. 

Dünyaya səpilmiş min-min insanın 
Hər biri ürəkdən min şey arzular. 
(Həyata, lap bu dəm, bir sualım var: 
Nə vaxt qurtaracaq zülmü dövranın?) 

Birisi yox yerdən qanad istəyir, - 
Uçsun bu dünyadan o bir diyara. 

Birisi könlünü çox şad istəyir, - 
Bəxtinə bir gün də gəlməsin qara. 

Başqası dağ üstə bir dağ yaradır, 

O, vaxtsız, qəlbində, bax, bircə anlıq. 
Başqası deyir ki, könlüm qaradır, 
Olmasın gecələr, zülmət qaranlıq. 

Onu bilirəm ki, tək son nəfəsdə, 
Arzular başında bir arzu durur. 
Yaşamaq eşqində, ömür həvəsdə, 
İnsanın ürəyi qüvvətlə vurur. 

Mənim də qəlbimdə min-min arzu var, 
Hərdən aşıb-daşır o, bir sel kimi. 
Bəzən rübabında incə tel kimi 
Gülür, bircə anlıq olur bəxtiyar. 

Mənim də qəlbimdə min-min arzu var, 
Bax, budur arzumun ən böyük andı: 
Verəydim əbədi sizə, insanlar!.. 
Yaşamaq eşqində ömrü, həyatı! 

YARATMAQ EŞQİ 

Mən rəssamam, gənc bir rəssam, nəqş etmişəm bir insanı, 
Gücün varsa bu tablonu canlılardan ayır, tanı. 

Mavi dəniz, qumlu sahil. Hoppanışan ağ ləpələr... 

Burda hələ söyləmirəm, yaratmışam nələr, nələr... 

I hissə 

Budur, şair daş üstündə başlayır öz dastanını, 
Gül-çiçəklər, yaşıl otlar qamarlamış dörd yanını, 

Göydə uçur qağayılar, bəzən, uca, bəzən, asta, 

Bəzən, gedib dincəlirlər sahildəki bir qayada. 

Şair elə burdan alır, aşıb-daşan ilhamını, 

Xəyalilə seyr eləyir yeri, göyü, asimanı... 

Külək həzin-həzin, güllər dəyir bir-birinə, 

Fırtınadan qorxan quşlar uçub, gedir öz yerinə, 

Şairin də pencəyini atıb-tutur, bəzən-bəzən, 

(Nə xoşbəxtdir bu aləmi sətir-sətir şerə düzən!) 

Saçındakı dalğınlığı bəxş etmişdi təbiəti, 

Onda yanır Günəş kimi narın-narın söz sənəti. 

Qaş çatılmış; bir məsələ düşündürür sənətkarı, 

İlhamına bəxş etmişdi, əzəldən o, dostu, yarı. 

Dağ dalından qalxan Günəş şəfəq saçır dağa, düzə, 

Şair onda ilhamını verir bütün şerə, sözə. 

Qoymayacaq dastanını, deyəsən, o, burda yarı, 

İlhamına bəxş etmişdi əzəldən o, dostu, yarı. 

II hissə 

İkinci bir tabloma bax. Bulaq başı, yaşıl çəmən, 
Şırıldayıb, axıb, gedir buz kimi su, bu çeşmədən. 
Bulağın sol tərəfində ucalmış bir boylu çinar, 

Kim bilir ki, bulaq üstə çinarın da mənası var?.. 

Çinar üstə çox ad yazmış burdan qonaq gəlib-gedən, 
Bəlkə, elə iz qalmışdır yanıb gedən ürəklərdən. 

Günəş batır. Göy üzündə xumarlanır o nurlu Ay, 
Ulduzlarla bəzənmişdi böyük səma, zəngin saray. 
Yaxınlıqda dağ başına enib, gəlir duman, bulud, 

Bu yerdəcə bu dəm yaman, yaranmışdır gözəl sükut... 
Boz buludlar, ağ buludlar dağ başında durur lay-lay, 
Təbiətin nəşəsindən tumarlanır o, nurlu Ay. 

Bu seyranda sükutluğu pozan ancaq bir aşiqdir, 

Bir aşiq ki, uca boylu, bu dünyaya yaraşıqdır. 

O, çinara söykənərək sinəsində sədəfli saz, 

Bulaq üstə gələn qıza, nəğmə deyir... nə xoş avaz! 

Qız utanır, örpəyini çəkir o, Ay camalına, 

Ürəyindən yaman yanır bu divanə yar halına. 

III hissə 

Durub geri, mən baxıram dönə-dönə tablolara, 
Öz-özümə qiymət verrəm belə güclü sənətkara. 
Ürəyimdən nələr keçmir?.. Yaradanam, deyirəm mən, 
İnanmazdım! Şəkil deyil, - olsa şəklə bir can verən. 




Xəyal cığırı - I cild 


Deyirəm ki, qüdrətim var, yaratmışam görün nələr!.. 

Durur burda canlı şair, canlı eşqi-divanələr. 

Qüdrətimi göstərərəm məndən sənət soranlara, 

Deyirəm ki, baxın, baxın yaratdığım tablolara... 

Geri döndüm. Anam durur, baxır bizə saf ürəklə, 

Diqqət edir yavaş-yavaş o, gah mənə, gah da şəklə, 

Sinəsində nə qürur var, nə də süni ədabazlıq, 

Sinəmdəki bu qürurluq edir mənə hələ azlıq... 

Dedi mənə: «Sağ ol, oğlum!». Mən diz çökdüm, öpdüm onu, 
Dedim: «Ana!.. Nə böyüksən, bilmirdim ki, hələ bunu. 
Yaratdığım tablolarla öyünürəm, qına məni! 

Ey böyük ad - yaradıcı, unutmuşam neçün səni?.. 

Sən mənə yox, yer üzünə, göy üzünə bir Anasan! 

Təbiət tək bu dövranda sən canlı bir yaradansan! 

Bax, məni də, tablonu da, qüruru da sən yaratdın!!! 

Bir de, niyə öyünmürsən, ey yaradan - gözəl qadın?!.» 

1967 dekabr 

DÜŞÜNÜRƏM 


Nə tez, sevdiyim gözəl 
Məni atdı, unutdu?.. 
Ürəyimdən çəkdi əl, 
Başqa bir qəlbi tutdu. 

Söylə mənə, ey Günəş, 
Sevgidə qayda budu?.. 
Yandırmadı. Əksinə, 
Ürəyimi soyutdu. 

Bəlkə də peşmandı o, 
Bu dərddən, bu yaradan. 
Bəlkə də şan-şandı o, 
Ah, bilirəm haradan... 

Söylə mənə, ey Günəş, 
Sevgidə qayda budu?.. 
Mənim eşqimi atıb, 
Başqa bir eşqə uydu. 

Əl çəksə də əlimdən, 
Görən, məni anırmı? 
İncimədi dilimdən, 
Görən, duyub yanırmı? 

Söylə ona, ey Günəş! 
Unutmaram mən onu. 
Söylə ki, ey cəfasız, 
Budurmu eşqin sonu?.. 

SƏNSİZ 

Eşit, ey sevgilim. Bir sünbül olsam, 
Qalmaram nəsildən-nəsilə sənsiz. 
Könül bağçasında bir bülbül olsam, 
Uçmaram bu güldən, o gülə sənsiz. 

Sevmişəm mən səni bir saf ürəklə, 
Gəzirsən qəlbimdə hər xoş diləklə. 
İldırım qanadlı uçan küləklə, 
Əsmərəm bu çöldən o çölə sənsiz. 

Sənsiz keçirəndə mən bircə anı, 
Göylərə deyirəm: o mələk hanı? 
Əgər mahnı olsam, gəl məni tanı, 
Düşmərəm bu teldən o telə sənsiz. 

And içib deyirəm, bir böyük haqla, 
Eşqimi eşqinlə bir yerdə saxla. 

Əgər ki, mən olsam sınan budaqla, 
Axmaram bu seldən o selə sənsiz. 

Tapsa əcəl səni, aman, sevgilim, 
Əzəldən eşqimlə yanan sevgilim. 
Yanar Günəş kimi inan, sevgilim, 
Qalmaram bu ildən o ilə sənsiz! 

GƏNCLİK 

Ürəyim ağrıyır; şikayətim var, 
Getməyə, ömrümdə qala gəncliyim. 
Əbədi hüsnümdə tutaraq qərar, 
Ömrümə yaz-bahar ola gəncliyim. 

Heyif... ürəyimdə arzularım var, 
Həyatda de, varmı bircə etibar?! 
Əgər ki, olsaydı məndə ixtiyar, 
Bilirəm, gələrdi yola gəncliyim. 

Ömürdə silinməz o, bir iz olur, 
Həmişə eşqində söhbət-söz olur. 
Bilmirəm, nə üçün belə az olur?.. 
Məni tez atmaya nola, gəncliyim. 

Yol alıb gedəndə eşqi sorağa, 

Açıb gözlərini diqqətlə baxa. 

Vurula saf qəlbə, ayna qabağa, 
Eşqimi dillərə sala gəncliyim. 

Ay aman, nə pisdir gələn qocalıq, 
Uşağa bir uşaq, palana alıq. 

Gələ, mərhəməti olar ucalıq, 
Gedəndə canımı ala gəncliyim. 

SEVİRƏM 

Sevirəm o kəsi, o insanı ki, 

Ömrün mənasını düz başa düşür. 
Ömürdə düşüncə sadə deyil ki, 
Bəlkə də insanı bir dağa qoşur. 
Həyatda özünə sadə yol seçən, 
Həyatı vüqarla, inamla keçən, 

O kəsin zehni ki, ömrünə yardır, 
Belə bir ömr edən nə bəxtiyardır. 

Sevirəm o kəsi, o insanı ki, 
Dünyada şərəfli iş qoyub gedir. 
Sevirəm o kəsi, o insanı ki, 

Min əməl yaradıb, ömrü tərk edir. 
Böyük gələcəyi açıq görənlər, 
Canını Vətənə qurban verənlər 
Bircə an ürəkdən unudulmamış, 
Təbiət durduqca o da yaşamış. 

Sevirəm o kəsi, o insanı ki, 
Dostuna, qardaşa bərk yanan olur. 
Sevirəm o kəsi, o insanı ki, 

Yad bir insana da çox həyan olur. 
Yaşamaq asandır, yaşatmaq çətin... 
Bu çətin əməldə olanlar mətin, 
Ölsə də həyatda insan tək qalır, 
Ürəkdən səslənən min rəhmət alır. 

VURĞUNAM 

Nə qədər yaşayıb, qocalsam da mən, 
Yenə dönməyəcək bu günkü andım. 
Lap bu dəm, saçıma daraşsa da dən, 
Həyatda qanun var; gəncdir ki, adım! 
İnsanın gül açan bu ömür çağı, 
Mənalar ardınca mənalar qoşur. 

Gəzir şölə kimi aranı, dağı, 

Ömürdə həmişə qartal tək uçur. 
Demişəm, deyirəm yenə, vurğunam! 
Gəncliyə, mən dönə-dönə vurğunam! 

Göylərdə sayrışan neçə min ulduz 
Adicə gözəllik verir gecələr. 

Günəş boy atanda; olanda gündüz, 
Ulduzlar yox olar göydə. Gecələr, 
Bəzən qaranlığa hücum çəkən Ay 
Göndərir yerlərə bir süni işıq. 

Günəşi bunlara eyləməyək tay, 

Günəş bir həyatdır, deyil yaraşıq. 

Bax belə qüvvətə, gücə vurğunam, 
Söz tapa bilmirəm, necə vurğunam?.. 

Bir zaman dünyaya gələn bu insan, 
Qara gün olduğun, gəlməzdi, bilsə. 
Sıldırım qayada büdrəyən zaman, 
Başqa yol gedərdi ölməzdi, bilsə. 

Yaşayır dünyada bir qonaq kimi, 

Ölür, öləndə də sinəsi dağlı. 

Çoxu gün keçirir bir dustaq kimi, 

Kimi hay qoparır sinəsi yağlı. 

Ömürdə yaman xoş günə vurğunam, 
Xoş günə, mən dönə-dönə vurğunam... 

Köçəndə dünyadan, hərə adma 
Layiqli bir əməl, iş qoyub gedir. 

Keçsə də yerlərin dərin qatına, 

Yaxşı insanları tarix yad edir. 

Yaşadır özülə bir qardaş kimi, 

Tanıdır sonradan gələn nəsilə. 

Yaşadır sirrinə bir sirdaş kimi, 

Nadir inci kimi sevdirir elə. 

Getməz ürəyimdən xalqı sevənlər, 
Ömrünü sənətə qurban edənlər... 
Ələsgər elmində saza vurğunam, 
Vurğunun elmində sözə vurğunam. 

SƏNİN KİMİ 

Dolanıb batır Günəş, 
Üfüqdə yatır Günəş, 
Sevgilim, sənin kimi 
Qaşını çatır Günəş. 

Gözləyirəm nə vaxtdan, 
Gecə sallandı taxtdan. 
Sevgilim, bax o dağdan 
Sən tək boy atır Günəş. 

Tutur göyün üzünü, 
Deyirəm, yar, düzünü: 
Gərdəninə zülfünü 
Sənin tək atır Günəş. 


1967 dekabr 

FANİYİK 

Dünya bir çeşmədir, biz qəlbi yanıq, 
Heyif ki, əbədi yaşamır insan. 

Min il yaşasaq da, tək bircə anıq. 
Bilərdik dünyanın sirrini asan, 

Heyif ki, əbədi yaşamır insan. 

Aləmə hüsnilə yaraşıq verən, 

Ancaq qoca dağlar qalır dünyada. 
Həyatı, kim olar vəfalı görən?.. 
İnsan haray çəkib, çox yalvarsa da, 
Ancaq qoca dağlar qalır dünyada. 


1967 dekabr 


«ÖMÜRDƏN YARPAQLAR» 
DƏFTƏRİNİN SONU 


«Həyat bəxş eləsə ömrümü uzun, 
Biləcəm qədrini hər şerin, sözün». 


11.12.1967 

«QURBAN OLARAM» 
DƏFTƏRİNƏ GİRİŞ 


Bu dəftərdə şair 11.12.1967-ci il tarixdən 
11.12.1968-ci il tarixədək yazdığı şeirləri top¬ 
lamışdır. 

«Varlığıma, hissimə 
Güc verir, qanad verir. 

Hər şey sussun deyirəm, 

Qoy danışsın əzəl, tar!» 

«Nə xoş yerin övladıyam, qanadlanır qəlbimdə can! 

Şeir, sənət beşiyidir Odlar Yurdu - Azərbaycan. 

Vaqif qoşdu dumaya şeir, düşdü ağıza, düşdü sözə, 

Səməd Vurğun qoşma dedi yana-yana ala gözə.» 

«Zaman hökm eləsin, alım qələmi 
Orda nəzmə çəkim gözəl aləmi...» 

11.12.1967 

QURBAN OLARAM 

Həmişə çağlayan şəlaləm olsa, 
Doldurub, içməyə piyaləm olsa, 
Piyaləm üstündə bir laləm olsa, 
Belə bir hörmətə qurban olaram. 

Günəş xumarlanıb, qütbə batanda, 
Qaranlıq qaşını yığıb, çatanda, 
Məhəbbət hicranı qırıb, atanda, 
Belə bir qüvvətə qurban olaram. 

Yoldaş, yoldaşının dərdini qansa, 
Hər zaman yad edib, ürəkdən ansa, 
Gülsə sevincinə, qəminə yansa, 
Belə məhəbbətə qurban olaram. 

Salmasa qəlbimə bir şikayəti, 
Eyləsə bəxtimi qılıncdan iti, 

Dil açıb deyir ki, könül həsrəti, 
Belə təbiətə qurban olaram. 

Nadir bir inci tək düşsə dillərə, 
Əzəldən könlünü versə ellərə, 
Yadigar saxlanan hər nəsillərə, 

O, şerə, sənətə qurban olaram. 

ÜRƏK YANMASA... 

Qohum ki yanaşdı sənə buz kimi, 

Sən onu yalama bir də duz kimi. 

Onun hərarəti olsa çox sönük, 

Öz təmiz qəlbinə onu etmə yük. 

Ona xahiş etmə, düşəcək sözün, 

Təkrar söz deməyə tutarmı üzün? 

Sən onu bir qohum çıxma adma, 

Düşsən də zindana, salma yadına. 

Qan qanın yolunda düşər atəşə, 

Dərmançün ürəyini çəkdirər şişə. 

Atalar düz deyib, unutmaq olmaz: 

«Ürək ki, yanmadı, gözdən yaş çıxmaz!» 

11.12.1967 

DEDİLƏR 

Dedilər : - Can alır bir gözəl canan, 

Dedim : - O qılınca mənəm toxunan. 

Dedilər : - Bəxtini eyləmə qara, 

Dedim: - Can onundur, getsəm də hara. 

Dedilər : - İnsafı yox o mələyin, 

Dedim : - Vurğunuyam belə ölməyin. 

1967 dekabr 

(«Sosialist Sumqayıtı» qəzetinin 30.12.1967-ci il 
tarixli sayında dərc olunmuşdur) 

BALYARADARDIM 

Könlüm tüğyan edir dərdli yaradan... 
Əyər mən olsaydım Böyük Yaradan, 
Seçib, saxlayardım ağı qaradan; - 
Ölümü insandan dal yaradardım. 

Dırnağı daşlarda alovlar saçan, 

Bu eldən o elə quş kimi uçan, 

İldırım sürətlə şığıyıb, qaçan 
Ata bir əbədi nal yaradardım. 

Olmazdı qara rəng, nə duman, nə çən, 
Nə sarı çiçəklər, nə yaşıl çəmən, 

Nə də gül olmazdı xalları dən-dən, 
Bütün təbiəti al yaradardım. 

Qoymazdım dünyada nə qorxu, nə qan, 
Nahaqdan bədəndə titrəməzdi can, 
Yaşardı həyatda ağıllı insan, 

Ağılsız başları mal yaradardım. 

İnsan ki, insandır, nə fərqi vardır - 
Cavanda saç qara, qocada ağdır? 

Neçə ki həyatda adamlar sağdır, 
Başdakı saçları çal yaradardım. 




Xəyal cığırı - I cild 


Dərd olur insanda ya az, ya da çox, 
Deşir könülləri ya bir, ya min ox, 
Namusla çırpınan ürəklərdə yox, 
Qızın yanağında xal yaradardım. 

Şirindir insana şirin dadanlar, 
Ömür karvanına ömür qatanlar, 
Yaxşı yaratmayıb el yaradanlar, 
Hər ağı-zəhəri bal yaradardım. 


1967 dekabr 


465 




Tofiq Məhəmməd oğlu Hüseynzadə 


MƏNƏM 

Çıx bəşər seyrinə, ey Günəş üzlüm!.. 
Eşqinlə hər zaman ağlayan mənəm. 
Dağlara düşmüşəm, ey ahu gözlüm, 
Dəli bulaq kimi çağlayan mənəm. 

Hay salıb qışqırdım yarım oyana, 
Eşqimin sədası düşdü hər yana, 
Neçün xumarlandın, mən yana-yana, 
Axı, düz peymanı bağlayan mənəm. 

Mən sənə yar dedim bir saf niyyətlə, 
Oxşadım qəlbini xoş xasiyyətlə, 
İnan!.. Səni hər an bu ülviyyətlə, 
Gözündə əbədi saxlayan mənəm. 


1967 dekabr 

İSTƏMİRƏM 

İstəmirəm yer üstündə axsın bircə insan qanı, 
Ürək çəksin nə iztirab, nə bir ağrı, nə bir hicran... 
İstəmirəm! Boz buludlar götürməsin asimanı, 

Bir yaşayıb, bir yaratsın Günəş ilə ömür dövran. 

İstəmirəm başqasına xain baxan dəyərli göz, 
Olmasa da bir mənası, təkcə ürək bulanmasın. 
İstəmirəm evlər yıxan, könül qıran mənasız söz, 
Yer almayıb qəlbimizdə, boş bir yerə tullanmasın. 

İstəmirəm dostlarına xain çıxan insanları, 

Ürək yana, alovlana, nalə çəkə tüstüləri... 
İstəmirəm bu dünyanı çox-çox dayaz qananları, 
Ömür keçir, bərk çaparaq, yarandığı gündən bəri. 

İstəmirəm, sənətkar ki, sənətini satır pula... 
Öləndə də boş səs kimi tez yox olur, unudulur. 
İstəmirəm, bir hökmdar cəza verə yazıq qula! 

Lap əzəldən bu ağrı-dərd, ürəyimi yaman yolur. 

İstəmirəm, gül çiçəklər solub, getsin payız vaxtı, 
Təbiəti bürüməsin bu çirkinlik, heç bir zaman. 
İstəmirəm bir namərdə qismət olsun hökm taxtı, 
Qurban gedə boş bir yerə neçə-neçə gözəl insan. 

İstəmirəm ağızlarda nə uydurma, nə bir yalan, 

Andı təmiz, qəlbi təmiz insanları ləkələyə. 
İstəmirəm hər bir işə göz yetirib, burun soxan, 

Gül ətrini paxıllıqdan murdar kimi, o, iyləyə. 

İstəmirəm, o həyat ki, ömrü yolda qoyur yarı, 

Puça çıxır min-min arzu, ömür olur röya kimi. 
İstəmirəm ürəklərdə nə ağrını, intizarı, 

Göz yaşları zaman-zaman axıb, gedə dərya kimi. 

İstəmirəm o qızı ki, göz yumur öz taleyinə, 
Səksəkəli bir quş kimi budaq görsə qonur harda. 
İstəmirəm o oğlan ki, xain çıxıb öz eşqinə, 

Dağ aşmayır bir ər kimi gah boranda, gah da qarda. 

İstəmirəm ürəkləri oyun edən aşiqləri, 

İstəmirəm saz götürüb, söz deməyən aşıqları. 


1967 dekabr 

GÜLÜŞ 


Gözəlim, demirəm mən sənə, gülmə, 

Gül, nadir tapılan bir inci kimi. 

Sən məni bu yerdə gəl naşı bilmə, 

Hər adi bir sözə diş açıb, gülmə, 

Gül, nadir tapılan bir inci kimi. 

Gülüşlər insanı cavanlaşdırır, 

Yerində ürəkdən yaratsan onu, 

İnsanın ömrünə min gül açdırır. 

Mən sənə məsləhət bilirəm bunu, 

Yerində ürəkdən yaratsan onu. 

Gül ki, baxışma gül heyran olsun, 

Keçsin ürəyimdən xoş xatirə tək. 

Çox gülmə - insanı bərk yoran olsun, 

Az gül ki, duyduğum bu arzu, istək, 

Keçsin ürəyimdən xoş xatirə tək. 

Güləndə hay-haray salma aləmə, 

Gül ki, o gülüşə mən həsrət çəkim. 

Mənim sözlərimdən - «incidim», - demə... 
Gül ki, gülüşünü bilməsin heç kim, 

Mən duyum tək onu, mən həsrət çəkim. 

Gözəlim, sən də gəl yad gözəllərə 
Çatdır ki, güləndə, gül incə-incə. 
Könül bağçasında açan güllərə, 
Bütün gözəlliyə durub gəlincə 
Çatdır ki, güləndə, gül incə-incə. 

Gözəlim, demirəm çox gülüşün var. 
Məsləhət bilmişəm, inciməsin yar. 


1967 dekabr 

EY İNSANLAR!.. 

Ey insanlar! Axı, niyə, 

Nahaq yerə qan axıdaq?.. 

Yığılaraq bir ürəyə, 

Deyək, gülək, qəm dağıdaq. 

Bir-birimizə olmuşuq biz, 

Yağı, niyə?.. 

Düşünməyək nə var-dövlət, 

Yaratmayaq çox fəlakət. 

Bircə bomba nəfəsinə 

milyon-milyon insan ölür. 
Aman-Dəhşət!.. 

nə fəlakət... 

İnsan, insan yoldaşını 

satır pula, 

Viran edir könülləri, 

gəlmir yola. 

Düşünmürmü, bir gün o da 
öləcəkdir?!. 

Nə qədər ki, qoçaq olsa, 

güclü olsa, 

Lap axırda 

bu yol ilə gələcəkdir. 

Ölümlərə açan yollar, 

Milyon-milyon yığan dollar, 
hökmdarlar... 

Nə düşünür bu barədə?.. 

Düşünürmü, bir gün o da 

Torpaqlara qarışacaq?!. 

Öz gücünü onda ancaq 
Qum yelə tapşıracaq?!. 

Ey insanlar, 

deyilik biz 

bir-birimizə yağı, düşmən. 
Yaşamaqçün, hey döyünür 
Hamımızın ürəyimiz. 

Bir insanıq - 

həm sən, həm mən, 

Biz qardaşıq, 

biz yoldaşıq... 

Silahları ataq, getsin, 

Daş üstündə yeni aləm 
- çiçək bitsin. 

Bir-birimizdən, qoy qalmasın 
bir qorxumuz, 

Çiçəklənsin Bahar kimi 

öz qəlbimiz, öz yurdumuz. 
Gücümüzü, 

zehnimizi 

toplayağın biz bir yerə, 
Bomba kimi yerdən göyə 
salaq nərə! 

Hamımıza düşmən olan 
bir ölümü 

axtaraq biz! 

Tapaq onu, tez öldürək, 

Sakit vursun ürəyimiz! 







Xəyal cığırı - I cild 


Göz yaşları, 

hər ah, nalə 

unudulsun. 

Ürəklərdə bir əbədi - 

sevinc, gülüş, toy qurulsun! 


Ey insanlar... 

Gücümüzdə, zehnimizdə 

inanın ki, həyat qədər 
bir qüvvə var! 

Yığılağın bir ürəyə, 

güc verəyin bir biləyə. 
Dağlar aşaq, keçək dərə, 

Ən nəhayət... 

Hamımıza düşmən olan 
O, ölümə tapaq çarə. 

Çiçək açsın çölün daşı, 

Gülsün üzdə sevinc yaşı. 


1967 dekabr 

AŞİQƏM 

Duman keçir, alır dağlar başını, 

Günəş çıxır, səpələyir saçını, 

Çox görmüşəm baharını, qışını, 

Günəş kimi yana-yana deyirəm, 

Bir Anama, bir Vətənə aşiqəm! 

Məhəbbətin taleyimə yar oldu, 

Dayanmadı, bütün elə car oldu, 

«Yar!» - deməkdən yazıq dilim yoruldu, 

Gəl, sevgilim küsüb məndən, çəkmə qəm, 

Bir Anama, bir Vətənə aşiqəm. 

Açır çiçək, ətir verir çəmənzar, 

Bülbül üçün naz eyləyir güldə xar, 

Bilirəm ki, təbiətdə nələr var... 

Qoy dinləsin məni indi bu aləm, 

Bir Anama, bir Vətənə aşiqəm. 

Əsən külək, ürəyimdir havalı, 

Tar dillənsin, rəqs elətsin qavalı, 

Götür onu, gəzdir bütün mahalı, 

Sən ey külək! Pəncərəmdən bas qədəm, 

Bir Anama, bir Vətənə aşiqəm. 

Gecə uzun... Gecə sakit... Gecə lal... 

Salam verir ağ kağıza hər xəyal, 

Dayanmasın, yazsın-töksün dalbadal, 
Buraxmasın bu ilhamı qoy qələm, 

Bir Anama, bir Vətənə aşiqəm. 1967 dekabr 




Xəyal cığırı - I cild 


SƏBR ELƏ 

Eşitmişəm, gözün yolda qalıbdır, 
Ürəyini qüssə, kədər alıbdır. 

Atəşlərə səni, de, kim salıbdır?!. 
Xəyalını qurban vermə sən yelə, 
Narın-narın yanma oda, səbr elə. 

Ömür keçir, bir adətdir əzəldən, 
Çatdıq yaşa, gənclik gedir tez əldən... 
Yalvarıram hey ağlayan gözəldən, 
Göz yaşını, gəl döndərmə bir selə, 
Keçsin bulud, çıxsın Günəş, səbr elə. 

Bülbül bağı tərk edəndə gül solur, 
Ürəyinə hicran, qüssə, qəm dolur, 
Sevənlərə ayrılıq bir dərd olur. 

Bülbül ollam mən qonaram tez gülə, 
Etmə xəyal, çəkmə nalə, səbr elə. 

Gəlməyəndə çəmənzarın maralı, 

Baş sallayır, susur güllər yaralı. 
İnan!.. Səndən çox düşsəm də aralı, 
Ah çəkirəm, yad edirəm mən belə, 
Görüşərik... çarə nədir, səbr elə. 

Çoxdur sənə özüm kimi inamım, 
Puça çıxmaz inan mənim peymanım. 
And içirəm... Əgər olsa günahım, 

Al bıçağı, öldür məni, qan eylə, 
İnansan da, mənim kimi səbr elə. 


1967 dekabr 




Xəyal cığırı - I cild 


A DİLBƏR 

Səhər-səhər o yerlərdə sən məni 
Salma oda qana-qana, a Dilbər. 
Qəh-qəh çəkib özün getdin uzağa, 
Qoydun məni yana-yana, a Dilbər. 

Camalındır nur çiləyən Ay kimi, 
Qaşlarındır kamandakı yay kimi, 

Bu cahanda edim sənə tay kimi? 

Ruh verirsən ölən cana, a Dilbər. 

Sən də, mən də, zər-ziba da yalandır, 
Girsə payız, açan güllər solandır. 

Biz ölsək də, məhəbbət ki, qalandır, 
Çox deməsəm məni qına, a Dilbər. 

Dan Ulduzu oyananda sən də qalx, 
Zülfün durur bulud kimi, bir də bax, 
Ağır-ağır saçlarına çək daraq, 
Tellərini bir-bir sana, a Dilbər. 

Maral kimi baxışların var olsun, 
Taleyinə gözəl günlər yar olsun... 
Nəğmə desən kaman olsun, tar olsun, 
Salam yetir xoş zamana, a Dilbər. 

Ömür nə xoş; bəxtiyarıq, gözəlik, 
Dilə gəlsin tovuz quşu, ya kəklik. 
Verdi sənə təbiət min gözəllik, 

Girmə heç sən dondan dona, a Dilbər. 

Bu ilhamla dünyaları gəzəydim, 

Gün olaydı, çəməndən gül üzəydim, 
Qorxa-qorxa saçlarına düzəydim, 
Salmayaydın məni qana, a Dilbər. 


1967 dekabr 

QADIN УӘ TELEFON 

Bu, boyalı xatınlar, 

Zəng etdi, gəldi hara... 

Ay boşboğaz qadınlar, 
Telefon gəldi zara! 

Bəli, qadın ürəyi 
Telefonu tovladı, 

Buydu onun gərəyi, 
Şikarını ovladı. 

Sarıldı, telefonu 
Etdi həmdəm özünə. 
Pozdu qayda-qanunu, 
Hədd qoymadı sözünə. 

Nə çox danışdınız siz, 
Mənası, məzmunu nə?.. 
Yorulmadı diliniz, 

Nə damaq, nə də çənə. 

Nələrdən bəhs etdiniz, 

O, getdi, bu, qayıtdı... 
Bitmədi qeybətiniz, 
Yatanları oyatdı. 

Doğru demiş atalar: 
«Həddi var hər bir şeyin, 
Az sözdə hikmət olar.» 
Faydası nə, bir deyin?.. 

Anladım bir mətləbi, 
Çox danışmasa onlar, 
Bax, belədir xisləti, 
Ürəkləri partlayar. 

O, ürək ki, orada 
Sevgilər alt-üst olar, 
Məhəbbət ahu-zarda, 
Param-parça, tari-mar. 

İndi gör qəlblərində 
Nələr yaşadır onlar?.. 
Hər nə - dayaz, dərində, 
Nə gəldi, danışırlar. 

Bircə gündə bir ürək, 
Dolar-boşalar, nələr... 
Dəyişər arzu, dilək, 

Neçə eşq gedər-gələr. 

Qəlb qapısız qalanda 
Məhrum olar sevgidən. 
Doğru söz də, yalan da 
Dolar, hər yoldan keçən. 

Bilməz eşqin ətrini, 
Qarışar bal zəhərə. 

Əsl eşqin qədrini 
Qanmaz, satar hədərə. 

Ey, boyalı xatınlar, 
Tükəndi daha dözüm. 
Siz, boşboğaz qadınlar, 
Budur sizə son sözüm: 

Az danışmaq sayılar, 
Zərdən dəyərli əntiq. 
Ürəklərə yayılar 
Müxtəsər, mənalı nitq. 


1967 dekabr 

VƏTƏN ANAMIZ OLDU 

Allaha - «Təkdir», - dedik, 
Canda ruhumuz oldu. 
Qarşısında əyildik, 
Sevgimiz sonsuz oldu. 

Vətənə - «Ana», - dedik, 
Vətən anamız oldu. 

Odu müqəddəs bildik, 
«Odlar yurdu»muz oldu. 

«Birgə yaşayaq!» - dedik, 
Dövlət evimiz oldu. 

Obalara səsləndik, 

Millət - elimiz oldu. 

Gənclərə - «igid», - dedik, 
Güclü Ordumuz oldu. 
Düşmən başını əzdik, 
Qəlblərimiz buz oldu. 

«Ailəmizdir», - dedik, 
Sevgi yuvamız oldu. 
Haqqdan sağlıq dilədik, 
Qəlbdə duamız oldu. 




Xəyal cığırı - I cild 


Nemətə - «halal», - dedik, 
Bol-bol ruzimiz oldu. 

Dinə, imana gəldik, 

Əldə çörək-duz oldu. 

Övladlara - «Can», - dedik, 
Doğma canımız oldu. 
Zəhmətlə çörək yedik, 
Döndü qanımız oldu. 

Əllərə: oyna! - dedik, 

Əldə xınamız oldu. 

Göllərdə sona sevdik, 

Göllər sonamız oldu. 

Eşqimizə nə dedik?.. 

Bir yanar ulduz oldu. 

Göyü nura bəzədik, 
İlqarımız düz oldu. 


1967 dekabr 

ÖLMƏZ 

Bunu el yaradıb; dildə, dodaqda; 
«Vətənin qeydinə qalanlar ölməz!». 
Dünyanı seyr edən kinli soraqda 
Xaindən intiqam alanlar ölməz. 

Həyatda özünə düzgün yol seçən, 
Ağılla hər şeyi düz ölçüb-biçən, 
Ömür məktəbini hünərlə keçən, 
Tarixə zəfərlər salanlar ölməz. 

Sonku nəfəsədək hücum inadlı, 
Polad iradəli, qartal qanadlı, 

Hünər meydanında hər şirin andlı, 
Düşmənə qələbə çalanlar ölməz. 

QIZLAR GƏLİN KÖÇƏNDƏ 

Aləm nura boyanar, 

Ay da yatmaz, oyanar, 

Ulduzlar narın yanar, 

Eşq ayaqda dayanar, 

Şadlıqdan qəlb odlanar 
Qızlar gəlin köçəndə. 

Xınalanar barmaqlar, 
Sığallanar yanaqlar, 

Qızıllanar başmaqlar, 
Dost-doğma olar yadlar, 

Yaxın olar uzaqlar 
Qızlar gəlin köçəndə. 

Ceyranlar bihuş olar, 

Ovçulara tuş olar... 

Ata evi boşalar, 

Toyda süzər qonşular, 
Sevincdən göz yaş olar 
Qızlar gəlin köçəndə. 

Aləm bahar, yaz olar, 

Əriyər qəlbdə buzlar, 

Hər şey eşqə yozular. 

Bütün oğlanlar, qızlar 
Belə bir gün arzular 
Qızlar gəlin köçəndə. 

Eldə sevinc dolaşar, 
Sevgilər aşar-daşar, 
Xəyallar nəğmə qoşar, 
İki qəlb eşqdən coşar, 
Bir-birinə yaraşar 
Qızlar gəlin köçəndə. 

Doldurar evi, damı 
Bəy, gəlinin adamı, 
Bəzənər eldə hamı, 
Qəlblər alar ilhamı, 
Sevər belə əyyamı 
Qızlar gəlin köçəndə. 


1967 dekabr 

YADIMA DÜŞƏNDƏ 

Göydə bir ulduz yanar, 
Dilbəri könlüm anar, 
Gözüm yaşla dolanar, 
Xəyallarım odlanar 
Yadıma sən düşəndə, 

Yar, yadıma düşəndə. 

Dərddən köynək biçilər, 
Dağda duman sürünər, 
Çəmənlər ağ görünər, 
Qəlbim buza bürünər 
Qar yadıma düşəndə. 

Xəyallarım təklənər, 

Qan rəngdə çiçəklənər, 
Könlüm zilə köklənər, 
Ürək eşqə yüklənər 
Tar yadıma düşəndə. 

Zülmətləri yararam, 
Bağçaları araram, 

Tər inci axtararam 
İstərəm, yardır çaram, 
Nar yadıma düşəndə. 

Dağ-dərələr aşaram, 
Zəhmətə qatlaşaram, 
Gücümə güc qoşaram, 
Əməkdə yarışaram, 

Bar yadıma düşəndə. 

Bağçadan gül dərərəm, 
Şerə qüvvət verərəm, 
Yarı nəzmə çəkərəm. 
Təkcə sən oldun çarəm, 
Var yadıma düşəndə. 


1968 yanvar 

İNANMADIN... 

Dedim ki, sevirəm səni ürəkdən, 

Niyə inanmadın, axı, niyə sən?.. 
Qəlbimdə boy atan arzu, diləkdən 
Görərsən sevgini, anlayıb, bilsən. 

O günün həsrəti xəyalımdadır, 

Surəti gözümün dərinliyində. 
Bilmədim ürəyim bir zalımdadır, 

Zənn etdim, rəhm olar zərrə, qəlbində. 

Gəl qurtar eşqimi zindandan, gülüm, 
Hicranın odunda az yandır məni. 

İnan məhəbbətə, nazlı bülbülüm, 
Vüsala qovuşdur yazıq Qəmlini. 


1968 yanvar 

ÖZÜN GƏTİR ÇARASINI 

Baxıb qara günlərimə, 
Azdır! - dedin, dərd-sərimə, 
Sən köçürtdün ürəyimə 
Gözlərinin qarasını. 

Bir baxışla güllələdin, 
Həyatıma qəsd dilədin, 
Həmişəlik zəbt elədin 
Ürəyimin parasını. 

Acı rüzgar olub, əsdin, 

Qəlbi neçə yerdən kəsdin. 
Nə idi ki, bundan qəsdin, 
İstəyirdin harasını?.. 

Hər addımda tələ qurdun, 
Düzələn işləri burdun, 

Xain kimi gizlin vurdun 
İki qəlbin arasını. 

Geri qaytar baxışını, 

Al canımdan qarğışını, 
Göndər məlhəm yağışını, 
Sağalt könül yarasını. 

Sağalmazdır xəstə halım, 

Bu dərd içrə necə qalım? 
Sən ki verdin dərdi, zalım, 
Özün gətir çarasını. 

SƏN YADIMA DÜŞƏNDƏ 

Kimə deyim dərdimi? 

Bu möhnətmi, dərddimi?.. 
Dərdim əyir qəddimi, 

Sən yadıma düşəndə. 

Ürək qübar bağlayar, 

Ruh sinədə ağlayar, 

Hicran məni dağlayar, 

Sən yadıma düşəndə. 

Sızlar ömrümün özü, 
Qəlbimin görməz gözü, 
Alovlanar od-közü, 

Sən yadıma düşəndə. 

Dünyanı boş görürəm, 
Zülmətlərə yürürəm, 
Qəmdən çələng hörürəm 
Sən yadıma düşəndə. 

Əlinə çatmır əlim, 

Lal dolaşar bu dilim, 
Ağlaram zülüm-zülüm 
Sən yadıma düşəndə. 

Kədər yeməyim oldu, 
Könlüm qəhərə doldu, 
Bağda gül-çiçək soldu 
Sən yadıma düşəndə. 

Bu nə dərddi, yaşandı?.. 
Ruh atəşə nişandı, 
Ürəyim şan-şanıdı 
Sən yadıma düşəndə. 

And içdim ayrılığa, 
Yaman gəldim qınağa, 
Tab etmədim sınağa 
Sən yadıma düşəndə. 

CANAN GƏLİR, CAN GEDİR 

Canan gəlir, can gedir, 

Niyə məndən yan gedir? 

Yox taqətim, soruşam, 

O, nə pərişan gedir?.. 

Göz dikilir gözlərə, 

Baxışlar cilalanır, 

Ehtiyac yox sözlərə, 

Qurbanına yollanır. 

Sanki bir ceyran gedir, 

Vüsal gülür üzümə. 

Taledən hicran gedir, 

Nur axışır gözümə. 

Eşq uğrunda qan gedir, 
Vurğunam bu dözümə... 
Qəlbdən həyacan gedir, 
Qüvvət gəlir dizimə. 

Olmayanda o canan, 

Günüm ahu-zar idi, 

Yox idi əslində can, 

Yalnız adı var idi. 

Gəldi, aldı canımı, 

Bir anlığa yox oldum, 
Ucaltdı ad-sanımı, 

Sanki, yeni doğuldum. 

Aldı məni o, canan 
Qəlbinin ağuşuna, 
Canından əxz etdi can, 
Mənim susqun ruhuma. 

Gizlətdi öz qəlbinin 
Mübhəm dərinliyində, 
Cana gəldi ürəyim 
Ruhların birliyində. 

Canım aldı gələndən, 
Sərxoşam bihuş kimi, 
Ayrılmaram bu dəmdən, 
Qalandı könlüm simi. 

Can alan gözəlim var, 
Məmnunam bu halımdan. 
Can getdi, həmdəmim yar, 
Can alıram mən ondan. 

Can getdi, cansızam mən, 
Ruhum ona bağlıdır, 

Bir canda iki bədən, 

O, iki qəlb yaşadır! 




Xəyal cığırı - I cild 


Canım getdi, amma ki, 
Canan yaşadır məni, 

Həyat deyil əvvəlki, 
Atmışam dərdi, qəmi. 

«Canana qurban can da!», - 
Deyənlər, yanılmadı. 

İki can bir məkanda, 

Birgə canda yaşadı... 

Qovuşaraq damarda, 

Eyni qanda yaşadı. 
Səsləşərək bir anda, 

Tək zamanda yaşadı. 

Əbədi, bu həyatda, 

Bir cahanda yaşadı. 


1968 yanvar 

MƏHƏBBƏT 

Onun öz səhrası, öz məkanı var, 
Qoparmı ürəksiz daşa məhəbbət? 
Həyatda gülsə də, qalsa da ağlar, 
Dolanır ürəkdə qoşa məhəbbət. 

Gəzir bütün eli, bütün diyarı, 
Yaşadır ömründə sevgini, yarı. 
Düşsə bircə dəfə birindən ayrı, 
Bənzəyir yaralı quşa məhəbbət. 

Bağladı əhdini tanışla, yadla, 
Uçdu əsrlərə qızıl qanadla, 
Qəlbimə sığmayan bu böyük adla, 
Könül sənə deyir yaşa, məhəbbət! 


1968 yanvar 

İLHAM GƏTİR 

İndi başladığım bu kiçik sətir, 

Sabaha bu gündən bir yadigardır. 
Təbiət! Qəlbimə tez ilham gətir, 
Mənim də könlümün atəşi vardır. 

Dərin düşünürəm hər xəyalımda, 

Kaş, əsər yazaydım mən qalaq-qalaq. 
Sənətin bu böyük, çətin yolunda 
Mənə atmayaydı heç kəs badalaq. 


08.01.1968 

(Bu şeiri Tofiq Hüseynzadə ona şair dostu 
— Azərbaycanın xalq şairi Xəlil Rzanın 
08.01.1968-ci il tarixdə bağlışladığı 
«Krasnodon qartalları» kitabının 
ön səhifəsinə yazmışdır.) 

101 - MÜXTƏLİF SEVGİ NƏĞMƏLƏRİ... 

Şair, mənə gəl qulaq as, 

Sən yanaşma eşqə dayaz, 

Qələm götür, eşqi də yaz. 

Biz bu adla ucalmışıq, 

Biz bu arla qocalmışıq. 

Gəl unutma əhdi, andı, 

Sevənlərə eşq əyandı, 

Əsli-Kərəm eşqə yandı. 

Ürəyimdən keçir nələr, 

Bir də yanır divanələr. 

Bu düzləri aşa-aşa, 

Gəl yol alaq dağa-daşa, 

Orda vuraq əhdi başa. 

Nəğmə desin bənövşələr, 

Haray salsın şəlalələr. 

Sənin eşqin olsun barı, 

Qəlbimin ilk yadigarı. 

Çox dolanma məndən ayrı, 

Nalə edib, ah çəkərəm, 

Sellər kimi yaş tökərəm. 

Xəyal cığırı - I cild 


Eşqə düşdüm mən bir axşam, 
Alovlanıb, yandı ağ şam. 
İstəmirəm dağlar aşam, 

Getdi artıq Məcnun vaxtı, 
Uçuruldu Şirin taxtı. 

Axşam oldu, düşdü gecə, 
Ürək yandı neçə-neçə... 

Bu seyranda durum necə? 
Qoy dil açsın məhəbbətim, 
Qalmasın söz şikayətim. 

Dünən mənə əl eylədin, 
Haray salıb, gəl eylədin, 
Getmədiyimi nə biləydin? 
Baxışınla dedin mənə, 

Gedək, çıxaq göy çəmənə. 

Səni indi, ay gözəl yar, 
Qucağına aldı qatar, 

Aşdı, keçdi neçə dağlar. 
Neçün səni apardı o, 

Ürəyimi qopardı o? 

Düşünürəm hey, xəyalda, 
Salırsanmı məni yada? 

Mən səninçün düşdüm oda, 
Ürəyimi ahlar yedi... 

De, günahım, ah, nə idi? 

Tofiq Məhəmməd oğlu Hüseynzadə 


Səni, - dedim - sevirəm mən, 
Söylədin ki, gecikmisən. 
Sehribazsan, yoxsa nə, sən? 
Aldanmaram mən yalana, 
Düşməz könlüm heç talana. 

Gəl mənə sən göz eyləmə, 
Xəyalımı çox teyləmə. 

Qoy güc verim mən qələmə, 
Camalından söhbət açsın, 
Gözəl şeir şəfəq saçsın. 

And içmişəm yana-yana, 
Çəkmə məni imtahana, 

Xain odur əhdi dana. 
Bədənimdə yanır ürək, 

Hər an səni anır ürək. 

Bir gözələ verdim könül, 
Taleyimdə açıldı gül, 

Ötdü turac, dindi bülbül... 
Salamladı məni dağlar, 
Aşdı-daşdı gur bulaqlar. 

Aşiq gərək qaçıb düzə, 
Məcnun kimi canı üzə, 

Hünər sığmaz şerə, sözə... 

Bir ürəyin sevinci tək, 

Dastan dursun ətək-ətək. 

Xəyal cığırı - I cild 


Çay söylədi səhralara, 

Yol gedirəm, bilməm hara? 
Düşdüm qəmə, intizara... 
Yurdum olmuş dağlar mənim, 
Eşqim orda çağlar mənim. 

Yazdı: Gözəl, mən hardayam? 
Bəlkə şirin xəyaldayam? 
Yox...yox... eşqə vüsaldayam. 
Mən anıram hər an səni, 
İnanıram yanan səni. 

Qız oğlana eylədi naz, 

Sanki, küsdü çiçəkdən yaz, 
Qopdu boran, qopdu ayaz. 
Üzündən qəm yağa-yağa, 
Oğlan getdi barışmağa. 

Bir bulağın axşamçağı, 

Oldu neçə qız qonağı, 

Nəğmə tutdu solu-sağı. 
Çiçəklər də baş əydilər, 
Sevindilər nələr-nələr... 

Mən görəndə səni hərdən, 

Lal oluram, söylə nədən? 
Soruşmuram bir nəfərdən, 

De, o, gözəl haralıdır? 

Hansı dağın maralıdır?.. 

Tofiq Məhəmməd oğlu Hüseynzadə 


Günəş tezdən oyananda, 

Al şəfəqə boyananda, 

Belə gözəl, bir xoş anda, 

Ürək dolu min həvəslə, 
Tamaşaya məni səslə. 

Düşünürəm xeyli zaman... 
Çox çəkmişəm mən ah, fəqan, 
Ürəyimdən gəlir o an, 
Şirin-şirin xoş sədalar: 
«Qorxma, səni tutsa odlar!» 

Fərhad yardı neçə dağlar, 
Fələk qoydu onu ağlar, 

Soldu neçə Şirin çağlar. 
Utanmadı həyat nədən, 

O gün alçaq əməlindən? 

Öz eşqini qandı Kərəm, 
Sevgisini andı Kərəm, 

Əsli deyib, yandı Kərəm. 
Ömrü verdi bir gözələ, 

Düşdü adı dildən dilə. 

Ey sevgilim, bilə-bilə, 

Səhər tezdən çıx sahilə, 
Gözləyirəm, tez əl eylə... 
Görək birgə göy dənizi, 
Alqışlasın yer-göy bizi. 






Xəyal cığırı - I cild 


Bir sahildə durub yalqız, 
Hörüyünü açdı bir qız. 
Tamaşaya min-min ulduz, 
Bir də, durdu o - nurlu Ay 
Dedi: ona deyilik tay! 

Eşidirəm səsini mən, 

Nə şirindir, şirin nəğmən!? 
Ürəyimdən gəlib, gedən 
Alqış deyir, alqış sənə! 
Yaşa deyir, dönə-dönə! 

Açılanda dağda lalə, 

Hay salanda gur şəlalə. 
Könül coşur, gəlir dilə, 
Xatırlayıb ötən ili, 

Yada salır bir gözəli. 

Deyirlər ki, yolumu sən, 
Min həsrətlə gözləyirsən... 
Ağ kağıza inci düzən, 
Unudarmı öz yarını? 
Unudarmı ilqarını?.. 

Bülbül uçdu, bağ saraldı, 
Günəş batdı, qaş qaraldı... 
Yarım getdi, hicran aldı 
Varlığımı, ah! büsbütün... 
Nalə çəkdi qəlbim o gün. 

Tofiq Məhəmməd oğlu Hüseynzadə 


Addımladıq küçələrlə, 

Sən o izlə, mən bu izlə. 
Hərdən dedin: məni gözlə, 
Bircə dayan, qoşa gedək... 
Təbiəti bir seyr edək... 

Baş əymədim təbiətdə 
Nə bir zülmə, ətalətə. 
Qiymət verib məhəbbətə, 
Tapışsa da hər iztirab, 

Hər ağrıya göstərdim tab. 

Dedilər ki, «bir gözəl var, 
Könülləri qoyur ağlar». 
Aşıb, keçdim neçə dağlar, 
Əsdi boran, dayanmadım, 
Qopdu tufan, dayanmadım 

Vermə könül vəfasıza, 
Ömür batar onda yasa. 
Ellər mənə qulaq asa, 
Gözlərini aça bu gün, 
Vəfasızdan qaça bu gün. 

Çox görmüşəm sevənləri, 
Gah əhdindən dönənləri, 
Gah da sevib, ölənləri... 
Ömür getsə yar yolunda, 
Yaşayacaq o dünyada. 




Xəyal cığırı - I cild 


Söylə mənə sən, ey gözəl, 

Nə tez məndən sən çəkdin əl? 
Qayıt yoldan, insafa gəl. 

Mən ki eşqi bilən idim, 

Yar yolunda ölən idim. 

Saçlarım az daradım, 

Eşqi orda çox aradım, 
Dolanmadı dildə adım. 

Alov kimi yanıb, söndüm, 

Bu sevdadan geri döndüm. 

Gördüm bu gün şirin yuxu, 
Tutdu məni ətir, qoxu... 

Yar tuşladı mənə oxu, 
Bədənimdə oxu yandı, 
Peşman oldu, özü yandı. 

Nələr çəkdi bəxti qara, 

Yar yolunda getdi dara. 

Şirin canı eşqə, yara, 
Ağlamayıb bircə gilə, 

Qurban verdi bilə-bilə. 

Bir çəmənə çıxdım seyrə, 
Diqqət etdim göyə, yerə. 
Öpdü məni yaşıl dərə, 

Salam verdi uca dağlar, 

Aşıb, gəldi şirin çağlar. 

Tofiq Məhəmməd oğlu Hüseynzadə 


Heç bir zaman sənə, a yar, 
Söyləmədim uydurmalar. 
Məndə eşqə etibar var, 
Deyirəm ki, dönə-dönə, 

Saf and kimi inan mənə. 

Şəkər kimi şirin sözün, 

İşıq saçan o, Ay üzün. 

Mən demirəm, gəl de özün, 
Aldatmışdı məni çoxdan, 
Ömür keçdi neçə oxdan. 

Dilə tutdu məni biri, 
(Söyləməyin yoxdu yeri). 
Dedi: Açma sən bu sirri, 

Əl çəkmişəm sevgilimdən, 
Mən sevirəm səni qəlbən. 

Dedim: Getdin, xəyala dal, 
Təkcə məni sən yada sal, 
Andım, eşqim olsun halal, 
Bu ağrıdan ölləm, aman! 
Düşün məni hər bir zaman. 

Xəbər verdim al yanağa, 

Bu gün düşdü can yastığa, 
Düşdü səsi düzə-dağa, 

Nalə çəkdi, qopardı ah, 
Dedi məni öldür, Allah!.. 

Xəyal cığırı - I cild 


Məktub aldım gözəl xətlə, 
Başlanırdı məhəbbətlə. 
Qaldım razı, bu cürətlə 
Heç bir kəsə açmadım söz, 
Bir gözələ dikmədim göz. 

Gözəl gördüm, şəfəqdən al, 
Çənəsində bir qara xal, 

Ötən dilim dayandı lal... 
Soruşmadı haralısan, 

Yoxsa yardan yaralısan? 

Bülbül uçdu, qondu gülə, 
Şirin nəğmə gəldi dilə. 
Xəbər verdim əhli-dilə, 

Çıx seyrinə çəmənzarın, 
Taleyini güldür yarın. 

Qəlbimdə kin, səhər tezdən 
Mən çıxanda evimizdən, 
Yaşlar gördüm axır gözdən... 
Görən harda yaralanmış?.. 
Eşqi harda paralanmış?.. 

Axşam olur, düşür gecə, 
Oynat məni kefin necə. 
Sevinc gəlsin neçə-neçə, 
Həsrət qalan yar qəlbimə, 

Bu sayılmaz ar qəlbimə. 

Tofiq Məhəmməd oğlu Hüseynzadə 


Gözüm baxır uzaq yola, 

Hay salmışam sağa, sola. 
Deyirəm ki, ah, nə ola, 

Xəbər çıxa nazlı yardan, 
Gələcəkdir görən hardan?.. 

Toy quruldu, dindi qaval, 
Badə qalxdı hey dalbadal. 
Yetdi sona hicran, vüsal, 
Çatdı sona arzu, dilək, 
Döyünmədi bir də ürək. 

Açıq deyim, bilə-bilə 
Könül verib bir gözələ, 

Öz eşqimi saldım dilə. 

O gündən biz olduq, düzü, 
Dildə əzbər, elin sözü. 

Küsdü məndən barışmadı, 
Bircə kəlmə danışmadı. 

Ellər məndən soruşmadı, - 
«Qara qaşlı o gül bədən, 
Danışmayır, küsüb nədən?..» 

O, gözələ çatanda mən, 
Əllərindən tutanda mən, 

Axı niyə utandım mən? 

Uşaq kimi qarıxdım tez, 
Əllərini buraxdım tez. 

Xəyal cığırı - I cild 


«Çox sevirəm», - dedim sənə, 
Dəli aşiq idim sənə... 

Niyə qarğış edim sənə? 
Müqəssir sən olsan əyər, 

Nalə çəkib, yaram göynər. 

Sənə baxmaq qayda oldu, 

Nə hesabda, sayda oldu. 

Bu xoş vüsal yayda oldu, 
Eşqimə də qondu bahar, 
Ürəyimdən köçdü ahlar. 

Kitabları varaqladım, 

Eşqə şeir soraqladım, 
Oxuduqca hey ağladım, 
Yazılırdı orda belə: 

«Bülbül canı verdi gülə». 

Göz dikdilər ona hamı, 

Mən durummu de, dahamı? 
Dindi könlün söz ilhamı, 
Yazdı-tökdü neçə dastan, 
Təsvir oldu o, şux canan. 

Səhər çıxıb yaşıl döşə, 

Ordan üzdüm ağ bənövşə, 
Qanadlandım tez görüşə. 
Ürəyimdə güldü niyyət, 
Hədiyyəmdə vardı qiymət. 

Tofiq Məhəmməd oğlu Hüseynzadə 


Mən yanıram alovlarda, 
Öldüm aıtıq, düşünsə, da... 
Dayanmısan çox kənarda, 

Bu nə işvə, nə qaydadır? 
...Yazıq könlüm nə haydadır... 

Məndən azca şikayət et... 

Hər sözümün sonuna yet, 
Sonra başqa bir yolla get. 

Nə qədər ki, çatır gücün, 

Hər bir şeyi dərin düşün. 

Gözəl odur - əhdi qana, 

Yar yolunda candan yana. 
Çatsa belə ömür sona, 

Nə xoşbəxtdir, bəxtiyardır, 
Nəsillərə yadigardır. 

Ömür keçir, atma məni, 

Bir namərdə satma məni, 
Axar selə qatma məni. 

Məni düşün yavaş-yavaş, 
Sinəmdəki deyil ki daş. 

Çatılanda qara qaşlar, 
Gözlərimdən axdı yaşlar. 
Gözəl indi, ah, nə başlar... 
Deyəcəkmi, bir yalan: sən, 
Artıq çoxdan gecikmisən. 




Xəyal cığırı - I cild 


Gəl eyləmə sən mənə naz, 
Ürəyimdə sevildin az. 

Yay gedəndə olmur ki, yaz, 
Hər fəslin öz vaxtı vardır, 
Səni sevsəm mənə ardır. 

Aman! Məni çəkin dara, 
Qəlbim olsun para-para. 

Nə deyiblər nazlı yara? 
Almışam bir məktubunu, 
Yazır, bitdi eşqin sonu. 

Heyif... heyif al güllərə, 
Taxmışam mən o tellərə, 
Qismət oldu yad əllərə. 
Qəlbim yandı uça-uça, 
Çıxdı eşqim tamam puça. 

Dindir məni saf ürəklə, 
Başqa yola düşdün, bəlkə... 
And iç mənə duz-çörəklə: 
«Əbədidir ilk andımız, 

İlk eşqimiz, ilqarımız!» 

Yaman güclü əsdi külək, 
Min nəğməli səsdi külək, 
Axı, niyə kəsdi külək? 
Oxuyanda o, gözəl yar, 
Eşitmir ki çox uzaqlar... 

Tofiq Məhəmməd oğlu Hüseynzadə 


Yol gedirəm... eniş, yoxuş, 
Qabağımdan keçdi bir quş, 
Dayandım lal, oldum bihuş. 
Düşdü yada keçən anlar, 
Ürəyimdən axdı qanlar... 

Məni gördü, qaçdı maral, 
Neçə dağlar aşdı maral, 
Qəlbimə ox sancdı maral. 
Qayıtmadı, getdi, bir də 
Görünmədi bizim yerdə. 

Mən kamanam, sən telləri, 
Mən mahnıyam, sən dilləri. 
Yada salıb nəsilləri, 
Eşqimizi duyaq, gedək, 

Min xatirə qoyaq, gedək. 

Sinəmdədir sədəfli saz, 
Qələm götür, dərdimi yaz. 
Ucaldıqca gözəl avaz, 
Desinlər bir, pərişandı, 

Yar deməkdən qəlbi şandı. 

Xəbər göndər mənə hərdən, 
Boy qaldırır Günəş yerdən. 
Qoy nur alım al səhərdən, 
Salam versin Günəş bizə, 
Nur çiləyək eşqimizə. 




Xəyal cığırı - I cild 


Yazıq ömrüm düşdü xəstə, 
Başımı al dizin üstə, 

Oxuyum bir zil şikəstə... 
Eşqimdəki bu həvəsdə, 
Dağlar-daşlar gəlsin səsə. 

Hanı mənim eşqim, andım? 
Vəfa deyib odda yandım. 
Xain çıxdın, indi qandım, - 
Bir şux canan deyilsən sən, 
Ömür yıxan bir namərdsən. 

Barı, o gün sən deyəydin, 
Başqa gözün gözündəydin. 
Varlığımı niyə əydin, 

De, budurmu eşq qaydası?.. 
Peşimanam... nə faydası?.. 

Bir gözəllə ömür sürmək, 

Al Günəşi hər an görmək 
Səadətdir. Çox nə demək... 

El yaradıb bir misalda: 

«Min həyat var Ay camalda». 

Gözlərini süzmə nahaq, 
Tellərinə çəkmə daraq, 
Görməyəydim üzdən iraq. 
Bunu etmə bilə-bilə, 

Tay olmazsan o, gözələ. 

Tofiq Məhəmməd oğlu Hüseynzadə 


Gülüşünə oldum heyran, 
Gülüşünlə güldü hər yan, 
Daha bəsdir. Sən bir dayan! 
Əks elətsin dağlar səni, 

Al çiçəkli bağlar səni. 

Ceyran olub, düzdə qaçma, 
Bir quş olub, göydə uçma, 
Yaralarımı yenə açma... 
Ürəyimdə qalmadı tab, 

En yanıma, bir çarə tap. 

Gecə uzun... könlüm açıq, 
Təkcə saat dinir çıq-çıq... 
Ey ilhamım, di gəl, tez çıx, 
Yazım-töküm şeir, qəzəl, 
Təsvir olsun orda gözəl. 

Məhəbbətdən verdim sual, 
Bir daş kimi dayandı lal... 
Heyif... heyif, o Ay camal 
Uzaq düşmüş gör nələrdən, 
Xəbəri yox sevənlərdən. 

Ürəyimi qova-qova, 
Aramıza salma dava. 

Mən görmədim səndə vəfa, 
Çəkəcəyəm mən səndən əl, 
Sevəcəyəm başqa gözəl. 






Xəyal cığırı - I cild 


Yar yolunda çəkdim əzab, 
Hər ağrıya göstərdim tab. 
Andım oldu Quran-Kitab... 
Mən eşqimi sevdim belə, 
Düşdü ağıza, düşdü dilə. 

Şöhrətpərəst olma heç an, 
Xoşbəxt olur ondan qaçan, 
Kim sevdisə onu haçan, 
Ömrü uçdu bir dağ kimi, 
Düşdü yerə yarpaq kimi. 

Dinir qəlbim ağır-ağır, 

Sən hökmdar, mənsə fağır, 
Nə olacaq bundan ağır? 
Əsirinəm. Mənə rəhm et, 
Məni düşün, xəyala get. 

O gün səni mən görəndə, 
Nələr gördüm al çöhrəndə? 
Bağçamızdan gül dərəndə, 
Ay camallı gözəllikdə, 

Səni gördüm hər çiçəkdə. 

Eşqimizə vurma çətir, 

Gəl, eşqimə ilham gətir, 
Yenə saçsın nurlu ətir. 
Ağlamasın ürək bir də, 
Desin-gülsün hər bir yerdə. 

Tofiq Məhəmməd oğlu Hüseynzadə 


Vəfasızam çürük anda, 

Azad eldə, xoş cahanda, 

Yazıq könlüm qalar qanda, 
Gözüm açıq, ağlım iti... 

Sevirəm saf məhəbbəti. 

Qollarını boynuma sal, 
Qanadlansın şirin vüsal. 
Qalmamışdır bədəndə hal, 

Mənə yeni bir can gətir, 

Yeni bir can, canan, gətir. 

Çox görmüşəm gözəlləri, 

Biri huri, biri pəri, 

Hamısı heç, sən gəl bəri! 

İnan mənə, qaçma uzaq, 

Mən sevmişəm səni ancaq. 

Çatışsaydı səndə lələk, 

Ah... olardın uçan mələk. 
Ürəyimdə arzu, dilək, 

Səni görür mələk kimi, 

Belində ağ lələk kimi. 

Könlüm qalxır - uçan bir quş, 
Anlamayır nə boran, qış. 

Qopur yerdən min-min alqış, 
Deyirlər ki, sevən ürək 
Möhkəm dursun, möhkəm gərək! 




Xəyal cığırı - I cild 


Dodaqların tərpənəndə, 
Huşdan gedir can bədəndə. 
Demirsən ki, bircə, sən də, 
Yazıq, oda çox yanmısan, 
Axı, niyə dayanmısan? 

Keçdi günlər, dolandı ay, 
Göndərmədi yar mənə pay, 
Ürəyimdə qopdu ah-vay! 
Ah... nə deyim bu peymana, 
Qaldı ömrüm yana-yana. 

Səhər-səhər üzü bəyaz 
Gözəl dedi: mənə şeir yaz. 
Dilimdə söz, əlimdə saz, 
Qələm alıb bilə-bilə, 

Bir söz yazdım o gözələ: 

Asta-asta nəğmə oxu, 
Düşüncəmə çələng toxu, 
Məni tutsun şirin yuxu... 
Oyananda yenə mənə 
Şirin-şirin oxu nəğmə. 

Məni gizlin-gizlin anma, 
Xəbərim var. Oda yanma, 
Aç sirrini de, utanma. 

Olum sənin ilk sirdaşın, 
Olum sənin yar yoldaşın. 

Bu dağların başı getdi, 
Ayağımda daşı getdi, 
Gözlərimin yaşı getdi. 

Atsa məni əgər sənəm, 

Tab gətirməz dərdə sinəm. 

Çox deyirsən sən, a dilbər: 

- Gəl eşqimdə göstər hünər! 

- Şərbət vermə, doldur zəhər. 
Şəkər deyib, içim onu, 

Çatsın belə ömrün sonu. 


13 . 01 . 68 - 16 . 01.1968 
Müəllifin qeydi: Bir gözəlin 101 eşqinin naminə yazılmış 
«101 müxtəlif sevgi nəğmələri» şeiri sona çatır. 13.01.1968-də 

başlanıb, 16.01.1968-də qurtarıb. 




Xəyal cığırı - I cild 


17.01.1968 - UĞURLU OL! 

Bu gün qəlbim həyəcanda, 

Gülür ömrüm şirin canda. 

Yol gedirəm mən ilk dəfə, 

Tər tökülən bir hədəfə. 

Gizlətmirəm bunu açıq, 

Qolumda güc, qəlbim açıq. 

Yol gedirəm baxa-baxa, 

Həyat ilə vuruşmağa. 

Axacaq ilk zəhmət təri, 

Gül açacaq zəhmət ətri. 

Bürüyəcək məni səsi, 

Ömrün, günün ilk mənası. 

Ey çətinlik! Gəl təslim ol, 

Yol keçəcəm, geniş bir yol. 

Yollar durur yoxuş, eniş, 

Kimisi dar, kimi geniş. 

Ağlı olan bu dünyada, 

Büdrəməz heç dar yolda da. 

Sən, ey Həyat! Ey böyük Yol! 

Taleyimdə uğurlu ol!.. 17.01.1968 

QÜSSƏ 

Şairim, diqqətlə, yaxşı qulaq as, 
Götür, bu dərdimi kağızlara yaz. 
Səni üşüdürmü qopan bu ayaz?.. 
Əzəldən bu dərdlə qəm evindəyəm. 

Mən bilə bilmirəm necə dünyadı... 
Dəyişir insanı, kiçildir adı. 

Şərəfim, şöhrətim göyə ucaldı, 
Özüm okeanın lap dibindəyəm. 

Öz ürək sözümü deməmişəm az, 
Gün belə keçərsə, can ələ qalmaz. 
Başqası söyləsə, inanmaq olmaz, 
Qızılam, yaqutam, yad cilvədəyəm. 


1968 fevral 

HƏLƏ, YOL GEDİRƏM 

Sadə yol gedəndə qoy öyünməyim, 
Hələ, çətin yollar keçməmişəm mən. 
Hamıya ürəkdən, qoy dost deməyim, 
Yaxşını yamandan seçməmişəm mən. 

Gedirəm ömrümdə sadə bir izlə, 
Dilimdə nəğmələr, söhbətlə, sözlə... 
Ey könül, tələsmə, gəl məni gözlə, 

Hər şeyi düz ölçüb, biçməmişəm mən. 

Qəribə gəlməsin çoxlarına bu, 
İlhamsız dil açmaz könül duyğusu. 
Min bahar nəfəsli dağda soyuq su, 
Həvəslə doldurub içməmişəm mən. 

Belədir əzəldən arzum, muradım, 
Neçə dastan qurum, dastan yaradım, 
Gəzsin ürəklərdə, dillərdə adım, 

Neçə ki, dünyadan köçməmişəm mən. 

HEYİF 

Heyif o gözlərə, o baxışlara, 

Sənin camalında peyda olubdu. 

Hər yoldan ötənə, gedənə baxmaq 
Sənin gözlərində qayda olubdu. 

Yıxdın neçə könül, neçə məhəbbət, 
Puç oldu, söküldü çox arzu, niyyət. 
Çoxları yaralı etdi şikayət, 

Söylə hansı ildə, ayda olubdu?!. 

Demirəm eşqimi kəməndinlə boğ, 

Gəl mənim eşqimdə Günəş kimi doğ. 
Küsən baxışından, təkcə mən ki yox, 
Günəş də olubdu, Ay da olubdu. 

Ürəyim deyəni qələmim yaza, 
Qorxmuram, demirəm mən susa-susa: 
Sənin məhəbbətin qışda oldusa, 
Mənim məhəbbətim yayda olubdu. 

ÖZ MƏHƏBBƏTİM 

Sən məni sevsən də, sevməsən də, bil, 
Mənim məhəbbətim tək qalan deyil. 
Keçsə də üstümdən yüz boranlı il, 
Sinəmdə oyanmaz yar məhəbbəti. 

Ah çəkib, ah çəkib, düşsəm də xəstə, 
Yenə yaşamaram mən boş həvəsdə. 
Yaşayıb, dünyada bir gün ölsə də, 
Qəlbimin ölməyən var məhəbbəti. 

Onun Günəş kimi qüdrəti vardır, 
Əzəldən yandırmaq bəxtinə yardır. 

Bu yolda ölənlər nə bəxtiyardır, 
Üşütməz nə boran, qar məhəbbəti. 


1968 fevral 

GÖYÇƏLİ 

Tovuzda öyünən neçə aşığın 
Əlindən sazını aldı Göyçəli. 

Vətən eşqi ilə gəlib ilhama, 

Bu şeri qələmə aldı Göyçəli. 

Biz qul yaranmadıq şöhrətə, ada, 
Həqiqət yaşatdı bizi dünyada. 

Bir hörmət etmişik tanışa-yada, 
Dostluğa vəfalı qaldı Göyçəli. 

Baxın qüdrətinə siz Ələsgərin, 

Hər sözü dəryadan dərindir, dərin. 
Sizin tərəflərdə nazlı Dilbərin 
Adını şerinə saldı Göyçəli. 


14.02.1968 

Müəllifin qeydi: Yuxarıda yazdığım qoşma ürəyimin hər 
telini titrədən Vətənimin (Göyçənin) böyük eşqi ilə yazılmışdır. 
Tovuz rayonunda doğulan, indi isə şəhərdə yaşayan yaxın qo¬ 
humlarımızdan biri bilə-bilə bizim yerə - Göyçə mahalına lağ 
etdi. Mən isə boş-boş mübahisə və danışıqlar əvəzinə ani olaraq 
keçmişə nəzər saldım. Aşıq Ələsgərin dərin mənalı qoşmaları, 
camaatımızın qonaqpərvərliyi, mərdliyi, şana-şöhrətə nifrətimiz, 
həqiqətə məhəbbətimiz, gəlib, yadıma düşdü. Şairlik aləmində 
böyük bir yol keçməsəm də, bir ustad şair (kimi) say ağı ilhamım 
coşdu, bu quru və şit sözlərə gözəl mənalı bir söz qoşdu. 





Xəyal cığırı - I cild 


LENİN 

Yıxdı milyonları qanunsuz zindan, 
Axıtdı gözünün yaşını insan. 

Yandı, alovlandı duydu hər zaman 
Vətənin tökülən yaşını Lenin. 

Xalqın ağrısına gətirmədi tab, 

Sökdü varlığını ağrı, iztirab... 

Yazdı neçə kitab «Haydı, İnqilab!..» 
Ağartdı vətənçün başını Lenin. 

Durdu keşiyində halal zəhmətin, 
Qırdı zəncirini dərdin, möhnətin, 
Tapdı öz yerini hər səadətin, 

Atdı əzabların daşını Lenin. 

MƏHƏBBƏT EŞQİ 

Mənə söylədilər bir para xamlar, 

Gəl az yaz bülbülün, gülün eşqinə. 
Ölsün pərvanələr, yanmasın şamlar, 
Yazma Ay camalın, telin eşqinə. 

Könül! Bu dərdimə sən də ol yarı, 
Güc ver, qoy qələmim başlasın sözə. 
Həyat ki yaratmış sevgini, yarı, 
İnanaq gəl bu gün iradəmizə. 

Nizami yaratmış gör neçə dastan, 
Füzuli məhəbbət düşkünü olmuş, 
Xətai, Xəqani kimi bir insan 
Yardan qüvvət alıb, ilhama dolmuş. 

Vaqifi, Səmədi demirəm hələ, 

Nələr yazmamışlar hüsnə, camala. 
Şeir ilk andını vermiş gözələ, 

Gözəl qanad verir şikəst xəyala. 

Bu qoca dünyada gözəl nə varsa, 
Ona qoşma dedi Aşıq Əsəlgər. 

Bir gözəl görəndə can verdi saza, 
Elmsiz, savadsız söz açdı hünər! 

Nə qədər yazsa da böyük dahilər, 
Sevgidən bir varaq açılmamışdır. 
Yazılan - sevgisiz, boş əfsanələr 
Ürəyə inci tək saçılmamışdır. 

Ucaltmış onları sevgi, məhəbbət, 
Dururlar zamanda böyük dağ kimi. 
O kəs ki sevgiyə vermədi qiymət, 
Düşdü ayaqlara bir yarpaq kimi. 

Mən duya bilmirəm, bilə bilmirəm, 
Nə üçün həyatda yaşayır insan!?. 
Axır, gözlərimdən yaşı silmirəm, 
Yaşadır insanı məhəbbət - zaman. 

MƏNİ DÜŞÜNƏRƏK 

Sevgilim, hər səhər sən oyananda, 
Məni düşünərək, bərk xəyala get. 

Əgər məni görsən çöl-biyabanda, 
Qoyma Məcnun olam, vüsalıma yet. 

Toxunsa xətrinə sənin bir insan, 

Məni düşünərək, at bu qüssəni. 

Hər yerdə, hər zaman sən məni ansan, 
Küsməzsən. El bilir, sevirəm səni. 

Gecələr oxşadıb bir yanar ulduz, 

Məni düşünərək, öz bəxtinə seç. 

Kainat sən olsan, Günəşəm gündüz, 
Sənsiz bircə an da mən yanmaram heç. 

Alsa gözlərini gecə pərdəsi, 

Məni düşünərək, sən yuxuya get. 

Orda da sən görmə başqa bir kəsi, 

Qoy röyan həmişə yaşasın sakit. 


22.02.1968 

AND 

Hey deyirəm ürəkdən, 
İnan, duzdan, çörəkdən 
Daha müqəddəs kimi, 
Min yeni həvəs kimi 
Şirin candan keçirəm, 
Eşqimə and içirəm. 


22.02.1968 

HƏDİYYƏ 

Bu gün xəyalımı mən qova-qova, 

Sirli bir məkana yola salmışam. 

Mən də şeir üçün çıxmışam ova, 
Çəkilir dumanlar, açılır hava, 

Dərin düşünərək, fikrə dalmışam, 
Xəyalı hər yana yola salmışam. 

Sən ey eşqim, hissim Ana, ay Ana! 
Fikir dünyasında mən qalmışam tək. 
Düşüncəm bu anlar olub divana, 
Həvəsdən, nədənmi çırpınır ürək, 
Fikir dünyasında mən qalmışam tək... 

Gətirdin sən məni o gün cahana, 
Yaşatdın ömrümü bir həyat kimi. 

Mən sənə qurbanam, qurban, ay Ana! 
Getməzsən ağzımdan şirin dad kimi, 
Sən məni yaşatdın bir həyat kimi. 

Bu gün mən almışam ilk qazancımı, 
Bu pul da sənindir, əmək də sənin. 
Gizli bir üşütmə tutur canımı, 

Adın nə böyükdür ürəkdə sənin! 

Bu pul da sənindir, əmək də sənin. 


530 




Xəyal cığırı - I cild 


Adına yaraşan nə alım, söylə?!. 
Tarixdən-tarixə qalsın yadigar. 

Nə qədər baxıram hey yerə-göyə, 
Deyirəm, dünyada görəsən nə var, 
Tarixdən-tarixə qalsan yadigar?.. 

Bəlkə qızıl alım sənə hədiyyə?.. 
Yox...yox... qızılın da qiyməti vardır. 
Salmışam hər şeyi mən düşüncəyə, 
Qızıl ki ən yaxşı bir yadigardır, 

Yox...yox... qızılın da qiyməti vardır. 

Çəməndə çiçəklər yadıma düşür, 
Gülür sevincindən nərgiz, qızılgül. 
Ürəyim gül kimi solur, büzüşür, 
Başqa bir hədiyyə axtarır könül, 
Gülür sevincindən nərgiz, qızılgül... 

Dərin düşüncə də, min bir xəyal da... 
Nə varsa dünyada keçir gözümdən. 
Ömrüm varaqlanır min bir sualda, 
Tökülür qəm-qüssə mənim üzümdən, 
Nə varsa dünyada keçir gözümdən... 

Mən tapa bilmədim istəyim necə, 

Biri qiymətlidir, birinin ömrü az. 
Könlümdə karvan tək çəkilən köçə, 
Baxıram... Baxıram hey, dərin-dayaz, 
Biri qiymətlidir, birinin ömrü az. 

Mənə tez cavab ver, söylə, ay həyat, 
Niyə yaratmadın əbədi bir şey?.. 
Anamın adına hədiyyə yarat! 
Qalmasın qəlbimdə nə kin, nə giley, 
Niyə yaratmadın əbədi bir şey?.. 

Aha!.. Ürəyimə bir arzu gəldi, 

Ən yaxşı hədiyyə yaratdım özüm. 
Ruhum qanadlanıb, göyə yüksəldi, 
Gəldi köməyimə öz şerim, sözüm, 
Ən yaxşı hədiyyə yaratdım özüm. 

Dərin xəyallardan sonra, ay Ana! 
Axır ki mən çatdım öz niyyətimə. 
Bu şeri hədiyyə yazıram sana, 
Layiqsən tək sözə, şerə, ay Ana. 

Tuş oldum övladlıq məhəbbətimə, 
Axır ki, mən çatdım öz niyyətimə. 


1968 fevral 

AXTAR MƏNİ 

Mən bu yerdən düşsəm itkin, 
Ürəyində saxlama kin, 

Arzu gözəl, vüsal yetkin. 

Dağda, düzdə, yar, məni, 

Sən tez ol, axtar məni. 

Girsə payız, solsa güllər, 
Ötüşməsə al bülbüllər, 
Könlüm yanar, yanar mələr. 

Örtəndə qar çəməni, 

Sən yenə axtar məni. 

Sən almasan məndən soraq, 
Etmə könlü varaq-varaq, 

Bu elləri hayqıraraq. 

Ucalt şirin nəğməni, 

Düş düzə, axtar məni. 

ÖMRƏ SUAL 

Ömür! Sən dünyada nəyi xoşladın, 
Səni güldürdümü el məhəbbəti? 

Nəyi daha əziz yaşatdı adın, 
Gördünmü dünyada sən həqiqəti?.. 

Köçdü dünyamızdan neçə qış, bahar, 
Hər biri yaratdı neçə xatirə... 

Onların acısı, dadlısı da var, 
Duymuram hansı çox bəxş oldu ömrə? 

Aylar dolanaraq, ilə qovuşdu, 

Keçdi üstümüzdən bir yeni yaş da... 
Həyat qanadlanıb, quş kimi uşdu, 

Dərd oldu insana gülüş də, yaş da. 

PAXILAM 

Soruşsan düzünü, düzü, sevgilim, 
Tutur paxıllığım Ay camalına. 

Yenə də yazıram sözü, sevgilim, 
Alma yanağında qoşa xalına. 

Qalxırsan səhərlər bir Günəş kimi, 
Baxıram qəlbimin qalmaqalına. 

Məni yandırırsan min atəş kimi, 
Bir çarə gəl eylə yarın halına. 

Çatsan da qəlbimin xoş vüsalına, 
Tutur paxıllığım Ay camalına. 

YOLLAR 

Yollar, yollar, a yollar, 

Keçir gör üstünüzdən 
Neçə minlər, milyonlar... 
Hamıya yoldaş olub, 

Canlı tək qardaş olub, 

Bu obadan, o düzdən, 
Ayrılmayıb sən bizdən 
Gecə, gündüz, qış, bahar... 
Açsa çiçək, yağsa qar, 

Hər vaxt, hər an, hər zaman, 
Olsa yenə çən, duman 
Əlimizdən yapışıb, 

Neçə dərə, düz aşıb, 

Kömək olub sən belə 
Çatırsan son mənzilə. 

Yollar! Mənalı yollar! 

Şirin vüsallı yollar. 

Həyatda bircə əməl 
Sizsiz yola gedirmi? 

Sizə uzanan min əl 
Sizsiz fəqan edirmi? 

Yox...yox... eşqə, sənətə, 
Dostluğa, sədaqətə 
Bircə addım atmağa, 
Yüyürənə çatmağa... 

Qərəz... Deyirəm qısa- 

Həyatda hər nə varsa 
Bir yol üstə dayanır, 
Orda gəzib, dolanır. 
Çatmaq üçün arzuya, 
Diqqət verib duyğuya, 
Həmin yolla gedilir, 

Tez arzuya yetilir. 

Yollar, yollar, ah necə, 
Qarmaqarış ıqs ınız. 
Şerim, sözüm bu gecə 
Demir, yaraşıqsınız. 

Ən adicə bir sözün 
Məkanı siz oldunuz. 
Söyləmirəm çox uzun, 
Ürəklərə doldunuz. 

Sizi düzgün tapmayan 
Ağıldan aciz insan, 
Zamanda ömrü boyu 
Hey keçirir ah-vayı. 
Ömür toxunur daşa, 
Qismət olur göz yaşa. 

Bu qarmaqarışıqdan, 
Ancaq sizi tapanlar, 
Ömür atını bu yolda 
Ağlı ilə çapanlar 
Səadətə yar olur, 

Necə bəxtiyar olur. 

Qəm çəkməyib dünyada 
Çatır arzu, murada. 

Yollar, yollar, yamanca 
Qarmaqarışıqsınız, 

Sizi tapanda, ancaq 
Ömrə yaraşıqsınız. 

Yollar, yollar, a yollar, 
Ürək dolu arzular 
İndi gəlibdir dilə, 

Bəlkə də bilə-bilə 
Mən də seçmişəm sizdən 
Şeir, sənət yolunu. 
Axşam üstü, gah tezdən 
Bu məhəbbət qolunu 
Dolayaraq boynuma 
Şeirə, sözə səsləyir, 

Gah girərək qoynuma 
Ürəyimi izləyir. 

Necə düzü, doğrusu, 
Könlümün ilk arzusu 
Şeir, sənət yoludur, 

Elə, buna görə də 
Qəlb ilhamla doludur. 
Deyirəm, axı, bir də 
Bu yolu, bu ilhamı, 

Bu şeriyyət dünyamı 
Həyat göstərib mənə, 
Həyat bəxş edib mənə. 

BİRCƏ ADDIM 

Məni qınamasın, qoy heç bir zaman 
Həyatdan sadə yol keçib, ölənlər. 
Bu, sadə misranı duymasın asan, 
Almanı turşudub, içib, ölənlər. 

Bir də ki, ömrünə bilib, duymadan, 
Şöhrəti qiymətli seçib, ölənlər. 

Həyatda çoxuna görünməz gəlir, 
Ömürdə atılmış bir kiçik addım 
Nə bilir, bir addım nələr yüksəlir?! 
(Bunu bilə-bilə şerimə yazdım). 
Bəzən də, atanda bir adi addım, 
İnsan qocalmamış beli əyilir. 

Bəzən, küçələrdən biz tez keçəndə, 
tək bircə addım, 
Ya ömür dözülməz bir şikəst olur, 
Ya da çiçək kimi bir anda solur. 
Bəzən, bir səfərdən biz gecikəndə, 
tək bircə addım, 
Min illik arzular viranə qalır, 
Çürüdür onu da, ayağa salır. 

Həsrətli görüşə əgər geciksən, 

tək bircə addım, 

Gedir min bir həsrət, qayıtmır daha. 
Könül qurban olur qüssəyə, aha... 
Əgər gecikməsən o görüşə sən, 

tək bircə addım, 

Arzu qanadlanır, könül dil açır, 

Hər dilək, hər istək ətir, nur saçır. 

Ağır bir xəstəyə geciksə həkim, 
tək bircə addım, 

Bir həyat puç olur boş sual kimi, 

Bu insan duyulur bir xəyal kimi. 

Belə bir zamanda tələssə həkim, 
tək bircə addım, 
Qaytarar ölümdən min eşqi, hissi, 
Sığışmaz aləmə ürəyin səsi. 

Həyat sürətini əgər saxlasa, 

tək bircə addım, 

Kim bilir, dünyada nələr baş verər?.. 
Nələr öz hökmünü özündə görər?.. 

Ya da öz yolunda əgər tez atsa, 
tək bircə addım, 
Uzanar yaxşıya yamanın əli, 

Ağıllı insana deyərlər dəli. 

Kim bilir, bəlkə də başqa hökm olar?.. 
(Bağrımı nə üçün didir suallar?..) 
Yazdıqca yazaram «Tək bircə addım», 
Təzə şahə qalxır şeir, söz atım. 

Lakin sevməyirəm uzunçuluğu, 

(Şair, öz şerinə sən çələng toxu.) 
Hökmü çox böyükdür bircə addımın, 
Çoxuna çox adi görünsə də bu. 

Tək bircə addımda, bəlkə bəxtimin 
Oxunur ən böyük sirli məktubu!?. 


1968 fevral 

DURA BİLMƏRƏM 

Baxıram dünyaya ağ varaq kimi, 
Ürəyim tər-təmiz, gül, yarpaq kimi. 
Eldən utanmayan bir axmaq kimi, 
Heç kəsə mən ləkə vura bilmərəm. 

Namussuz, qeyrətsiz ucalım deyə, 
Baş əyə bilmərəm hər vəzifəyə. 
Əriyib, hər zaman dönsəm də iyə, 
Belə pozğun həyat qura bilmərəm. 

Qoymaram həsrətdə şeri, sənəti, 
Vermişəm mən ona ilk məhəbbəti. 
Dostlar! Qınamayın, deyirəm qəti, 
Şeirsiz bircə an dura bilmərəm. 


1968 fevral 

BAXIŞLAR 

Baxışlar könüllərin, 
Ürəklərin, qəlblərin 
İlk sirdaşı olubdur. 
Baxışlar al güllərin, 
Ötüşən bülbüllərin 
Ürəyinə dolubdur. 

Baxışlarda duyulur 
Ya bir sevinc, ya bir kin, 
Baxışlarda yuyulur 
İztirabı sevginin. 

Baxışların mənası 
Böyükdür dağlar qədər, 
(Bizim dağlar sonası, 
Baxışilə, o, dilbər 
Verdi mənə ah, kədər.) 


1968 fevral 

MƏN ÖLÜMDƏN QORXMURAM! 

Zil qaranlıq bir gecə, 

Söz açıram indicə. 

Zəhərli ilan kimi 
Ürəyimi çalandan, 

Məni dərdə salandan... 

Xəyala dalan kimi, 

Düşündükcə hər işi, 

Duyduqca pis vərdişi 
Başımdan qalxır duman... 

Bizim böyük asiman 
Gözlərimdə qaralır, 

Xəyala dalan kimi 
Məni yenə qəm alır. 

Çoxlarını qorxudur 
Ölümün ilk mənası. 

Ürək nalələr udur, 

Yanır min-bir dünyası. 

Qəlbən gəlir dilimdən: 

Mən qorxmuram ölümdən! 

Mən qorxuram inanın - 
- Atəşimə qalanın - 
Ölümdən də qorxulu, 

Pis, üfunət qoxulu 
Gözlənilməz bir işdən, 

Evlər yıxan gülüşdən... 

Ayağımın altından 
Quyu qazan adamdan, 

Nə bilim... neçə min-min 
Dustağıyıq əməlin. 

Qərəz, necə qandırım? 

Sizi necə yandırım?.. 
Ömrümüzü puç edən, 
Arzumuzu heç edən 
O iş ki, deyil aşkar, 

Onda yaman qorxu var. 
Açılır yenə yaram, 

Mən qorxuram, qorxuram!.. 
Nə qədər ki, bu zaman 
Yaşadır axmaq insan, 

Mən qorxmuram ölümdən! 

Mən qorxuram boş başın, 
Dost, qohumun, yoldaşın 
Pis, yaramaz dilindən, 
Fırıldağı, felindən. 

Mən qorxmuram ölümdən!!! 

Mən deyirəm düzünü: 

Bütün ömrüm uzunu 
Qorxmayacam o vaxt ki, 
gözlənilməz, 

ən dözülməz 
hər iş, əməl 
Ölüm tək aşkar olsun! 

Ölüm tək aşkar olsun! 
Murdar əməl!!! 


1968 fevral 

XƏYAL 

İnsanın ən böyük dostu, sirdaşı, 

İstidə, soyuqda can bir qardaşı, 

Ölümlə yaşayan ömür yoldaşı; 

Hər zaman dinməsə, dayansa da lal, 
Min yeni dünyadan söz açır xəyal. 

İnsan bircə anlıq fikirləşəndə, 

Arzular, ümidlər dara düşəndə, 

Heç nədən qorxmayıb, dağlar keçəndə, 
Güclü ordu kimi salır qalmaqal, 

Keçir cəbhələrdən hücumla xəyal. 

Təbiət ən böyük... Arzular qədər, 
Baxdıqca baxırsan yolu dərbədər, 
Sirrini dünyada görən kim bilər?.. 
Açılır, örtülür min yeni sual, 

Dayanır bu yerdə pərişan xəyal. 

Qışda gül-çiçəkli çəməndə gəzir, 
Nərgizi qoxlayıb, laləni əzir, 

Bəzən, bir gül üstə tel kimi əsir, 

Bəzən də, bir anda neçə yamac, yal... 
Bilmirsən, heç, necə dolaşır xəyal?.. 

Hərdən düşünəndə eniş-yoxuşa, 
Ürəyim bənzəyir havalı quşa. 

Həyatla dururam o dəmlər qoşa, 

Gəlir şirin-şirin, gəlir dalbadal, 

Bir xəyal ardınca neçə min xəyal. 

Gah bir nökər olur, gah bir xan olur, 
Gah bir əcəl olur, gah bir can olur, 
Gah da dərya kimi boşalır, dolur, 

Gah olur zil qara, gah bəzənir al, 
Necə əlvan-əlvan dolanır xəyal. 

Gülün həsrətini çəkəndə bülbül, 
Bülbülə bəxş edir dəstə-dəstə gül. 

Od tutub, şam kimi yananda könül, 
Bəzən, eşqimə də yetirir vüsal, 

Dərin düşündüyüm bir şirin xəyal. 

Həyatın sirrindən açılmaz səhfə, 
Desəm də eşitmir neçə min dəfə, 

Hanı yer üzündə belə bir qüvvə?!. 
Hey gəzir. Qalmayır bədənində hal, 
Yorğun bir quş kimi qayıdır xəyal. 

Şirin dolanmasa əgər cavanlıq, 

Ey həyat! Günəş də sevər qaranlıq. 
Qəlbimə yar eylə bir firavanlıq, 
Həmişə ömrümə xoş xatirə qal, 

Özüm tək, hey, qəmli qalmasın xəyal. 


1968 fevral 

SƏSLƏYİRƏM 

Nəğmə desin çiçək-çəmən, 

Dağ başından çəkilsin çən, 

Yer üzündə hamını mən 
Səadətə səsləyirəm. 

Ömrün, günün gənc zamanı, 

Olur eşqin xoşbəxt anı. 

Qəlbi təmiz hər cavanı 
Məhəbbətə səsləyirəm. 

Könül tapsın öz yolunu, 

Nəğmə tutsun sağ-solunu. 

Qələm tutan el oğlunu 
Şeriyyətə səsləyirəm. 

Nə gözəldir ana Vətən, 

Məst olursan səadətdən. 

İnsanları cəhalətdən, 

Zehniyyətə səsləyirəm. 

Dünyamızın xoş anları 
Salamlayır yananları, 

Hay-harayla yalanları, 

Həqiqətə səsləyirəm. 

1968 fevral 

(«Sosialist Sumqayıtı» qəzetinin 08.06.1968-ci il 
tarixli sayında dərc olunmuşdur.) 

XATİRƏ 

Ürəyimi qopardın, 
Məni hara apardın? 
Xatirə, ay xatirə. 

Uşaqlığa qayıtdın, 

Yeni həvəs oyatdın 
Xatirə, ay xatirə. 

Söz açdığım o canan 
Çəkilmir xeyli zaman 
Gözlərimdən büsbütün 
Xatirə, ay xatirə. 

Acı, şirin keçən gün 
Mənalarla doludur, 

Öz ömrümün yoludur 
Xatirə, ay xatirə. 


1968 mart 

SƏN, EY SOVET QADINI 

Neçə min-min əsrlər tapdalandı hüququn, 
Dəyişdi hökmdarlar, dəyişmədi o qanun. 

Öz bəxtin, öz taleyin yad əllərdə dolandı, 
Aydan təmiz ürəyin çirkablarda bulandı. 
Əsrlərdən-əsrə yaşardımı bu nalə?.. 

Yox! Yox! İnsan zəkası qoymazdı - yenə inlə. 
Gün gəldi, vaxt yetişdi, hökmünü verdi zaman, 
Bu ətalət evini uçurdu, yıxdı insan. 

Sən də bir aslan kimi bu döyüşdə doğuldun, 
Döyüşlərdə yarandın, döyüşlərdə şir oldun. 
Duydun o gün ilk dəfə ömrünün mənasını, 
Yuvarlatdın uçuruma çirkablar dünyasını. 
Ürəyində həmişə xoş səadət bəslədin, 

Yer üzündə hamını azadlığa səslədin. 
Vuruşursan pələng tək vüqarla hər bir işdə, 
Durursan hər bir zaman ən böyük yüksəlişdə. 
Özünə sirdaş etdin o gün elmi, savadı, 

Günəşə sarı uçdun, aldın ən böyük adı. 

Yenə orda hamını azadlığa səslədin, 

Yenə orda hamıya xoş məhəbbət bəslədin. 
Ucaltdın həm özünün, həm Vətənin adını, 
Yaşa! Yaşa! Çox var ol! Sən, ey Sovet qadını. 

A QARDAŞ 

Sən başqa məkandan, mən başqa yerdən, 
Ürək ətdən olur, deyil dəmirdən. 

Belə xəyallara düşəndə hərdən 
Kükrəyir sinəmdə söz yavaş-yavaş, 
Verirəm hirsimi sözə, a qardaş. 

Hələ bax... fikrimi qomarır nələr, 
Həyatmı qudurmuş, yoxsa bəndələr? 
İnsan namusuyla artıb, yüksələr, 
Namusu, həyanı düşünsəydi baş, 
Gülməzdi gülünclər bizə, a qardaş. 

Köynəkdə ağlayır aşığın sazı, 

Qalmamış qızların qəmzəsi, nazı. 

Qəlbim çox ağrıya saxlayır yası, 

Axı, mən neyləyim, ürək deyil daş? 

Güc lazım bu dərdə dözə, a qardaş. 

Yuyuldu modada elin adəti, 

Kəsildi saç kimi yar məhəbbəti. 

Modaya satdılar bu səltənəti, 

Ağlayır, ah çəkir hər qaya, hər daş, 

Güc yoxdur bu dərdi yaza, a qardaş. 

Sən başqa guşədən, mən bu guşədən, 
Yurdumuz doğulmuş oddan, Günəşdən. 
Bu axmaq əməldən, bu axmaq işdən, 
Həmişə dolanır gözlərimdə yaş, 
Dönürmü ürəyin közə, a qardaş?.. 


1968 mart 

YAXŞIDIR 

Tarzan sinəsinə sıxanda tarı 
Ən əvvəl muğamı çalsa yaxşıdır. 

Keçən dəstə-dəstə durna qatarı 
Bizim bu yerlərdə qalsa yaxşıdır. 

Nə lazım hər zaman söhbətlər, sözlər? 
Mənalı-mənalı baxanda gözlər, 

Bizim canlar alan o şux gözəllər 
Mətləbi deməmiş, bilsə yaxşıdır. 

Dəyişsə əhdini, andını həyat 
Atomun gücündən qopar kainat, 
Olmasın aləmdə nə ah, nə fəryad, 

Hər il səadətlə gəlsə yaxşıdır. 

Ağ kağız, mən, qələm, bir də boş otaq - 
Əzəldən olmuşdur bu eşqə dustaq, 
Duysalar Qəmlini şeirdən uzaq, 

Bu dərddən, qüssədən ölsə yaxşıdır. 


1968 mart 

Dostumun şerini oxuyanda mən 
Könlümə yatmadı, bilmirəm nədən? 
Cümlələr çox sadə, sözlər çox iti, 
Orda təsvir olan eşq, məhəbbəti 
Men seçə bilmədim hər qafiyədən, 
Qəlbimə yatmadı, bilmirəm nədən? 

Şeirə verdimsə zəiflik adı, 

Dostum küsməyini üzə vurmadı. 
Güldü dodaqaltı güclə bir təhər, 
Mənim sevmədiyim şeri o səhər 
Mənim yanımdaca poçta yolladı. 
Güldümsə, dostum heç üzə vurmadı. 

Bir bazar axşamı qulağım səsdə, 
Yeni şeirlərə min bir həvəsdə... 
Burdum radionun qulağını mən, 
Diktorun o gözəl, şirin səsindən 
Yenə bir nöqtəyə dikdim gözümü, 
Bağladım o şirin nitqə özümü. 
Gözüm bir nöqtədə hey qala-qala 
Hər sadə kəlməçün getdim xəyala... 
«Bir qumlu sahildə əsəndə külək, 
Küsdü öz yarından o nazlı mələk.» - 
Deyəndə, bilmədən etdim ahu-zar, 
Qopdu bədənimdə gizli tufanlar. 

Yarın naləsinə yas tutdu çəmən, 

Bu qəmi, qüssəni eşidəndə mən 
Qəlbən yana-yana, bərk köks ötürdüm, 
Elə bil, dünyadan mən əl götürdüm. 
Yenə hər söz üçün getdim xəyala, 
Nəhayət, aşiqlər yetdi vüsala. 

Bürüdü üzümü sevinc yaşları, 

Ürək salamladı yar-yoldaşları. 

Elə bil, yuxudan ayıldım o dəm, 
Dostumun adını... şerdə onun... 

Tamam şübhələndim özüm-özümdən, 
Demək, yeri varmış gedən məktubun. 
Hər şeyi o zaman anladım çox tez, 
Bülbülə nəğməsiz yaraşırmı ad? 
Mənim ayağımda sürünən bu söz 
Aydının dilində açmışdı qanad. 
Duydum ki, o zaman, şeirin gücü 
Təkcə qafiyədə, mənada deyil. 
Götürdüm özümə bir böyük ölçü, - 
Şeri gücləndirər natiqdəki dil. 

Qoyun bu şeri də Aydın oxusun, 
Mənim sevincimə çələng toxusun. 


1968 mart 

ŞAİR DEYİLƏM HƏLƏ 

Arzularım yenicə 
Düzülür incə-incə. 
Həqiqətə gəlincə, 

Mənə üç-dörd şeirlə 
Şair deməyin hələ. 

Güclü sözə dolmamış, 

Şerə dastan almamış, 

Çox yuxusuz qalmamış, 
Düşünürəm mən belə. 

Şair deyiləm hələ. 

Məhəbbətlər duymasam, 
Çox xatirə qoymasam, 
Neçə könül oymasam, 
Qələm də gələr dilə, - 
Şair deyiləm hələ. 

Uydurmada gücüm az, 
Düşüncəm dərin-dayaz, 
Nəğməm də çalmamış saz. 
Deyirəm bilə-bilə, - 
Şair deyiləm hələ. 

Və yaxud da qurtarsam 
Qalaq-qalaq əsərlər... 

Əgər bircə könülə 
Etməsə bunlar əsər, 

Xoş xatirə qoymasam 
Nəsillərdən nəsilə, 
Xalqımın keçmişini, 
Qəhrəmanlıq işini 
Könül duyub, yazmasa, 
Ya da bizim vətəni, 
Düşünməyib heç məni, 
İnsanlar ürəyində 
Şair tək yaşatmasa, 

Çox ucalsam, yenə də 
Deyirəm uca səslə, - 
Şair deyiləm hələ! 

Şair deyiləm hələ!!! 


1968 mart 

GÖZƏLLİK 

Bu gün çox gördüyüm bir tanış qızla 
Yenə də görüşdüm... nə deyim, axı?.. 
Tanıya bilmirdim onu az qala, 

Titrədi küləksiz könlüm yarpağı. 

Qan vurdu beynimə, dağıldı huşum, 
Taqətdən düşmüş tək dizlərim əsdi. 
Dedim, axı, görək ondan soruşum, 

Bu necə qaydadı, bu nə həvəsdi?.. 
Dedim ki: 

- Bu nədi?.. 

-Nəyi deyirsən?.. 

- Mənim sualıma, sual verirsən? 

- Heç başa düşmürəm, gəl açıq danış. 

- Hər şey ki açıqdır, ay köhnə tanış. 
Hanı təbiətin verdiyi sima? 

Dünən başqa qızsan, bu günsə... amma... 
Qoşa hörüyünə neçə cavanlar 
Dərin köks ötürüb, etdi tamaşa. 

De, niyə kəsildi o can alanlar? 

Ülgüc qismət oldu cüt qələm qaşa. 

Elə dəyişib ki, gözün baxışı 
Mənim duymadığım sürmə içində, 
Tanıya bilmədim köhnə tanışı 
Gözəllik itirən forma içində. 

Hansı əməlindən durum, danışım, 

Yoxsa istəyirsən şam tək alışım? 

Yerişin, duruşun, baxışın hanı?.. 

Bir vaxt mat qoymuşdu bütün cahanı. 
Hansı əməlindən durum, danışım? 
Həyatmı həyasız, sənmi həyasız? 
Dünən başqa qızsan, bu gün başqa qız. 
Səsinin ahəngi, hər gülüşün də 
Nə üçün itirdi təravətini?.. 

Sənə bənzədirdim güllər içində 
Bənövşə gülünün o xoş ətrini. - 
Mənim bu söhbətim bir yana qaldı, 
Utanmaz-utanmaz güldü gözaltı. 

Sonra mənə baxıb, belə söylədi: 

- Ətri özündədir hər bənövşənin, - 
Könlüm yaralandı, yenə inlədi. 

Dedim ki, onsuz da bu dövran sənin 
Taleni əlində oyuncaq etdi, 

Gözəllik başqa bir məkana getdi. 

O, baxdı üzümə kinayə ilə, 

Ürək acısını dağıtdı belə: 

- Demək istəyirsən, qoca təbiət 
Necə ki yaradıb elə də qalsın?.. 

(Belə bir söhbəti neynirdim, fəqət? 
Qəlbimi sevincdən qəm satın alsın...) 

- Bəli! Başqa cür də heç ola bilməz! 
Saça yaraşırmı dolaqlı kümbəz?.. - 
Deməmiş, bu ara dəyişdi halı, 

Bir azca, hirsli tək üzümə baxdı. 

İfritə oxşadı rəngli camalı, 

Qıyıb gözlərini, gözümə baxdı. 

Və dedi: 

- Görünür, nadansan, nadan, 

Tamam geçikmisən sən ki həyatdan. 
Sən güclü saydığın təbiət kimi, 

Mən də yaradıram başqa gözəllik. 
(Söhbət görməmişdim bu söhbət kimi.) 
Həyatdan biz geri qalan deyilik! - 
Onun çox mənasız bu cavabından 
Qaraldı gözlərim, dəyişdi halım. 

Məni təhqir etdi demək bu nadan, 
Dolandı beynimdə min bir sualım... 
Oynatdı sinəmi bu ağır cavab, 

Mən də hirsə doldum, gətirmədim tab: 
- Heyif ki, həyata çox tez gəlmisən, 
Dayazdır düşüncən, əməlin, işin. 

Kağız tək küləkdə çox yüksəlmisən, 
Bilmirsən hardadır sənin gedişin. 
Uçursan-qaçırsan eniş-yoxuşa, 
Gözəllik hardadır bilmirsən, fəqət. 
Dünya da xaraba qaldı bayquşa, 

Qartalı göylərə qaldırdı qeyrət! 

Çalış, namusunu gözün tək qoru, 
Dünyada ən böyük gözəllik budur. 
Çalışma, namusa qurasan toru, 
Ömrünün yolunda polad kimi dur! 
Gözəllik duyulmur bir Ay camalda, 
Gözəllik gözəldir dərin kamalda. 
Böyük şairimiz Sədi Şirazi 
Gör nəyə bağlamış gözəlliyimizi: 

«Ağıl yaşda deyil, ağıl başdadır, 
Gözəllik nə gözdə, nə də qaşdadır». 
Mən bunu deməmiş, o çox qəzəblə: 

- Bu, şəxsi işimdir, özüm bilərəm, - 
Məndən uzaqlaşdı bir yeni dəblə, 

Başqa nə dedisə, onu bilmərəm... 

Mən onu insana bənzətmədimsə 
O, məni hər şeyə biganə sandı. 

Fəqət! Ürəyimi tamam dedimsə, 

Yenə də ürəyim alışdı, yandı, 

Dəli tək başıma dünya dolandı. 

13.03.1968, saat 21:15 

AY BƏNÖVŞƏLƏR 

Ömrünü çöllərə tapşıranda qar, 

Siz də boy qaldırıb, öldünüz aşkar. 
Elə bil, dediniz, gəlir al bahar, 
ay bənövşələr. 

Ətriniz yayıldı çəmənə, dağa, 

Bülbül cəh-cəh vurub, qondu budağa. 
Mən sizi bülbülə etməm qadağa, 
ay bənövşələr. 

Tezcə açıldınız, tezcə soldunuz, 

Nə üçün ömürdən gödək oldunuz? 
Yox... Yox ürəklərdə daim qaldınız, 
ay bənövşələr. 

Gəlib, yetişəndə Bahar bayramı, 

Sizi dəstə tutdu, iylədi hamı. 

Bahar sizdən ayrı, deyin durarmı, 
ay bənövşələr? 

Keçən yaz yatağa düşəndə xəstə, 

Sizi qoxlamışam mən dəstə-dəstə. 
Qalxmışam ayağa min bir həvəsdə, 
ay bənövşələr. 


1968 mart 

DƏRƏDƏ 

Bir dərədə dayanıb 
Baharla qış üz-üzə. 
Güney ətrə boyanıb, 
Qüzey ağ çəkir gözə. 

Güneydən çiçək yağır, 
Qüzeydə buzdur həyat. 
İki dünya bir baxır, 
Baxışlar fərqli, heyhat... 

Güney bahar baxışlı, 

Qış tərk etmir qüzey i. 
Dörd fəsil min naxışlı 
Müəllifsiz muzeyi. 


1968 mart 

TƏLƏSMƏ, DEDİM 

Əsdi qoca çinar, töküldü yarpaq, 

Dağlar öz başına qoydu ağ papaq. 

Sən dedin: Bu qışda vüsala çataq, 

Gəlsin güllü bahar, tələsmə, - dedim. 

Qoymadın kənara gözündən məni, 

Hələ söyləmirəm olub, keçəni... 

Sən dedin: Buraxmaz sevən-sevəni, 
Üstümdə yarpaq tək çox əsmə, - dedim. 

Uçdu göyərçinlər ağ-ağ lələklə, 

Oynaşdı ləpələr əsən küləklə. 

Mən səni tapmışam min bir diləklə, 
Ömrümü naz ilə gəl üzmə, - dedim. 

Qısqandın sən məni gülə-çiçəyə, 

Bir bənd söz dedimsə bir şux göyçəyə. 
Sən dedin: Yolundan çıxırsan niyə? 
Şairəm, peşəmdir, tez küsmə, - dedim. 


1968 mart 

DURNALAR 

Vaqif tək başlasaq öz naləsini, 

Göydə dayanarlar sözə dumalar. 
Könül viran edən qəmli səsini 
Bəxş etdi əzəldən bizə dumalar. 

Ey qara buludlar! Yolunu açın 
Bahar nəfəsilə daim uçanın. 

Üstündə, - deyirəm, -Azərbaycanın 
Həmişə, həmişə süzə dumalar. 

Uçdular qatarla, uçmadılar tək, 
Ötdülər yanıqlı, şikayətçi tək. 
Qəlbimdə yaşayan min arzu, istək 
İstəyir qoşula sizə, dumalar. 


1968 mart 

BAHAR EŞQİ 

Dostlar! Bir nəfəsə için badəni, 

Dil açmış ömrümün bu günkü dəmi. 
Üstümdən köç edir dumanlar, çənlər, 
Atmışam qırağa qüssəni, qəmi. 

Hər şeyi mənasız duyub, köçənlər, 
Mənasız duymasın bu xoş qədəmi. 
Xəyalım çırpınır qızıl quş kimi, 
Xəyalım seyr edir Ayı, ulduzu. 

Aləmə baxmayaq bir bihuş kimi, 
Yenə qınamasın, qoy yadlar bizi. 

Nə qədər ilhama gəlsə də ürək, 
Bahara, bahara, bahara! - deyək! 

Bəzəndi yarpağa bizim o meşə, 
Yerdən boy qaldırıb, çıxdı bənövşə. 
Əllərdə toxunmuş bir xalı kimi 
Çəkdi güllə naxış təbiət döşə. 

Bahar sevgilimin vüsalı kimi 
Bu gün ürəyimlə dayanır qoşa. 

Təbiət nə gözəl, ömür nə xoşdur, 
Dəyişdi cildini böyük kainat. 

Elə bil, ilhamım havalı quşdur, 

Ölüm də güc etməz mənə bu saat. 
Sinəmdə oynayır bir ölməz vüqar, 
Sən bizə xoş gəldin, Bahar, ay Bahar. 

Geydi paltarını gəlinlər, qızlar, 

Çıxdı köynəyindən sədəfli sazlar. 
Aşıq meydan qurub, bir dastan açdı, 
Dedi, şən keçirək çox belə yazlar. 
Bülbül qanad çalıb, bağı dolaşdı, 
Yıxmadı qəlbini güldəki nazlar. 
Dağlarda yenə də şırıldayıb su, 
Oxudu çöllərə musiqisini... 

Gül açdı insanın min bir arzusu, 
Ürəklər ürəyin duydu səsini. 

Kaman zilə gəldi, dindirdi tarı, 

Ellər salamladı gözəl Baharı. 


1968 mart 

MƏN BAHARI GÖZLƏDİM 

Şirin nəğmə deməyə 
Mən Baharı gözlədim, 

Düzdə noğul yeməyə 
Mən Baharı gözlədim. 

Girdi payız, yağdı qar, 
Ağaclarda soldu bar, 

Olmaq üçün gülə yar 
Mən Baharı gözlədim. 

Külək qovdu dumanı, 
Səs-küy tutdu hər yanı, 
Dindirməkçün kamanı 
Mən Baharı gözlədim. 

Çöllər gülə, yarpağa 
Həsrət qaldı baxmağa, 

Belə gözəl növrağa 
Mən Baharı gözlədim. 

Göldə mindik gəmiyə, 
Danışmadıq biz niyə? 

Yara könül deməyə 
Mən Baharı gözlədim. 


1968 mart 

BAHAR, SƏN XOŞ GƏLMİSƏN! 

Yenə Bahar gəldi, bəzəndi çöllər, 
Təbiət dəyişdi öz simasını. 

Yenə dağ döşündə açıldı güllər, 

Tutdu başqa həvəs göy səmasını. 

Ötdü qaranquşlar, demək - gəldi yaz, 
Sevincim, şadlığım göyə yüksəlir. 

Bir el misalıdır, desəm, pis olmaz: 
«Qaranquş gələndə Bahar da gəlir.» 

Qızdı təbiətin donmuş torpağı, 

Yenə boy qaldırıb, çıxdı bənövşə. 
Çıxdı, qönçələndi hər gül yarpağı, 
Yenə puçurlandı o, çılpaq meşə. 

Arzu təzələndi, il təzələndi, 

Min bir arzu ilə döyündü ürək. 

Şair! Bax, bu gələn təzə gəlindi, 
Bahar! Xoş qədəmin daim mübarək!!! 


1968 mart 

Bürüdü könlümü yenə xoş həvəs, 
Bəxş etdi ömrümə yeni bir nəfəs... 

Duyuram ətrini çiçəyin, gülün, 

Gəldi qulağıma ürək açan səs. 

Oxudu bu dəmdə bir nəğməli kəs, 
Ah! Yaman yandırdı dodağın, dilin, 
Necə gözəl olur səsi bülbülün. 

Şair, bu növrağı yazmağa tələs!.. 

Aşıqlar köksündə dil açdı sazlar, 
Sazın sədaları çöllər ötüşdü, 

O, şirin nəğmələr dillərə köçdü. 

Təzə paltar geydi gəlinlər, qızlar, 

Əl etdi onlara göydə ulduzlar, 

Bu təbrik ellərdən-ellərə düşdü. 

Dəniz yırğalandı başqa vüqarla, 
Ləpələr sahilə doğru can atdı, 
Dalğalar gah qalxdı, gah da ki, yatdı. 
Durnalar yenə də uçdu qatarla, 
Qaqqıldaşdı sanki, bu yar o yarla, 
Hər səda ürəkdə ilham oyatdı. 


569 





Tofiq Məhəmməd oğlu Hüseynzadə 


Buludlar yığıldı başına dağın, 
Günəş boy göstərdi təmiz havada, 
Şadlıqlar quruldu eldə-obada. 

Nə xoş hüsnü vardır bizim oylağın, 
Qiyməti olarmı de, belə çağın? - 
Veribdir səs-səsə quşlar yuvada. 

Oynadı yerindən qışın buzları, 
Çaylar dəli kimi kükrədi, coşdu, 
Basdı sahilləri, ətrafa daşdı. 

Düzüb sətirlərə yeni sözləri, 

Oxşadı qələmlə gül bənizləri, 

Şair də ilhamla bir dastan qoşdu. 


22.03.1968 

(«Vardenis» qəzetinin 22.03.1977-ci il 
tarixli sayında dərc olunmuşdur.) 

GÜNAHKARAM 

Aləmi qatmamışam mən, 
Gör nələr etmişəm mən? 
Sinəmdəki bir eşqi 
Min eşqə satmışam mən. 

Etibarım olmadı, 

Sinəm eşqə dolmadı. 
Hamıya pay göndərdim, 
Pay göndərən olmadı. 

Barışmadı, küsdü yar, 
Ürəyimi üzdü yar. 

Çox vəfasız olmuşam, 
Sən dediyin düzdü, yar! 

Yar olmadı əməlim, 

Boş yerdə qaldı əlim. 

Gəl bağışla sən məni 
Günahkaram, gözəlim. 


1968 mart 




Tofiq Məhəmməd oğlu Hüseynzadə 


ŞÜBHƏ 

Gah mənə baxırsan, gah başqasına, 

Mən elə bilirəm, məndədir gözün. 

Eşqini tez olub birinə açsana, 

Həsrəti qalmasın ürəkdə sözün. 

Gah yaxın gəlirsən, gah gen gəzirsən, 
Sirrindən baş açmaq heç mümkün deyil. 
Qəlbimi incəldib, yaman üzürsən, 
Mənim sinəmdəki səninlədir, bil. 

Yandırır könlümü bu sirr odları, 

Kaş ki, ürəyinə girə biləydim. 

Mən orda özümü, həm də yadları, 

Sənin gözlərinlə görə biləydim. 


1968 mart 

SƏN ETDİN 

Çıxıb sahilə, 

Sən bilə-bilə, 

Yenə ilhamımı gətirdin dilə. 

Sığmadı köksümə arzum, vüqarım, 
Özümə yad oldu öz ixtiyarım. 

Mənə əl etdin, 

«Tez gəl-gəl» - etdin. 

Qaçdım sahil boyu, ay gözəl yarım. 
Son nəfəsimlə, 

Xoş həvəsimlə. 

Ləpələr yenə də aşıb-daşırdı, 

Ləpələr sahillə qucaqlaşırdı, 

Necə ki, qaçırdım bu sahillə mən. 
Mənim ayağıma sahildə dəyən 
Dənizdə yuyulmuş daşlar, kəsəklər, 
Olsa da möhkəm. 

Qalmasa tikəm, 

İnanma bu yolda bu məni əylər. 
Qaçıram tək sənə qovuşmaq üçün, 
Necə ki, ləpələr sahilə qaçır... 
Sənətim tək səndən söz açmaq üçün, 
Bu qumlu sahildə quş kimi uçur. 

Nəhayət! Yetişdim o yerdə ki, sən 
Ləpələr qoynunda məni gəzirsən. 
Onda, ey mələk! 

Əsirdi külək. 

Məni görən kimi sən bilə-bilə, 
Gəmini göndərdin tezcə sahilə. 
Zülfün dolaşmışdı yaman pərişan, 
Üzündə yox idi qüssədən nişan. 
Qanadın olsaydı uçardın o dəm, 
Könlüm eşqə doldu təbəssümündən. 
Sahil dayazlığa çatanda gəmi, 

Adımı deyərək, atıldın suya. 

Mən onda unutdum qüssəni, qəmi, 
Qıymadım, dizini ləpələr yuya. 

Elə həmin an, 

Sən düşən zaman 

Mən də sənə doğru qaçdım həsrətlə, 
Qaçdım ürəyimdə min məhəbbətlə. 
Sənə çatan kimi, səni gül kimi 
Aldım qucağıma, öpdüm telini. 
Doldum şeriyyətə bir bülbül kimi, 
Öpdüm məni deyən - şirin dilini. 
Bizi o yerdəcə əks etdi sular, 

Çatdı vüsalına neçə arzular. 

Səninlə beləcə, sahilə gəldik, 
Beləcə, bir daşın üstə dincəldik. 

İllər ayrısı tək yenə mən səni, 
Sıxmışdım bağrıma qızılgül kimi. 
Hələ qınamasın göy dəniz məni, 
Batmışdı qüssəyə sənsiz o gəmi. 
Əsirdi külək, 

Biz sahildə tək... 

Tapmışdı bir-birini sevdalı ürək. 

Gün çıxan zaman, 

Elə həmin an 

Səninlə yaman xoş fikrə dalmışdım. 
Yenə də ləpələr aşır-daşırdı, 

Yenə də sahillə qucaqlaşırdı, 

Necə ki, mən səni qucaqlaşmışdım... 


23 . 03.1968 

ÜRƏYİM 

A dostlar, soruşun mənini halımı, 
Yaratmaq eşqilə vurur ürəyim. 
Gileyli duysam da hər xəyalımı, 
Sinəmdə yaşadır qürur ürəyim. 

Bülbül vurulanda gülə çəməndə, 
Bəzən eşqə gəlib, deyirəm mən də. 
Əzəldən ağlayan yazıq sinəmdə 
Ölməyən bir sevinc qurur ürəyim. 

Həyat övladıyıq, onda ixtiyar... 
Xoşbəxtdir o adam - olub bəxtiyar. 
Çəksəm də dünyada neçə ağrılar, 
Titrəmir. Dağ kimi durur ürəyim. 


1968 mart 

MÜŞFİQİ 


Sən, ey ötən bülbül, incimə məndən, 
Gətirə bilməsəm sözə Müşfiqi. 

Ayıra bilmədin gülü çəməndən, 
Təbiət bəxş etdi bizə Müşfiqi. 

Mənim qisasım var qoca dünyada, 
Nə idi günahı, o getdi bada? 

Günəş asimanda alovlansa da, 

Yerdə oxşadıram közə Müşfiqi. 

Göylərin elində verib baş-başa, 
Ulduzlar həsrətlə qıldı tamaşa. 
Heyif, ömür yolda toxundu daşa, 
Qıymadı təbiət gözə Müşfiqi. 

Sevdi, bir gözəlin «qurbanı» oldu, 
Yazdıqca yazdı o, sinəsi doldu. 

Tez girdi qanlı qış, lalələr soldu, 
Qoymadı bahardan yaza Müşfiqi. 

Hər sadə kəlməsi bir dastan oldu, 
Dediyi nəğmələr qəlbə can oldu, 
Hamının eşqini tez duyan oldu, 
Təbiət bacarmaz poza Müşfiqi. 

Gələndə ilhama daşdı sel kimi, 

Açıldı həyatda qızılgül kimi. 

Bəxş etdi əzəldən ötən tel kimi, 

Şirin rübabları saza Müşfiqi. 

Heyif! Təbiətin qanlı qılıncı, 

Uçurtdu sənətdə bir gözəl tacı. 
Bürüdü qar-boran yab, yamacı, 
Çiçəklər səslədi düzə Müşfiqi. 

Könül! İlhama dol, mən sözə gəlim, 
Bir könül dastanı yaratsın əlim. 

Mən xoşbəxt olaram, hər an qələmim, 
Təzə qoşmalara yaza Müşfiqi. 


1968 mart 

SİNƏMDƏ GƏZDİRƏYDİM 

Vaxt gəldi, tez qurtardı, 

Yollar yardı gecəni. 

Səni qatar apardı, 

Şirin xəyallar məni. 

Dedim, barı Ay doğa, 

Ürəyim nalə çəkdi, 

Qatar da ağır-ağır 
Qışqırıb, nərə çəkdi. 

Mən döndüm addım-addım, 
Qatar getdi quş kimi. 
Səndələyib, dayandım 
Yerimdə bihuş kimi. 

Açıldı köhnə yaram, 
Düşündüm aram-aram. 

Kaş ki, həmin gecə mən, 
Dəmirlərdən düzələn, 

Sən getsəydin də hara, 

Yol olaydım qatara... 

Təkcə sənin eşqində, 

Sərnişin vaqonları, 

Neçə milyon topları 
Gəzdirəydim sinəmdə. 


23 . 03.1968 

SƏN AĞLAMADIN 

Ağladım. Sirrimi açmadım yada, 
Düşünüb, heç zaman salmadın yada. 
Nə qədər həsrətlə ayrıldıqsa da, 

Bir dəfə dünyada ağlamadın sən. 

Mahir ovçu kimi səngərə yatdın, 
İnsafı, mürvəti bir yana atdın. 

Yaralı könlümü bir də qanatdın, 

Axdı qan bədəndən, bağlamadın sən. 

Belədir həyatın işi, əməli, 

Qəlbimə vəfasız sevdim gözəli. 
Mənə Məcnun kimi, dedilər, - dəli, 
Bir əhdi, ilqarı saxlamadın sən. 


1968 mart 








Xəyal cığırı - I cild 


DİNLƏ MƏNİ, EL QIZI 

Pəncərədən baxırsan 
Sən hər gün o eyvana, 
Qəlbinə ox çaxırsan 
Batır qana divanə. 
Gözünüzdə qığılcım, 
Qəlbinizdə titrəyiş, 

Mən təsvirə möhtacam, 
Ruhunuzda yüksəliş. 
Gözlər baxsa nə qədər, 
Baxışlar doymur yenə. 
Ürək çəkir ah, kədər, 

Gəlir cana divanə. 

Hər gün baxıb, beləcə 
Yanırsını z şam kimi, 

Ürək dayansın necə, 

Can gedir axşam kimi. 
Dinlə məni, el qızı! 

Uzun sözün qısası - 
Görüşə yoxsa imkan, 

Bu nə sevmək, sevilmək?.. 
Baxışda olmaz məkan. 
Belə sevilib, gülmək 
Bənzədir quru səsi, 

Olmur eşqin həvəsi. 

Ay, qələm qaşlı gözəl, 
Pəncərədən baxma gəl. 
Bütün zehnin, gücünlə, 

581 





Tofiq Məhəmməd oğlu Hüseynzadə 


Min atəşli hücumla, 

Aç oğlan ürəyinin 
Pəncərəsin taybatay. 
Baxışdakı mənanı 
Ora dağıt, orda yay. 
Görməsən orda ləkə, 

Nə deyim, gördün bəlkə... 
Bax onda sev, aşiq ol, 

Öz eşqinə sadiq ol. 

Bu eşqi, bu həvəsi 
Gəl söyləmə heç kimə, 

Bu da səndən yadigar 
Qaldı mənim şerimə. 


1968 mart 

QISQANIRAM 

Getmə gözdən irağa, 
Könlüm düşər sorağa. 

Belə nazı, qəmzəni 
Tulla tamam qırağa. 

Qısqanıram səni mən 
Hər gülə, hər çiçəyə. 
Vaxtsız hicran, qoyma sən, 
Aman! Belim bükülə. 

Təmizsən Günəş kimi, 
Bunu çoxdan qanıram. 
Ancaq yenə mən səni 
Hər şeydən qısqanıram. 


1968 mart 

QARDAŞ, SÖYLƏ... 

Qardaş, söylə görüm, niyə o gecə, 

Hələ ayrılmamış, «məktub yaz» - dedin? 

Mənim ki səfərim uzun deyildir, 

Aç söylə, qəlbini ellərə bildir. 

Mənim də qəlbimi yolur indicə, 

Nə vaxt ki, sən mənə «məktub yaz» -dedin! 

Mən səndən ayrıldım, tərpəndi qatar, 

Doldu gözlərimə ayrılıq, həsrət. 

Fikrim haray çəkdi bir səyyar kimi, 

Ürəyim üşüdü boran, qar kimi. 

Nə qədər dedimsə, «tez məni qaytar!» 

Söylədi, ah çəkir başqa məhəbbət. 

Səndən ayrıldımsa, səni yaradan 
O, böyük insanı görəcəyəm mən. 

Sizdən əziz, daha başqa kimim var? 

İlhamım hər zaman bu eşqlə yanar. 

Anama bu səhər, söküləndə dan, 

Səndən də min salam verəcəyəm mən. 

Dünyadan dünyanın varı getsə də, 

Bizim qəlbimizi ayıra bilməz. 

Məndən ayrılanda, «məktub yaz» - dedin, 

Elə bil, «borana gəlir yaz», - dedin. 

Dünyada başqa, hey, güllər bitsə də, 

Mənim güllərimə bərabər gəlməz. 

29.03.1968, saat 09.30 
Müəllifin qeydi: qatar, Akstafa poçtu 




Xəyal cığırı - I cild 


DİD VAN GÖLÜ 

Çətin deyil axar çayı 
Sussuz qalan boz dağlara, 
Dərələrə dolandırmaq. 
Qüdrət ilə, qüvvət ilə. 

Olar coşqun axan çayı 
Hər tərəfə yollandırmaq. 
Olar, dəli coşan çayı 
Hər səhraya qollandırmaq. 

İnsan tapdı öz eşqini, 

Dəli çaya atdı kəmənd. 
Didvan adlı bir bənd vurdu, 
Böyük bir bənd. 

İndi daha bu şöhrətdən 
Söhbət açır Qazax eli. 
Dastanlardan dastanlara 
Sətir-sətir yazılsın, qoy, 
Şərəfimiz, Didvan gölü. 

İnsan tapdı öz eşqini, 

Güc göstərib çatdı işə. 

İnsan eşqi salam verdi, 
Hay-haraylı yüksəlişə. 
Çaylar necə olsun şıltaq, 
Ürək polad, 

dilək polad, 

bilək polad! 

Təslim oldu, susdu yaltaq. 
İnsan çaya atdı kəmənd, 
«Didvan» adlı bir bənd vurdu, 
Böyük bir bənd! 

Göl yaratmaq deyil çətin, 
Arzu mətin, 

ürək mətin! 

İndi, baxın quru səhra 
Bürünəcək al güllərə. 

Didvan gölü, cavan meşə 
Yurd olacaq bülbüllərə. 

İndi daha gələcəkdən 
Söhbət açır Qazax gölü. 

Şair! Götür qələmini 
Dastanlardan dastanlara, 
Sətir-sətir yazaq gölü! 


1968 mart 

(Qazax rayonunda nəşr olunan «Qalibiyyət bayrağı» 
qəzetinin 06.04.1968-ci il tarixli sayında dərc olunmuşdur.) 

QIRIQ SAZ 

Əlimə saz aldım, göz yaşı tökdü, 
Şikayət eylədi qoca dünyadan. 
Ağladı-ağladı, boynunu bükdü, 
Elə bil, ayıldım acı röyadan. 

Sökülmüş pərdəsi, qırılmış simi, 
Mizrabı çalmamış bircə dəfə də. 
Eh... bunu eyləmiş bir özgəsimi? 
Bizim musiqili bu doğma evdə. 

Təkcə sökülməmiş sazın pərdəsi, 
Sökülmüş tarixin min bir dastanı. 
Təkcə susmamışdır tellərin səsi, 
Susmuşdur zamanın söz gülüstanı 


1968 mart 

ALDANAN BÜLBÜL 

Quşlar arasına düşdü bir sual, 

Niyə bizdən yaxşı oxuyur bülbül? 
Qırğı söylədi ki, dayanmayaq lal, 
Fırıldaq işlədək, tökək şirin dil. 

Deyək ki, bülbülə, sənin cəh-cəhin 
Bizim nəğmələrdən deyildir üstün. 
Xoşuna gəlmirsən gülün, çiçəyin, 
Başqa bir avazla sən başla bu gün. 

Beləcə, bülbülü dilə tutdular, 

Aldılar dilindən xoş nəğməsini. 
Qızıldan qiymətli, ona satdılar, 
Qarğanın, bayquşun quru səsini. 

Bülbül bu avazla oxudu xeyli, 

Nəğmə yaraşmadı gözəl adma. 

Gözəl nəğməsinə olmadı meyli, 

Bir dəfə düşmədi yenə yadına. 

Çiçəklər boynunu büküb, ağladı, 
Dağlar da bülbüldən küsdü, incidi. 
Güllər xoş nəğməyə yas da saxladı, 
Dedilər ay aman!.. Bu dərd neçündü? 


588 




Xəyal cığırı - I cild 


Eşitdi dağlardan o, əksi-səda, 

Çiçəklər söylədi: tap öz nəğməni! 

Bülbül: - Aman Allah!.. - dedi, fəryadla, 
Söylədi: Ey çiçək, dara çək məni! 

Artıq olan keçdi, köməyim olun, 
Qaytarım nəğməmi, peşmanam yaman. 
Bilmədim qədrini nəğmədə gülün, 

Bunu düşünəcəm mən xeyli zaman. 

Bülbül öz gücünü sınadı o gün, 

Qaytardı bayquşun çirkin səsini. 

And içdi bir daha, and içdi bütün: 
«Dilimə salmaram bir özgəsini». 

Oxudu yenə də o xoş nəğməni, 

Göyə də, yerə də bir bahar gəldi. 

Tutdu min-min ətir o göy çəməni, 
Bülbülün öz adı yenə yüksəldi. 


1968 mart 

Tofiq Məhəmməd oğlu Hüseynzadə - 20 sentyabr 
1946-cı il tarixdə Qərbi Azərbaycanın Göyçə mahalının 
Basarkeçər rayonunun Sarıyaqub kəndində 
doğulmuşdur. Gənc yaşlarından şeirlər yazmağa 
başlamış, Azərbaycan Dövlət Pedaqoji Universitetində 
ali təhsil almış (1965-1971), tələbəlik illərindən 
mətbuatda çoxsaylı şeir və məqalələrlə çıxış etmişdir. 

T. Hüseynzadə 1970-ci ildən müəllimlikfəaliyyətinə 
başlamış, 1979-cu ilin noyabr ayından Basarkeçər 
rayon qəzeti olan «Vardenis»də ədəbi işçi, 1986-cı ilin 
noyabr ayından isə kənd təsərrüfatı şöbəsinin müdiri 
vəzifələrində çalışmış, 1987-ci ildən keçmiş SSRİ 
Jurnalistlər Birliyinə üzv qəbul edilmişdir. Onun şeirləri 
Ermənistanda və Azərbaycanda nəşr olunan nüfuzlu 
kitab, qəzet və jurnallarda dərc olunmuşdur. 1988-ci ilin 
məlum hadisələri ilə əlaqədar Bakı şəhərinə köçdükdən 
sonra, pedaqoji fəaliyyəti ilə yanaşı, «Yeni Azərbaycan» 
və sair qəzetlərdə jurnalist kimi çalışmış, Göyçə 
folkloru, həmçinin Səfəvilərin dövlət xadimi, böyük 
mütəfəkkir, öz ulu babası Miskin Abdalın zəngin ədəbi 
irsini toplamış, 2005-ci ildə «Səfəvilərin böyük övliyası - 
Miskin Abdal» kitabını nəşr etdirmişdir. 2003-cü ildən 
Milli Elmlər Akademiyasının Folklor İnstitutunun 
dissertantı olaraq «Aşıq deyişmələrinin poetikası» 
mövzusunda dissertasiya işini 2005-ci ildə başa 
çatdırmışdır. 

Lakin 13.11,2006-cı ildə, 60 yaşında vaxtsız vəfatı 
onu həmin dissertasiya işinin müdafiəsini başa 
çatdırmağa imkan verməmişdir. Vəfatından sonra 
2017-ci ilin sentyabr ayında «Aşıq deyişmələrinin 
poetikası» kitabı monoqrafiya qismində dərc 
olunmuşdur. 

T.Hüseynzadənin hazırkı - «Xəyal cığırı» adlı 3 
cildlik kitabına onun 750-dən çox şeiri, «Miskin Abdal - 
Qeyb Ərəni, Təsəvvüf Piri» elmi-tədqiqat əsəri, 
hekayələri, hikmətli kəlamları daxil edilmişdir. 



